



پر پستو شعر د جنگ اغېزې

عزت الله شمسزي



کتاب پیژندنه

د کتاب نوم:	پر پښتو شعر د جنگ اغېزې
ليکوال:	عزت الله شمسزى
خپرندوي:	د افغانستان د بشر د حقونو خپلواک کمیسیون
ایډیټر:	خوشال خلیل
د پښتې طرحه:	محمد مظفري
ډیزاین:	محمد تقی حسن زاده
چاپشمېر:	لومړی وار ۵۰۰ ټوکه
چاپځای:	د کمیسیون چاپ خونه
نېټه:	۱۳۹۱ / مرغومی
پته:	۶ مه ناحیه، پل سرخ، کارته سه، کابل، افغانستان.
تېلفون:	۰۰۹۳(۰۲۰)۲۵۰۰۶۷۶-۲۵۰۰۶۷۷
برېښنالیک:	aihrc@aihrc.org.af
وېبپاڼه:	www.aihrc.org.af

لړليک:

۱	سريزه
۸	جنگ او شعر
۱۶	د جنگ د شعر موضوعات او مضامين
۱۹	تحميلي جنگ او افغانان
۴۲	په شعر کې د انساني تلفاتو انځورونه
۷۳	ملي شتمنيو او چاپېريال ته اوبستي زيانونه
۷۹	د ماشومانو متاثره کېدل او د ښوونځيو سوځېدل
۸۵	په شعر کې د ورځنيو پېښو انځورونه
۱۰۵	په شعر کې د جنگ اصطلاحات
۱۱۲	سوله په شعر کې
۱۲۱	پايله
۱۲۳	اخځونه

د دې کتاب په اړه

ادبيات او هنر له بشري حقونو سره ژوره اړیکه لري، په اروپا کې له منځنیو پېړیو را وروسته د وینېتیا او روبنانتیا په دوران کې همدغه ادیبان او هنرمندان و، چې په خپلو هنري شاهکارونو کې یې د انسان کرامت او مقام ته د درناوي ذهنیت جوړ او په فکري لحاظ یې ټولنه دې ته چمتو کړه چې انسان ته دې د هغه د انسانیت په خاطر درناوی وشي. له هغې پسې د دوو نړیوالو جگړو پر مهال چې بشري ټولنې ته کوم زیانونه واوښتل، همدغو ناخوالو ته په کتو، لویدیز کې د جنگ ضد شاعرۍ مفهوم رامنځته شو او د جگړو او بربادیو په ضد د شعر لیکنې لړۍ پیل شوه، چې د جگړو د دوران وېجاړۍ او وژنې په کې په ښکلې هنري بڼه انځور او غنډل شوې وې. له جنگ جگړو او وحشت نه سترې شوی د هغه مهال نړیوال سیاسي، ټولنیز او فکري حالت ددې زمینه برابره کړه چې د ملګرو ملتونو د سازمان له جوړیدو لږ وروسته په ۱۹۴۸ کال کې د بشر د حقونو نړیواله اعلامیه تصویب کړي، چې په هغه کې د ټولو انسانانو پر طبیعي حقونو په ځانګړې توګه د ژوند او انساني کرامت ته د درناوي حق پر خوندیتوب ټینګار شوی دی.

د جنگ ضد شاعرۍ کوم داسې مفهوم نه دی چې په هغه کې دې د مشروع دفاع حق او د هیوادنیو ملي جگړو مفاهیم تر پوښتنې لاندې راشي، او یا خدای مه کړه هغه تاریخي حماسې دې وننګول شي چې د استبداد، ظلم او بي عدالتیو پر وړاندې د مقاومت په ترڅ کې پنځول شوي دي. بلکې د جنگ ضد شاعرۍ کې د جنگ او تاوتریخوالي نه کرکه او بېزاري انځور شوې ده، د جنگ ضد شعرونو کې د جگړو هغه کرغېړنې شیبې او پېښې ثبت شوي دي چې زموږ ټولنه یې منفي پایلې لاهم احساسوي. د جنگ ضد شاعر معمولاً په دې هڅه کې وي چې په مستقیم ډول له جنگ او تاوتریخوالي نه خلک را وگرځوي، خو په ټولنه کې بشري کرامت ته درناوی تعمیم او معنا پیدا کړي. دلته د شاعر له انده جنگ هدف او وسیله نه ده، بلکې جنگ هغه وېجاړونکي پدیده ده چې نه یوازې کورونه، ښارونه او باغونه وړانوي بلکې د افغانانو نفس او انسانیت ته هم زیان اړوي.

سیاستوال سوله د مذاکرې، پخلاینې او اوربند په څیر مفاهیمو کې لټوي، خو سوله

هغه وخت معنا پيدا كوي چې د يوې ټولنې وگړي له رواني پلوه دغه كار ته چمتو وي، يعنې په ټولنه كې د جنگ او تاوتريخوالي د سوچ او فكر د له منځه وړو له لارې موږ له جنگ نه لري، يوې هوسا، سوکالې، عادلانه او پرمختللي ټولنې ته رسيدای شو، چې په هغې كې د زغم او پيرزوينې د فرهنگ په اساس افراد په كې يو بل ته په درناوي قابل وي او د قانون په چوكاټ كې د خلكو بشري حقونه خوندي وي. همدې ټكو ته په پام ښاغلي عزت الله شمسزې په دغه (پر پښتو شعر د جنگ اغېزې) خپرنيز اثر كې هڅه كړې چې د افغانستان په وروستيو څه د پاسه درې لسيزو وسله والو شخړو او جگړو كې د جنگ په اړه شاعرانه موضوعات او د شعر ټولنيز نقش څرگند كړي، خو راتلونكې كې تاريخ ليكونكي او ادبي كره كره كتونكي وكولاى شي له دغه اثر نه د موجوده وضعیت تازه شاعرانه موضوعات او انگيرنې ترلاسه كړي. ددغه كتاب له مطالعې راته څرگنده شوه چې په ټوليزه توگه زموږ شاعرانو د بشري حقونو مفاهيم لكه عدالت او آزادي په هنري او شعري قالبونو كې په ډيره ښه ښه بيان كړي دي.

د شعر ژبه د شور، عاطفې او ښكلا ژبه ده، ځكه خو د ټولنې په روان تر بل هر شي ژوره اغيز پرېباسي. د افغانستان د بشر د حقونو خپلواك كمپسيون د خپرونو كتنيپلاوي غړو هر يو د كميسيون مرستيال ښاغلي فهم حكيم، كميشنر صاحبانو كې فريد حميدي، مولوي غلام محمد غريب، ضيا لنگري او ثريا صحبرنگ د كتاب همدغه اهميت ته په كتو د هغه چاپ گټور وباله او د چاپ سپارښتنه يې وكړه، په دې هيله چې دغه كتاب به د جنگ او تاوتريخوالي د ذهنيت او فرهنگ په له منځه وړو كې گټور تمام شي.

خوشال خليل

د چاپي خپرونو مسوول

سريزه:

په پښتو ادبياتو په ځانگړې ډول په شعر کې د جنگ موضوع له پخوا نه موجوده وه. په پښتو لنډيو، نظمونو، غزلونو، نارو، څلوريزو، چاربيتو او نورو فورمونو کې موږ د حماسي شعرونو بېلگې لرو چې په کې تل د هېواد د ساتنې او يا هم د خپلواکۍ جنگونو ته ولس هڅول شوی دی. خوشحال بابا چې کله له مغلو سره په جنگ بوخت و، نو يوه ورځ چې له تيراه نه د يوسفزو مېداني سيمې ته د پښتنو راغونډولو لپاره روان و او د پښتنو جذبې يې وليده نو په فخر يې وويل:

پښتنو زلميو بيا لاسونه سره کړل
لکه باز منگولې سرې کاندې په ښکار
سپينې تورې يې گلگونې کړې په وينو
په اهار کې شگفته شولاله زار

هغه وخت چې جنگ خوشحال بابا ته يوازې يو رومانتيک خيال و او په هغه کې يې د وطن ازادې ليدله، نو گورو چې په پورتنۍ شعر او داسې لسگونو نورو کې يې له اور او وينو ښکلا پنځولې ده.

په پښتو لنډيو کې ډېر داسې مثالونه لرو چې د جنگ رومانتيک ذکر په کې کېږي او په داسې انداز کې ويل شوي لکه شاعره چې يې يوه عشقي يا پسرلنۍ ښايسته منظره ترسيموي:

يار مې له جنگ نه تېرې راغې
شربت د شونډو به په خوله کې ورکومه
ټوټې ټوټې په تورو راشې
چې پرهرونه دې گنډم خوله درکومه



خال به د يار له وينو کېږدم
چې شينکې باغ کې گل گلاب وشرمويينه

پښتو متل دی وايي دجنگ سخت ساعت خوږې خبرې. پخوانو که د جنگ خبرې هم کولې نو په داسې غنايي انداز کې يې کولې چې د پسرلي خوږې وږمې، رنگونه او ښايستونه يې د مخاطب سترگو ته درول، داسې بېلگې ډېرې کمې لرو چې له جنگه په کې شکايت شوی وي او يا د جنگ کرغېړنې خواوې په کې بيان شوي وي. په افغانستان کې يوه مرحله داسې هم راغله چې زموږ د معاصرو شاعرانو په شعر کې هم د جنگ موضوع ته تمايل تر پخوانيو يو څه شدت وموند، د پښتو ژبې د فلسفي شاعر غني خان په شعرونو کې هم داسې بېلگې موندلې شو چې وايي:

چې قطرې قطرې مې پوځ د دښمن نه کا
مورې ما پسې په کوم مخ به ته ژاړې
يا به دا بې ننگه ملک باغ عدن کړم
يا به کړم د پښتنو کوچي ويجاړې
د افغانستان په معاصرو شاعرانو کې د ثور تر کودتا او د روسانو تر يرغل دمخه ښاغلي اکاډميسين سليمان لايق هم پښتون زلمي ته وليکل چې:

گرزه ملا تړلې له وسلو سره
جار دې شم زلميه له پښتو سره
او يا هم:
را روان به موج خون شي زه پوهېږم
هر يو ځوان به مو مجنون شي زه پوهېږم

په پورتنیو او سلگونو نورو شعرونو کې موږ وينو چې له جنگ نه وېره نه ښکاري، ښايي يو څو داسې لنډۍ به ولرو چې ووايي:

تورو ټوپکو استاکاره
دښو ځوانانو خون به ستا له غاړې شينه
دگورستان نه مې زړه بد دی
ځوانان ستانه کړي راډېري تش پالنگونه

د جنگ په اړه ويل شويو شعرونو کې د پخوانيو شاعرانو رومانتيک انداز وايي چې دوی غير مستقيم ډول جنگ ته تمايل ښودلی، ښايي لامل به يې دا وي چې پخوانيو لکه د اوس په څېر مسلسل جنگ نه و ليدلی او يا په ځينو حالاتو کې يې ښايي له خپلو فتحو او

ويارونو څخه خوند اخيستی وي او د احساساتو په څپو کې ورته جنگ په اهار کې د شگفته لاله زار په څېر ښکاره شوی وي.

اوسمهالو شاعرانو چې د پنځه دېرش کلن جنگ مزه وځکله نو د جنگ د پلوی او وياړنو پر ځای يې د جنگ کرغېړنو خواو ته پام واوښت. په دې تېرو لس پنځه لسو کلونو کې چې له جنگ نه د کرکې په اړه څومره شعرونه ليکل شوي ښايي د افغانستان د ادبياتو په ټول تاريخ کې نه وي ليکل شوي. د يو شمېر اوسنيو شاعرانو په شعر کې نه د جنگ د تقدس خبره کېږي او نه هم د فتحو او وياړونو، دوی يوازې د جنگ مسکوته څېره مور ته ښيي، هغه څېره چې نه زموږ په پخوانيو ملي او حماسي شعرونو کې ليدل کېږي او نه هم د مقاومت د دورې په ادبياتو کې ښکاري.

د جنگ دغه نوې څېره خپل ولس او نړيوالو ته د يوه جنگ ځپلي ولس د درد تصوير دی، هغه لوی درد چې ولس يې دخپلو خلکو، غرونو او ښارونو تر مرگ ژوبلې وروسته احساسوي. اوسنيو شاعرانو چې د جنگ پنځه دېرش کلن ناورين او ستونزې وليدلې، نو جنگ يې ديوه وياړ په توگه نه بلکې ديوې غميزې په توگه تجربه کړ او اوس ددغې فاجعې رومانتيک بيان نه کوي او نه هم د جنگ په ترڅو شېبو کې خورې خبرې کوي، دوی په هنري ژبه د جنگ د بدمرغيو تريخ حالت مور ته انځوروي.

د تپل شويو جگړو له لاسه افغان ولس ته د راپېښو غميزو درد دومره زيات دی چې په هېواد کې دننه او تر هېواده بهر يې د پښتنو شاعرانو سندري په اور ولړلې، شاعر که اوس د گل پاڼه انځوروي نو د لمبو رنگ به خامخا په کې ښکاري. د لوی افغان پر کور ددغو لگېدلو لمبو له تاوه که په کابل کې اسحق ننگيال د سيندونو په مرگ خواشینی دی او غږ يې کړی چې:

دا کلی مه وړانوی!

دا کلی مه وړانوی!

گورئ چې هلته د شنو ولو د شنوسيورو لاندې

گورئ د شنې ويالې تر څنگه د جلگو دپاسه

يو کوچنی پروت دی

يو کوچنی ويده دی

او ، تر وړې لويټې لاندې

په خوب وړو سترگو

د ناز په غېره کې کوچني شينکي خوبونه ويني.

نو هلته په پېښور کې پر رحمت شاه سايل هم حالات اور اوروي، د خپلو وينو رنگ په

لمبو کې وینې، د لمبو په سیوري کې د خپلو دردونو څرېکو ته ناست دی او له ډېره سوزه د گلونو په ښار کې د اورونو نغمې غږوي:

ما درته ټول عمر د گلونو ښار ویلی دی
کله مې پېرزو شې په بمونو پېښوره
ستا تصویر مې تل د زړه په وران کور کې ساتلی دی
کله مې پېرزو شې په بمونو پېښوره

که دلته پیرمحمد کاروان د ټیپي چنار د بدمرغیو او ناخوالو کیسه شعر کوي او یا د جگړو د بدمرغیو له لاسه دیوه پنگ جومات او یا له کوره دیوه نادرکه افغان فریاد راپورته کوي او خپلې سندري لکه د کابل دنجونو په شان په خپلو وینو سره بولي:

سور د روح په وینو د کاروان غزل
ته وا د کابل د نجونو مړی دی
نو هلته په کوزه پښتونخوا کې اباسین یوسفزی سلگی وهي چې په ټول وجود یې دجنگ لمبې خوري شوي، ځوانان په بازارونو کې دکلي مستی او ساعت تیريو پسې گرځي نه بې پیدا کوي، گودرونو اور اخیستی او مستانه نجونې د دې لمبو او اورونو له لاسه گودر ته نه شي تلاي، د امن د کوترو له وزرو نه هم لمبې ورپري او دا لمبې له اباسینه ان تر سپین غر او سورغر پورې خورې دي:

خورې له اباسینه تر سپین غر پورې لمبې دي
د سترگو نه راواخله تر ځیگر پورې لمبې دي

که په کندهار کې عبدالباري جهاني د جنگ له تورو تیارو نه په تنگ راغلی او د سباوون په تمه ژاړي:

اسمانه ما خو داسې نه غوښتله
چې د ښارونو جنازې وژاړم
چې مې په کلیو کې بلا لنگه شي
چې د ځوانانو هديرې وژاړم

نو په کوپټه کې بیا یو بل دردېدلی او درویش شاعر د خپل هېواد زخمونه د اسمان تر

ستور زيات گڼي او وايي چې شينکي اسمان خپل حساب و کتاب سم ساتلی:

شينکي اسمان دی خپل حساب او کتاب سم ساتلی
د ستورو شمېر يې دی زما تر زخمو کم ساتلی

لنډه دا چې جنگ د ټولو د شعر پر مضمون او محتوا اغېز کړی دی، که يو شاعر رومانتيک غزل هم ليکي نو يو بيت به په کې اړو مرو د جنگ ناخوالي د ځان پر لوري راکاږي. يو شمېر اوسني شاعران خو لا د خپل ولس د ارمانونو او د اوسني پير د پېښو د انځورولو تر څنگ پر هغو کسانو چې جنگ يې په شعارونو غوښت نقد هم کوي او وايي چې دوی د جنگ له زوره خبر نه وو، دوی ښايي يوه ورځ، يو مياشت يا يو کال جنگ ليدلی و، دوی ته دا معلومه نه وه چې جنگ په مليونونو افغانان له خپل هېواده کډه کولو ته اړ کوی، په مليونونو کسان شهيدان او معيوبوي، غرونه، کلي او ښارونه د بمونو او درنو وسلو د گوليو او بارودي دورو له امله خپل ښايست له لاسه ورکوي او په پای کې ولس ديوې داسې ناهيلی-کندي ته غورځوي چې بېرته وتل ورته گران ښکاري:

د سرو لمبو د غرغو د شوره نه دي خبر
دا څوک چې جنگ غواړي د جنگ د زوره نه دي خبر
زما د کور د وړانولو په ارمان لېوني
دخپل ارمان د وړانېدونکي کوره نه دي خبر
زما بچي لا د گودر اور اورکي يادوي
دوی د گودر دلگېدلي اوره نه دي خبر

د اوسنيو شاعرانو شعرونه د چاپيريال له ځانگړو حالاتو رنگ اخيستی. دوی د خپل ژوند کيسه په نوی رنگ کوي، ځکه دوی پوهېږي چې د پرون خبره بله وه او د نن ادا بدله شوې ده. دوی چې په يوه ماډرنه زمانه کې ژوند کوي په دې پوهېږي چې د شاعر په بيان کې صداقت ډېر مهم دی او د جنگ په ترڅو شېبو کې خورې خبرې کول او وچ وياړونه ولس داسې نشه کوي چې بيا به ورته خپل قدمونه هم نه ښکاري چې پر کومه خوا ځي. ددوی مينه ترڅو لوگو خورلې ده او د ژوند په رگونو کې يې ټول ترڅه خورېږي او همدې اغېزو يې ژبې هم ترڅې کړې دي. اوس د جنگ د موضوعاتو د بيانولو په انداز کې هم خورا توپير راغلی دی. اوس که د جنگ يادونه څوک کوي نو انداز يې عاطفي، هنري وي او د جنگ په ټولو ابعادو شاعري کېږي.

دوی اوس په دې پوه شوي چې جنگ که په هر نوم او يا د هرې موخې لپاره وي په

بشريت كې د وحشت، ذلت، فقر او بدمرغۍ طاعون زېږوي، نو ځكه خو نه وايي چې د وينو موج به روان كړي او يا به د پښتنو كوڅې ويجاړې كړي. اوسني شاعر په افغانستان كې دا درې نيمې لسيزې د وينو داسې موجونه وليدل چې ښځې، نارينه، لوی، واره، كاني، بوټې، حيوانات او نباتات هرڅه په كې غرق شول. دومره وړانې كوڅې او لمبه لمبه ښارونه يې وليدل چې اوس ورته خپل ځان هم ديوه لمبه شوي انسان په څېر ښكاري او له خدايه د رحمت بارانونه غواړي:

راشه د رحمت بارانه ښار اخيستی اور دی
ژوند لکه د کلي د چنار اخيستی اور دی
راشئ زما اوښکې ورله يوسئ بلبانو
سوزي درنه ښکلي لاله زار اخستی اور دی
نه يې د چا لاس لکه امبل د غاړې تاو شو
غاړه كې يې خپل د غاړې هار اخستی اور دی

شاعران اوس په دې پوهېږي چې مظلوم ولس يې د ژوندانه په يوه داسې پړاو كې دی چې هره ورځ د نويو او نا اشنا پښو شاهدان دي او له جنگه دومره ستړي دي چې خدای ته دجنگ د خلاصېدلو په اړه زاری كوي او وايي:

چې بيا نه توره پورته شي نه سر په وينو رنگ شي
باداره دغه جنگ دې د وطن اخري جنگ شي

نو؛ څومره درد، غم او خوږ چې روانو حالاتو شاعرانو ته بخښلی، ځينو يې په صادقانه ډول په ډېره هنري ژبه په خپلو شعرونو كې د خپلو احساساتو، تجربو او مشاهدو انځورگري كړې ده. اوس وخت كه موږ په اصطلاح دې دموكراسۍ كې هم دجنگ د عاملينو او د بې گناه انسانانو د قاتلينو نوم نه شو اخيستلای نو لږ تر لږه خپل غم خو بايد وژاړو؟ موږ ته خو لكه ښاغلی لال پاچا ازمون چې وايي هغه خلك هم معلوم دي چې ډېرې وينې يې توبې كړې خو نه يې په شعر كې يادولای شو او نه په نثر كې:

راته معلوم دی، چې همدا دی د گلونو قاتل
خو د نامه د اخيستلو يې جرئت نه لرو

دا كتاب د شعر په ژبه د افغانستان او د افغانانو د درد يوه هنداره ده، په دې كتاب كې له جنگ نه د كركې په اړه د شاعرانو شعري انځورگري، نه خو شعارونه دي او نه هم احصايوي رپورټونه چې لوستونكو ته دمرگ ژوبلو او وړانيو ارقام وركړي او يا يې احساساتي

کړي. په پښتو شعر د جنگ د اغېزو په دې څېړنيز اثر کې به تاسو هغه شعرونه وگورئ چې بېلابېلو شاعرانو په دې وروستيو کلونو کې د جنگ د غمبزي په اړه د نظمونو، ازادو شعرونو او غزلونو په چوکاټ کې ليکلي دي.

هر شاعر په خپل وار دخپلو سترگو ليدلي تجربې او رواني کيفيتونه په هنري او شاعرانه ژبه شعر کړي دي، دليل يې دادی چې شاعر د ټولني او هېواد ديوه غړي په توگه ټولنه او هېواد خپل وجود گڼي او هر ټولنيز او هېوادنی درد تر ټولو دمخه احساسوي، که د افغانستان په هر گوټ کې د هر افغان ويښه تويه شوي، نو شاعر پرې تر هرچا دمخه ديو عاطفي انسان په توگه اوبښکې خشولي دي، که هر چېرته کور او کلی وران شوی، غر سوځېدلی او که ښار شاعر پرې له زړه نه دردېدلی. په کتاب کې د شاعرانو نظمونه په بېلابېلو کټگوريو تقسيم شوي، د بېلگې په توگه د دېرش کلنې جگړې د مرگ ژوبلو، مهاجرتونو، بې کوريو، معلوليتونو، ملي شتمنيو، چاپېريال، فرهنگي ميراثونو او بسوونځيو ته د رسېدلو زيانونو په اړه شعرونه سره جلا شوي دي. يوه خبره د يادونې وړ بولم هغه دا چې په دې اثر کې پر راغليو شعرونو د شعریت، بيان او لفظي ښکلاو له مخې بحث نه دی شوی، يوازې يې د پيغام خوا څېړل شوې ده، هيله لرم يوه ورځ زموږ کره کتونکي د جنگ د دورې شعرونه د لفظي او معنوي ښکلاو له مخې هم وڅېړي. ددې شعرونو د څېړلو او راغونډولو يوه موخه دا هم وه چې وښودل شي شاعرانو څومره خپل مسووليت ادا کړی دی او د ټولني د روڼ اندو په توگه يې د خلکو په پوهولو کې څومره ونډه اخيستې ده. زه په دې باور لرم که دا شعرونه په بله هره ژبه وژباړل شي د نړۍ په هر گوټ کې به لوستونکو او اورېدونکو ته زموږ د ژوند يو رښتيني انځور وړاندې کړي او يو شمېر مهربانه انسانان به زموږ په درد کې له مور سره گډ کړي. لازمه بولم چې همدلته له درانه ليکوال ښاغلي اسدالله غضنفر نه مننه وکړم چې ددې کتاب ليکلوته يې هڅولی يم اوځان دهېواد دوتلي شاعر پيرمحمد کاروان داحسان پوروري گڼم چې د ضرورت په وخت کې يې لازمي مشورې راکړې.

د جنگ د پای او د تلپاتې سولې او ارامۍ په هيله

عزت الله شمسزی

کابل - څلورمه کارته

جنگ او شعر

جنگ يوه داسې پدیده ده چې له انساني ټولني سره سم روان دی او د انساني عمر په اوږدوالي کې لکه د ورځنيو پېښو له انسان سره پاتې شوی دی. د تاريخي اسنادو پر اساس د بشریت په ټول دېرش زره او پنځه سوه کلن تاريخ کې يوازې شاوخوا ۲۷۰ کلونه پرته له جنگه تېر شوي. دا چې ولې د جنگونو تاريخ دومره اوږد او د سولې وخت لنډ او لږ دی دا نو يوه داسې معما ده چې واضحه ځواب ورته لا نه دی موندل شوی، سبب يې ښايي دا وي چې جنگونه بېلابېل سياسي، اقتصادي، اجتماعي او نور دلايل لري چې د ټولنپوهنې او ارواپوهنې د پوهانو له نظره هم کله کله پت پاتې شوي.

په پخوانيو متنونو کې لولو چې د جنگونو قدامت اساطيرو ته رسېږي او لاملونه يې هم د خپلې بقا لپاره خپلمنځي رقابتونه، له يوه او بل نه په زوره د ځمکو، اقتصادي منابعو، د سون د موادو، اوبو او خوړو لاسته راوړل دي. انسانانو تل کونښن کړي چې بل له مخې لري کړي چې خپله پاتې شي. يانې دا چې د انسانانو په سر کې د ځينو حيواني خوښو، ځان غوښتنې او ځان ساتنې د عناصرو له کبله جنگ په انساني ټولنه کې له پخوا نه موجود و او تر پايه به باقي وي. دلته له دې څېړنې زموږ موخه داده چې جنگ له اروايي او ټولنيز پلوه څومره شاعران متاثره کړي او دوی د جنگ له موضوع سره څه ډول چلند کړی او بلاخره شعر د يوې ژبنۍ وسيلې په توگه جنگ ته څه ډول انعکاس ورکړی دی. د ځينو پوهانو څېړنې ښيي چې د تاريخ په بېلابېلو پړاوونو کې له جنگ سره د شاعرانو چلند متفاوت و او په راتلونکي کې به هم داسې وي، ځکه جنگ د انګېزو پر بنسټ ډول ډول شکلونه لري. د بېلگې په توگه دخپل ننگ، ناموس او هېواد لپاره جنگ، دفاعي جنگونه، تعرضي جنگونه او ان د نړۍ ځينې حيواني جنگونه چې په تاريخونو کې يې زياتې بېلگې ليدلای شو. مور دخپل هېواد او د نړۍ د بېلابېلو هېوادونو په ادبياتو په ځانگړي ډول شعرونو کې وینو چې د ځينو جنگونو انګېزې مقدسې بلل شوي او شاعرانو په دې جنگونو کې د خپلو ولسونو د کاميابۍ په خاطر په بېلابېلو فورمونو کې شعرونه ويلي، چې ادبپوهانو دغه ډول ادبيات حماسي ادبيات نومولي دي. که د افغانستان موجود تاريخ مطالعه کړو د بې شمېره عقيدوي، دفاعي، خپلمنځي او د نام او ننگ د جنگونو له حکايتونو ډک دی، چې اغېزې يې پر خپلو کلاسيکو ادبياتو هم وینو. له امير کروره رانيولې چې وايي: (زه يم زمري پر دې نړۍ له ما اتل نه شته)، تر خوشحال بابا پورې

د پښتنو د گڼو شاعرانو په شعرونو کې د حماسې بېلابېل چوکاټونه موندلای شو. په هر چوکاټ کې د وطن او ننگ لپاره تورو وهلو ته ځوانان هڅول شوي. کله کله ان له جنگ سره دغه متداوم چاپېریال د پښتنو مېرمنو جمالیاتي ذوق هم جنگ ته راکش کړی دی. په پښتو لنډیو کې کله کله وینو چې پښتنو پېغلو توره وهل او د بورې ټوپک گرځول دخپلې ښکلا او جمال د خپلولو د شرایطو په توگه وړاندې کړي دي. لنډه دا چې د پښتو په کلاسیک ادب کې د حماسي شعرونو زیاتې بېلگې شته، خو لنډې مو بیا په جنگ کې د احساساتو د پارولو له ځانگړنې مالمالې دي:

چې توره نه کړې نور به څه کړې
چې دې شیدې د پښتنې رودلي دینه
تر دې بورې ټوپک دې جارشم
په اوږه ستا دی کره زه له خیاله ځمه
جانان به ولې توره نه کړې
تر نیمایي مورچله زه ورسره تلمه
که په میوند کې شهید نه شوې
گرانه لالیه بې ننگې ته دې ساتینه

نړیوالو کلاسیکو او معاصرو ادبیاتو کې هم د جنگ په پلوی او ناپلوی شعرونه لیکل شوي دي. د هند دخلکو په حماسي اثر [مهابهارات] کې چې په سانسکریت ژبه په ۱۹ کتابونو وپشل شوې او رامایانا چې د هند د جنگیالیو خلکو او د هغوی د جنگونو داستانونه تر مور رارسوي، په فارسي ژبه لیکل شوي شاهنامه، د بابل په ادبیاتو کې د گیل گمش حماسه او د توپان داستان، د یونان په پخوانیو ادبیاتو کې د ایلیاد او ادیسه حماسي اثار چې یو په بل پسې په زرگونو بیتونو کې لیکل شوي او د پخوانیو جنگیالیو له کارنامو مو خبروي. لکه پورته چې یادونه وشوه په پښتو ادبیاتو کې هم له امیر کروړه را نیولې تر دې دمه د جنگ په پلوی او د جنگیالیو د هڅونې لپاره شعرونه لیکل کېږي چې په ادبیاتو کې حماسي شعرونه بلل شوي. هغه څه چې مور یې په خپلو ادبیاتو کې لږ وینو هغه له جنگه شکایت او یا هم د جنگ پر ضد شعرونه دي. ښایي یو څو داسې لنډې به ولرو چې:

دلښکرونو ملک ته وایه
په وینو مور یې که نور غواړې جنگونه



له گورستانه مې زړه تور دی
ځوانان ستانه کړي راهې تش پالنگونه
د تاریخ مطالعه مور ته راښيي چې نړیوال او زموږ خپل ادبیات که څه هم له جنگ پلویو

شعرونو ډک دي خو کله چې د نړۍ خلک د جنگونو خوند ويني او خپل اولادونه په کې له لاسه ورکوي نو بيا کله کله په شعرونو کې له جنگه کرکه هم ليدل کېږي. ((د يونان په ادبياتو کې د يورپيدس په شهکاره ډرامه { د تړای د ښځوانځور } کې وينو هغه يو څو ښځې چې د يونانيانو په لاس د تړای د ښار تر سوځيدو او وړانديو وروسته په تړای کې پاتې دي؛ د جنگ او وړانيو له بدو پايلو څخه د جنگ او تشدد پر وړاندې وړ عکس العمل ته رسيدلې دي. په دې ښځو کې يوه مجذوبه کساندرا ده، چې زياتره مهال يې وړاندوينې رښتيا کيږي، دا پخپله يوه مکالمه کې ښيرا کوي:))^۱

داسې پلرونه دې په اور وسوځي
چې خپل زامن جگړې نه نه ستوي
چې له لاسونو نه يې تورې نه اخلي
هغوی ته نه وايي چې مه وژئ بې وزله بشر...

په ۱۹ ميلادي پېړۍ کې بيا تر لومړۍ نړيوالې جگړې وروسته د دويمې نړيوالې جگړې په دوران کې د جنگ د شعر په نامه نوی ژانر رامنځته شو، چې ډېرو شاعرانو د جنگ د بدمرغيو په اړه شعرونه وليکل. د اروپايانو ليکوالو او شاعرانو پام دې موضوع ته زيات واوښت چې د حماسو ليکلو پر ځای څنگه تېر شوي او روان ناورينونه، بشردوستي، له جنگه کرکه او داسې نور موضوعات د شعر په ژبه خلکو ته بيان کړي. له هغه وخته راپاتې مشهور شعرونه د جنگ غوښتونکو د حماقت، ليونتوب او تاوانونو په باره کې مور ته په هنري ژبه معلومات راکوي. دغه شعرونه زياتره دمرگ د تجربو انعکاسوونکي دي او هغه لويه ويره مور ته رابښي چې د جنگ په دوران کې او له جنگه وروسته خلک ورسره مخ کېږي. په نړيوالو ادبياتو کې د تولستوي [جنگ او سوله] د شولوخوف [دن رام]. د ارنست همينگوي [له وسلې سره خدای پاماني]. د اوريانا فالاجي [ژوند جنگ او نور هېڅ] او د ويکتور هوگو [بينوايان] هغه اثار دي چې د جنگ پر ضد د شهکار ادبياتو په کتار کې راځي او نړيوالې جايزې يې گټلي دي.

له نولسمې پېړۍ نه تر شلمې پېړۍ پورې ليکل شويو نړيوالو شعرونو کې د جنگ پر ضد يو شمېر شعرونه موندلی شو، چې يا د جنگ په دوران کې له جنگه کرکه په کې ښکاره شوي او يا هم په ډېره هنري ژبه خلک هڅول شوي چې د روان استبداد په مقابل کې په مدني ډول ودرېږي او مقابله ورسره وکړي. دفرانسې اوسنې ملي سرود د جگړې د دوران ديوه خوردهظابط شعر دی. د چلی د ملي شاعر پابلو نرودا يو شعر په يوه شپه کې په ټوله چلي کې دښمنامې په توگه دجنگ او ظلم پر ضد خپور شو. چې بالاخره د اعدام سبب يې هم شو. موسی جليل تاتاری الاصله شوروی شاعر د فاشيستانو او نازيانو په زندانونو کې

دمقاومت او له جنگ څخه د نفرت شعرونه وویل او د کاغذ دنه موجودیت له امله به یې د زندان پر دیوالونو ولیکل. مایاکوفسکی د شوروی اتحاد مشهور شاعر دجنگ پر ضد خورا ډېر شعرونه لري. د ایران د صادق هدایت او علي شریعتي یو شمېر شعرونه شته چې له جنگه په کې کرکه ښکاره شوې او د همدې هېواد خسرو گلرخي د مقاومت شاعر بیا درضا شاه په وخت کې په خندا اعدام ته ولاړ او د دار رسی یې غاړی ته واچوله.

یو شعر یې دی :

تو رفتی

شهر درتو سوخت

باغ در تو سوخت

اما دو دست جوانت بشارت فردا

هر روز گل می دهد

گلی به سرخی خون.

میرمن گلرخسار د تاجیکستان مشهوره شاعره کلونه کلونه د تاجیکستان د داخلي جنگونو او د جنگ پر ناخوالو او عاملینو د شعر ویلو له امله تبعیده شوې وه. بازار صابر ددغه هېواد بل مشهور شاعر په خپل شعر کې د خلکو د رښتینو ستونزو او ناخوالو د هنري کولو له امله اوس هم په امریکا کې مهاجر دی.

له جنگه شکایت که د نولسمې نه تر شلمې پېړۍ د گوته په شمار شاعرانو په شعرونو کې لیدل کېده خو په اوسني وخت کې بیا د جنگونو د تباهیو په لیدو د ټولې نړۍ په کچه د زیاتو شاعرانو په شعرونو کې له جنگه کرکه لیدل کېږي. د فلسطین شاعران چې مور ته ورته ناخوالو او ستونزو سره مخ دي، هره ورځ همداسې شعري او هنري انځورونه خلکو ته وړاندې کوي، دیوې فلسطینۍ نجلۍ حنان اشراوي یو شهکار شعر چې ښاغلي پیرمحمد کاروان ژباړلی وگورئ چې په څومره هنري ژبه پر اسرائیلي سرباز طنز کوي:

زما سرباز

سبا به لرې کاندې

زما له زخم پټۍ

هېڅ نه پوهېږم ښایي پس له سبا

په یوه راپاتې سترگه

د، روغ نارنج نیمایي خوا ووینم

نیمه منه ووینم

د مور هم نیمه تنه

مرمۍ مې ونه لیده
 ولې په سر کې مې چې وچاودېده
 په درد یې وپوهېدم
 تصویر د هغه سرباز
 له لوی ټوپکه سره
 په لړزېدلو لاسو
 تر اوسه هم زما په سر کې گرځي
 او هغه ورځ مې په تړلو سترگو
 هغه سرباز ولیده
 دده به دا فکر وي
 چې ښایي دا خلک په سرونو کې یوه بله
 اضافي سترگه لري
 کله چې یوه سترگه له لاسه ورکړي
 اضافي سترگه په کې ولگوي
 تر یوې میاشتې وروسته
 زما کلپزه راځي
 په همدې ورځ به زه یوه ښښنه یې سترگه لرم
 ښایي چې هر څه به زه
 گړدي مردې ووينم
 څه، پروا نه لري تر دې پخوا مې
 دنیا ته ما په ټول قوت کتلي
 هرڅه هرڅه عجیب وو
 ما اورېدلي چې یو تاند د نهو میاشتو ماشوم
 په یوه سترگه روند شو
 حیران په دې یم چې زما اسرائیلي سرباز نو
 څنگه سخت زړی و چې باړ یې پر ده وچلاوه
 ښه خیر دا زه خو لوی یم
 خو دا غریب خو و، تی خوری ماشوم
 چې لا تر اوسه یې هېڅ ښکلی شی لیدلی نه و.

همداسې دیو بل فلسطیني شاعر سمیح القاسم شعر ولولئ چې دا هم ښاغلي کاروان
 ژباړلی، د سفر ټکټونو په نامه:

د سفر ټکټونه
وي له ورځو يوه ورځ به
او شپبه به له شپبو څه داسې راشي
چې دا زه به وژل کېږم
او قاتل به لتوي زما جیبونه
زما جیب کې به پیدا کړي
د سفر څو ټکټونه
يو ټکټ به مې د سولې
او د امن و سفر ته وي اخیستی
په دې بل ټکټ سفر کېږي باران ته
د زرغون ټال تر وزر لاندې زرغونې کروندې ته
په دريم ټکټ سفر په مینه مینه
د بشر د زړه تر تله پورې کېږي
یه زما گرانه قاتله
هیله ده چې خپرې نه کړې
دا درې واړه ټکټونه
په دې هر یوه ټکټ به
کوي بڼکلي سفرونه.

په دې وروستيو کلونو کې کله چې امریکې پر عراق يرغل وکړ، په خپله د امریکایانو له خوا (www.poetsagainsthewar.org) په نامه د جنگ پر ضد يو ويب سايت جوړ شو، چې په لږ وخت کې د ډېرو هېوادونو شاعرانو د جنگ پر ضد خپل شعرونه دې ويب سايت ته ولېږل او له دې لارې نشر شول. په دې شعرونو کې داسې شعرونه هم ليدلای شو چې جنگ غوښتونکو ته د جنگ د کرغېړنو خواو انځورونه په هنري ډول نښي او عاطفه يې له چيلنج سره مخ کوي.

د افغانستان د پنځه دېرش کلن جنگ په دوران کې چې زموږ ولس او هېواد ته په مادي او معنوي لحاظ کوم تاوانونه ورسېدل او د روان ناورين له امله مو څومره غميزې وگاللې، زموږ د شعر او ادب پر محتوا يې هم ژوره اغېزه وکړه. خلکو وليدل چې جنگ دانسانانو، حيواناتو، حشراتو او نباتاتو مرگ دی، جنگ د ښارونو، کلیو او بانډو وړانډېدل او د بدمرغۍ، بیکارۍ، گډوډۍ او بې عدالتۍ لامل دی. زموږ د هېواد نارينه او ښځينه شاعرانو د جنگ د کرغېړنو خواو په ليدلو هڅه وکړه چې له خپلې بېسارې مينې او عاطفې نه کار واخلي او د جنگ پر ضد خپل اعتراض وړاندې کړي. نښايي په شعر کې لاهم زموږ د هېواد دغه تراژيدي په سمه توگه تمثيل شوې نه وي، خو لږ تر لږه دومره وشو چې په پښتو ادبياتو

په ځانگړي ډول شعر کې له جنگ نه کرکه پيدا شوه او د جنگ پر بېلابېلو خواو شعرونه وليکل شول:

د سرو لمبو د غرغو له زوره نه دي خبر
هغوی چې جنگ غواړي د جنگ له اوره نه دي خبر
(صاحب شاه صابر، قامتونه قیامتونه)



گلاب گلاب لیمې رانه په سرو وینو کې وړې
میرات شې ځوانیمرگ شې مړ شې جنگه ځوانیمرگه

(شرر ساپی، ناچاپ اثر)

لنډه دا چې نړیوالو ادبیاتو او د افغانستان اوسنۍ شاعري دا خبره په زیات رسوي چې یوویشتمه پېړۍ نور د قهرمان جوړونې پېړۍ نه ده چې شاعران په خپلو شعرونو قهرمانان جوړ کړي، دیوویشتمې پېړۍ په شاعرۍ کې هغه څه زیات دي چې انسانان ورسره په ورځني ژوند کې مخ کېږي. دوی پوهېږي چې جنگ باید وغندل شي، ځکه جنگ د انسانانو اخلاقو ته تغیر ورکوي. ارنست همینگوی په خپل یوه اثر (زنگونه د چا لپاره چیغې وهي) کې دا مسله په ښه ډول تشریح کړې ده چې جنگ ارزښتونه تباہ کوي او انسانان د بدمرغۍ پر لوري راکارې. دده په نظر په یوه هېواد کې چې هرڅومره جنگ جگړې زیاتېږي نو زیاتره انسانان په دغو جنگي حالاتو کې په مجرمینو بدلېږي چې بیا ټول عمر د ځینو عقودو له کبله د بدۍ او کرکې خواته تمایل نیسي او ډېری لیدل کېږي چې همدغه انسانان په ډله ییزو وژنو او نورو بېسارو جنایتونو لاس پورې کوي. داسې کرغیږن حالات او له ناخوالو ډک ژوند بیا د شاعر احساس نه شي زغملی نو ځکه خو وايي:

چې چرته شرشي چرته جنگ غوندې شي
وجودمې سترې زړه مې تنگ غوندې شي
شي را په یاد د چا خالي لاسونه
چرته چې هم د بنگرو شرنګ غوندې شي
محبت زړه ساتي د ناوې غوندې
په نفرتونو کېښې زړه زنگ غوندې شي

(عثمان علی عثمان)

ځوان شاعر احسان الله جرس چې دجنگ کلونو ځورولی، د جنگ د ناخوالو سیلاب په مخه کړی، حیران دی چې دا سیلاب به یې اخر کومې خواته یوسي، دی خپل همزولي ویني چې د سپوږمۍ کلي ته ور ننوځي، خو دده گامونه هره ورځ د سپوږمۍ له رڼا نه لرې

کېږي او لا هم په دې ویره کې دی چې دا نامعلوم جنگ به یې اخر کومې خواته بوځي. دجنگ بدو ناخوالو دې حالت ته راوستی چې اوس د ښکلوسترگو د جنگ تاب هم نه لري، دی وايي:

له ډېره وخته وخت د چا په تمه کړې یو مور
وخت د سپوږمۍ له کلي څومره لرې وړي یو مور
ښکلیه و سترگو ته هم نیغ په نیغه مه راگوره
قسم په خدای دی چې له جنگه څخه ستړي یو مور
خدای خبر کوم لور یو روان خو بس په ورکو درومو
خدايزده د جنگ سیلاب وکوم لوري ته وړي یو مور
دا مرغلرې به نور خدای خبر دانه وانه کړي
رب مو تړلي د ښکلا په داسې پړي یو مور
جرسه نور په دې تیارو پسې ډیوه راواخله
ځکه چې اوس هم د رڼا زیات پور وړي یو مور

د پارسي ژبې یو لیکوال شهرنوش په خپله مقاله ("تو هیچ گپ نزن" در متن ادبیات جنگ) کې لیکي: "چې جنگ لوی مصیبت دی او ادبیات بیا ددغه مصیبت داسې راوي دی چې د خبرنگرانو، عکاسانو او تاریخ لیکونکو بر عکس مخاطب پوښتنې کولو، انتقاد کولو او قضاوت ته هڅوي، د جنگ ادبیات د انسانانو له تاریخ او اروا سره ډېرې نږدې اړیکې لري، دجنگ ادبیات په تاریخ کې ډېره مخینه لري چې ډېر وخت د لیکوالو او شاعرانو سوژه گرځېدلې، جنگ د نړۍ د مشهورو لیکوالو لکه تولستوی، ارنست همینگوی، برتولت برشت، مارگیت میچل، مارگیت دوراس، کلود سیمون، ژان ژیرودو، میخایل شولوخوف، ارنست یونگر، اشتفان تسوايگ، توماس مان، گونتر گراس او نورو په اثارو کې لیدل شوی او دا سلسله تر نن ورځې پورې دوام لري، لکه څنگه چې د نړۍ د جنگونو پای نه شته همداسې به یې په ادبیاتو کې ذکر هم پای ونه لري." هغه څه چې مهم دي هغه دا دي چې دجنگ روایتونه، کرغېړنې خواوې او ناخوالې باید ولسونو ته په هنرونو کې وښودل شي، کله چې جنگ په یوه هېواد کې پای مومي او بل نسل د سولې او سوکالی په فضا کې ژوند کوي، نو بیا هغوی نه شي کولی د ننني انسان ستونزې په خپل ذهن کې مجسم کړي او اثار ورته وپنځوي، دا د همدې ننني لیکوال او شاعر دنده ده چې د نن ورځې پېښې سباني نسل ته خوندي کړي او په هنري ژبه ورته د مینې او عاطفې سندري ووايي. ددوی دغه سندري به د راتلونکو نسلونو په ذهن کې یو نوی بصیرت او لیدلوری ایجاد کړي.

د جنگ د شعر موضوعات او مضامين

جنگ په بشريت کې د وحشت، ذلت، فقر او بدمرغۍ طاعون زېږوي دجنگ په حالت کې ټولنه زيات ارزښتونه له لاسه ورکوي، د انسان کرامت تر پښو لاندې کېږي ، بېکاري، بې عدالتې، گډوډي او ډول ډول نورې ستونزې په ټولنه کې زياتېږي. له دې سره سره پر کومه سيمه، هېواد او خلکو چې جنگ روان وي نو د هېواد له تباھۍ سره سره يې د خلکو احساسات هم ژوبل شي، په نظمونو او سندرو کې يې د وينو رنگ ښکاري او له غزلو نه يې د بارودو بوی پورته کېږي. د افغانستان د پنځه دېرش کلنې غمېزې په لومړيو لسو کلونو کې د جنگ له ډول ډول کړاوونو او دردونو نه په تاثر پښتو شعر هم يوې نوې مرحلې ته داخل شو، د جنگ ناخوالو او بدمرغيو د يو شمېر شاعرانو احساسات زخمي کړل او دې ته يې پام شو چې شعر يوازې د رباب او منگي، گل او بلبل ذکر نه دی، بلکې ټولنيز نقش هم لري چې د يو ولس د ژوند ژواک، دود او دستور، ژبې، هنرونو، جذبو او احساساتو، ناخوالو او دردونو هنري تصويرونه په ځان کې رانغاړلي شي. يو شمېر شعرونه چې د دېرش کلن تپل شوي جنگ په دوران کې ليکل شوي شاعر يې راته د خپلې زمانې او خپل چاپيريال احساسات، تجربې، فريادونه او چينغې په شعرونو کې انځور کړي او هڅه يې کړې د سياسي، احساساتي او شعاري خبرو نه ځان لرې وساتي او پر ځای يې د شعر د هنر له بېلابېلو ابعادو نه په استفادې سره خپل ولس ته په هنري ژبه دجنگ بدمرغۍ بيان کړي. هغو ټولو تحولاتو ته چې په دې تېرو کلونو کې افغانستان ورسره مخ شو او خلکو يې ډول ډول رنځونه، دردونه، مصيبتونه او تراژيدۍ وليدلې، نو شاعرانو يې هم ددغو ټولنيزو پېښو نه په تاثر گام په گام مخ پر وړاندې لاړل او داسې شعرونه يې وپنځول چې له محتوا نه يې د ولس د دردونو او ناخوالو اواز اورېدل کېږي.

په جنگ کې زموږ دغه تريخ برخليک که د نړيوالو تاړاکونه وو او يا که زموږ خپلمېنځي او دا اوسنۍ راټيل شوی جنگ، زموږ د شاعر شعر په کې لکه يوه پرېشانه او ټپي الوتونکي د بې رحميو په گڼه گوڼه کې وزرې رپولې، د اور، وسپنو او وينو د سيلاب په منځ کې يې منزل کاوه او د هنريالې ترڅنگ يې خپل ټولنيز رول هم لوباوه. ددغې دورې شعرونو ته ښايي زموږ ښاغلي کره کتونکي تر جنگه وروسته مناسب نوم پيدا کړي، خو زه يې د ولس د ناخوالو، بدمرغيو، اعتراضونو او ناهيليو شعر گڼم.

زموږ د هېواد په معاصرو جنگونو کې که د خپلواکۍ او وطن نه د دفاع جنگونه وو او که

خپلمنځي او يا دا اوسنی تپل شوی جنگ دی شاعرانو ته يې يو نوی ليدلوری ورکړ، د محتوا او مضمون له مخې يې يوه نوې فضا ايجاده کړه او بېلابېلو خواو ته يې د شاعرانو او ليکوالو پام واوښت. د جنگ له ورځنيو پېښو نه په تاثر د جنگ له تباھيو څخه د خلکو دخبرولو په موخه په هېواد کې دننه او تر هېواده بهر د شعر په ژبه د جنگ دکرغېړنو خواو هنري انځورگري پيل شوه او يوه ډله ليکوالو، شاعرانو په ادب کې د تصنع پر ځای ټولنيزو واقعيتونو او د ژوند انځورگري ته پام واړاوه. په شعر کې د جنگ د ناخوالو پر بېلابېلو پېښو لسگونه شعرونه وليکل شول او که د چا په ښو کې د اوبسکو يوه څاڅکه هم ښکاره شوه شاعر هغه څاڅکه په خپل بيت کې راپورته کړه او نور ولس يې ترې خبر کړ.

په دغه اثر کې چې د جنگ د بدمرغيو او ناخوالو نه راپنځېدلي شعرونه د لفظي او صنعتي ښکلاو له پلوه نه دې خپرل شوي، دلته يوازې هغه غرونه را اخيستل شوي چې زيات درد او عاطفه لري او د خپل ولس ښه استازيتوب يې کړی. زموږ په دغه وير او کړاو به د دنيا ډېرو خلکو ژرلي وي، خو زموږ د شاعر غږ په کې داسې څرگند دی لکه د جنازې په شاوخوا چې د مړي د نږدې خپلوانو غرونه له ورايه ښکاري. خوشحال بابا وايي:

د خوشحال اواز په ټولو کې څرگند دی
لکه غږ د وېرژلی په گڼ وير کې

همدا راز که د جنگ د ناخوالو شعرونه د ټولنيزوالي له پلوه په ژوره توگه وڅېړل شي نو گڼ موضوعات په کې ليدلای شو، دا په دې چې زموږ شاعران د دردونو په متن او د ټولنيزو پېښو په زړه کې اوسېږي، که څوک وغواړي د دوی د شعرونو ټولې ټولنيزې خواوې وڅېړي نو زيات وخت ورته پکار دی ځکه د هېواد د وتلي کيسه ليکوال ښاغلي سعدالدين شپون په وينا چې خپلې مور ته يې په يوه شعر کې ليکلي مور خو يو غم ونه ليدو چې هېر يې کړو او يا مو پر يوه غم شاعري کړې وي، مور په مليونونو او لکونو ناخوالي وليدلې:

يو نيم مليون ځوانان مې په وطن کې شهيدان دي
يو نيم شپږ شلې نه دي چې په گوتو دې شمارلې
يو نيم مليون لس لکه دي پنځه لکه پرې باندي
يو نيم مليون غاټول که د بکوا پر دښته شنه شي
دا دښت به سور چکن شي زرغونه رڼا به کاندي

ښاغلي شپون خپلې مور ته په هماغه کليواله لهجه وايي چې زما دردونه شپږ شلې نه دي چې هېر شي. د جنگ د شعر موضوعات او د ناخوالو نه شکايتونه هم دومره کم نه دي چې

ټول دې په يوه کتاب کې ځای شي. په دې اثر کې به يوازې پر لاندې موضوعاتو ليکل شوي شعرونه په اجمالي او سر سري ډول تحليل کړم.

- تحميلي جنگ او افغانان

- انساني تلفات او وړانۍ

- مهاجرتونه او رواني تکليفونه

- ملي، فرهنگي شتمنيو او چاپېريال ته اوبښتي زيانونه

- د ماشومانو متاثره کېدل او دښوونځيو سوځېدل

- په شعر کې د ورځنيو پېښو تصويرونه

- په شعر کې د جنگ اصطلاحات

- د جنگ د دوام په اړه اندېښنې

- له جنگه کرکه او د سولې هيلې

تحميلي جنگ او افغانان

لا يو شور راځينې لار نه وي بل راشي
مگر زه پيدا په ورځ د شر او شور يم
(خوشحال بابا)

د افغانستان جغرافيايي موقعيت ددې سبب شوی چې هر وخت پرې د زمانې فرعونان
تاړا کونه وکړي او دا هېواد دې ته اړ کړي چې له ځانه دفاع وکړي، خلک يې ځانونه قرباني
کړي، معيوبين او معلولين شي، نيارونه او کلي يې تباه شي او ډول ډول نورې ناخوالې
وزغمي. د نباغلي استاد الفت په وينا:

نه ارسطو نه اپلاتون کله راغلی دلته
له هرې خوا توره ايستلی سکندر راغلی

د ارواښاد گل پاچا الفت په وينا هېڅکله مو ارسطو او اپلاتون ونه ليد چې دې سيمې
ته د علم او پوهې د خپراوي لپاره راغلی وي، هر کله چې راځي نو زموږ د ولس د مينې،
سوکالی او ارامۍ دښمن چنگيز، تيمور او نور يرغلگر به راځي او هغه هم له ويستلو تورو
او قهرجنو سترگو سره، د اوسني عصر د بې کتابه يرغلگرو او مداخله گرو د لاسوهنو، وړانيو
او ظلمونو په ليدو نباغلي نورالحبيب نثار څه ښه ويلي:

که له امو راغلی که له پنجاب راغلی
د انقلاب په نامه خانه خراب راغلی
زموږ د ژوند سيمه يې زير وزبر کړه همه
يو له رواجه بهر بل بې کتاب راغلی

که د افغانستان لنډ تاريخ ته وگورو داسې جنگونه په کې په ندرت سره موندلای شو
چې افغانانو پيل کړي وي، تل جنگونه د نړۍ نور زورواکي پيل کوي او اجندا يې هم تر

افغانستان د باندې جوړېږي. د خوشحال بابا خبره یو شور مو لا له سره لار نه وي چې بل راشي، یو یرغلگر رانه تللی نه وي چې بل پر مور یرغل کوي. جنگ د نړیوالو قدرتونو ترمنځ وي، خو افغانستان د میدان او افغانان د جنگ د سون د موادو په توګه کارول کېږي. د جنگ د غه لوبه که پایله یې هر څوک گټي خو سرونه به په میدان کې د افغانانو دلی وي. د ښاغلي مطیع الله تراب خبره هغه څوک چې دخپلو ماشومانو د ډوډۍ، کالیو او درملو لپاره پیسې نه لري او یوې مړۍ روزی ته حیران دي هغه څنګه کولای شي چې د دومره اوږدو جنگونو لپاره وسلې او مرمۍ پیدا کړي:

مونږه جنگ نه کوو، خو جنگ په مور راوتپل شي
د پلار نیکه د شملې ننگ په مور را وتپل شي
جنگ په غله جنگ په وسله اوږده لاسونه غواړي
جنگ پرمختللی اقتصاد جهاز او ټانکونه غواړي

د شاعر په قول په دا تېرو څو کلونو کې زموږ خویندې د پردیو دوکانونو مخې ته سوال کوي، ماشومان مو په لارو او کوڅو کې هرچا ته د سوال لمنه غوړولسي وي، په دې مږه دیموکراسۍ کې هم مور له لورې مرو، نو مور به څنګه جنگ غواړو، جنگ خو په غله او په وسله کېږي او جنگ خو پرمختللی اقتصاد غواړي. زموږ د هېواد د دولتي مامورینو د معاش ۳۵ فیصده همدا اوس نور هېوادونه تمبولوي او پرمختیایي بودجه خو مو لا سل په سلو کې له نورو ځایونو راځي، نو لنډه دا هغه ولس او هېواد چې خپلو عسکرو او مامورینو ته پیسې نه شي ورکولی نو هغه به د جنگ لپاره تجهیزات له کومه کړي. د پورتنیو دوو شاعرانو شعرونه که څه هم د بیان د صنعت په ډېرو لوازمو نه دي سینګار شوی، مگر د ټولني د احساساتو، اعتراضونو او گیلو انځورګري یې په ډېره ساده ژبه او ښکلي انداز کړې ده.

په تېرو درېیو لسيزو جګړو کې مور ولیدل چې هر چا په افغانستان کې خپل مقاصد او خپلې گټې درلودې، یوازې افغانان و چې ټول حقونه یې تر پښو لاندې شول او له دوه نیم میلیونو نه زیات په جګړو کې ووژل شول، په لکونو معلول شول، له پینځو میلیونو نه زیات بهرنیو ملکونو ته مهاجر شول او په لکونو داخلي مهاجرت ته اړ شول. د اور او وسپنو په دې سیلاب کې د افغانستان ټول بنسټونه تخریب شول، کلي یې وړان شول او د تاوتریخوالي پېښې ورځ تر بلې زیاتېږي. دجنگ گټه که هر چا ته ورسېده او یا رسېږي خو د تاوان لوری ښکاره دی:

جنگ د غریب وي که د خان تاوان یې مور ته رسي
کلی زموږ شي په کې وړان تاوان یې مور ته رسي

د اور او وسپنو سيلاب زموږ په سيمه تېر شي
گټه ترې واخلي رقيبان تاوان يې موږ ته رسي

لکه څنگه چې پورته ذکر شوی چې دا جنگ پر دی جنگ دی او يوازې تاوان يې موږ ته رسېږي، همداسې د افغانستان د غميزو په پيل کې خدايي خدمتگار باچاخان هم ويلي و چې دا جنگ زموږ نه دی. هغو رهبرانو چې څو کاله يې په خپلو کې جگړې وکړې او زيات شمېر بې گناه انسانان يې شهيدان او معلول کړل هغوی هم اوس چيغې وهي چې دا جنگ زموږ نه و. نړيوال پوهېږي چې افغانان جنگ غوښتونکي نه دي او نه يې هم د نورو هېوادونو په کارونو کې مداخله کړې، خو بيا هم د نړۍ لوی طاقتونه دوی جنگ ته راکاږي، ددوی نه لښکرې جوړوي، وسلې ورکوي، د خپلو وسلو د کاروبار بازار گرموي، په جنگ کې خپله گټه ويني، خو سرونه په کې د پښتنو خاورې کېږي، ارواښاد صاحب شاه صابر د يو پښتون سياستوال او شاعر په توگه په دې راز خبر و چې پښتون يوازې د جنگ دگرمولو وسيله ده، د جنگ قومانده هم د بل په لاس کې ده او رهبري يې هم. هغه وايي:

څوک يې اشرو له بلي څوک ترې لښکر جوړوي
هر زورور د پښتنو لپاره شر جوړوي
د پښتنو ځمکه به څه فصلونه و ټوکوي
څوک په کې جنگ جوړوي څوک په کې سنگر جوړوي

ډېرو ځوانو شاعرانو هم ځای ځای په خپلو غزلونو کې همدې تيل شويو جگړو ته په اشاره پوښتنه کړې چې دا جنگ په موږ چا شروع کړی دی؟ ايا دا جنگ زموږ دی او که نه؟ دوی ويني چې په هېواد کې يې دخلکو چيغې او کړکېچې دي چې د ډزو او لوگيو له امله پورته کېږي. د جگړو لمبې او لوڅرې ليدل کېږي چې د باد په څېر هره خوا په منډه دي او لاپسې خورېږي. د جنگ د لمبو په دې توپان کې شاعر اوسني شاعر نه هم کله کله تور او سپين ورک شي، يوازې دومره پوهېږي چې ولس يې وژل کېږي، ژوبلېږي او بې کوره کېږي، نو دلته ده چې د سمبولونو او استعارو په ژبه پوښتنه کوي:

بيا د چا له خوا د چا په داد جگړه روانه ده
ډزي دي، لوگي دي، لکه باد جگړه روانه ده
دا پر کندهار او هلمند پایله د بمبار شوه چې
اوس مې پر کرار جلال اباد جگړه روانه ده

دجنگونو په لمبو کې سوځېدلي شاعران اکثره حيران دي چې ولې د نړۍ ځواکمن قوتونه ديوه غريب او وروسته پاتې هېواد له غرونو، سيندونو او هوا سره په جنگ دي، دا قوم خو د جنگ لپاره هېڅ هم نه لري او نه يې جنگ غوښتی. ددوی په باور هغه څوک چې افغانان جنگ ته راکاږي، که نور هېڅ هم نه وي د افغاني ميندو دعا او نښرو سره به خامخا مخامخ شي:

ناپوهه چې کېوتي دي له ما سره په جنگ
 کېوتي دي د ميندو له دعا سره په جنگ
 دا ولې وي زموره په دې خاوره هر سړی
 له غرونو، له سيندونو له هوا سره په جنگ
 ډېر خلک د غليم پر ځای اخته دي دلته اوس
 د خپلو تقاضاوو له بلا سره په جنگ
 له سترگو د تمیز د تښتولو په غرض
 څوک اچوي هندارې او رڼا سره په جنگ؟
 ها مخامخ خو هسې هم د سر قاتل گڼي
 دا دوه چې سره ناست دي خوا تر خوا سره په جنگ
 ملگريو په مردارو اوبو نه کېږي اودس
 په خدای که مو کيسه کړله صفا سره په جنگ

دخپل عصر دنورو دردېدلو شاعرانو په څېر مفکر شاعر ښاغلی دروېش دراني هم درک کړي چې مور لکه چې همدې توپانونو زغملو ته پيدا يو، يو جنگ مو لا هېر نه وي چې دنيا بل جنگ راباندې وتپي، له يوه ښکيلاکگر سره مو ډغر خلاصه نه وي چې بل راشي، د يوه توپان ناخوالي مو هېرې نه وي چې بل توپان مو د غنمو وړي په تنکی ځوانۍ کې وربښي. دی دعا کوي چې کاش دا ځل مو غنم دمار سرونه وکړي چې دغاصبانو لاسونو ته ټک ورکړي:

وړي يې هسې هم غاصب همېشه وړي په زوره
 کاشکې دا ځل زموږ غنم وکړي د مارسرونه

ښاغلی شمس الدين شمس هم دې موضوع ته په خپلو شعرونو کې پاملرنه کړې، دی هم روان جنگ کې د افغانانو ښکېلتيا يو تپل شوی جنگ گڼي او وايي چې پخپله خوښه هېڅوک هم د لمبو خواته نه ځي. دده په اندافغانان په يوه دفاعي جگړه کې بوخت دي

او د زمانې زورزیاتې یې دې ته مجبوروي چې انقلاب رامنځته کړي او هم خپل انتقام واخلي:

زه په خپله خوښه نه ورځم لمبو ته
ترخې پېښې دي سیلاب ته مې راکاږي
په لمبو باندې له شوقه نه ورځېږم
ظلم زور دی انقلاب ته مې راکاږي
او یا هم :

زور زیاتې د زمانې د زورورو
پښتانه د انتقام خواته راکاږي

ددغه نامعلوم جنگ خپې ورځ تر بلې خورېږي او قرباني یې هره ورځ تر بلې زیاتېږي. پرنګ وتلی نه وي، چې روس راشي هغه بیا وتلی نه وي چې گاونډیان مو مداخلې شروع کړي، امریکا راشي او پردې مظلوم ولس هرڅوک هره جنګي وسیله چې لري ازمايي. د هېواد یو وتلی شاعر عبدالمالک بېکسیار همدې ناپایو جنگونو ته په اشاره وايي چې اخر افغانان به تر کومه په دغو جنگونو کې سوځي او له خپله قوم پوښتنه کوي چې ایا تر عمره عمره له جنگ سره جنګ کېږي او که نه؟ د وخت څپو سره دا جنګ به اخر څه پایلې ولري او که همداسې به پسې غځېږي:

د ژوند څپو سره په جنګ دوخت غورځنګ سره جنګ
جانانه کله شي تر عمره عمره جنګ سره جنګ
چاوی تاریخ دی ما خو بل څه په کې ونه لوستل
بس نن له روس، نن امریکې، نن له پرنګ سره جنګ

وايي ښه شعر هغه دی چې د خپل وخت پېښې په ځان کې خوندي کړي، شرر ساپی هم چې کله په خپل باغ کې د جنګ له لاسه د گلانو رږېدل لیدلي، د هرې شهیدې پانې په ویر یې ژړلي او له درده یې چیغه کړې چې:

بیا په یوه گل پسې لښکرې راوتلې وې
بیا یې په وحشي سروکې لښکرې راوتلې وې
بیا یې په گلپانو د ټوپک چارجې تشې کړې
بیا ډکې کښې ډکې چارجې راوتلې وې



دا معصوم لاسونه دا په وینو لمبې نه وینې؟
 سترگې وخورئ وگورئ گل، گل جنازې نه وینې؟
 دا له شوره ډک سرونه ستړي شول که څنگه شو؟
 دا په جنتې روحونو بلې لمبې نه وینې؟



تیت مو دې سرونه ((خورکي)) څومره بدرنگه یو
 شرم دی چې ووايو زیاتي ستړي له جنگه یو
 ستا معصومو کړیکو چې لمبه نه کړو بې ننگه یو
 ښکته راپریوتې ټول د شرم له گړنگه یو



بیا مېوندي خاوره د ملالې پیغور ونيوه
 بیا دا پښتني جذبه په غیره کې شور ونبوه



رغړې به ککړي اوس به غچ وي انتقام به وي
 شپه به وي، تیاره به وي، سهار به وي، ماښام به وي
 اوس به دا باغي ککړۍ بیا له شوره ډکې شي
 نه به چاته سر تیت وي او نه دا احترام به وي



دا لیونۍ خاوره به په مرو باندې ډکه شي
 کلی او کوڅه به په سرگرو باندې ډکه شي
 شنه به د تاریخ په دې سېنې شي د کینې زړې
 هره یوه سینه به په دې زړو باندې ډکه شي
 په پورته شعر کې مو ولوستل چې شر ساپي په استعاري او کنایي ژبه راته د خپل وطن
 د وړاندېلو کیسه کوله. دا کیسه په هنري ژبه وه، له لوڅو او شعاري خبرو نه په کې ډډه
 شوې، ده په ډېر هنري انداز د خپل وطن او خپل ولس دغه لویه ناخواله د تاریخ په سینه
 کې ثبت کړې او خپلو مخاطبینو ته یې په گل پسې د ښکرورو لښکرو د راوتلو او دیوه باغ
 د رژېدلو په ویر کې ژړلې، مگر په دې وطن کې داسې افغانان هم وو چې د همدې گل
 رژوونکو لښکرو سره مل شول او په خپل هېواد یې په شعوري او ناشعوري توگه لوبې وکړې.
 دغه ډول خلک څه له یرغل کوونکو سره ودرېدل او څه د هېواد د ساتونکو او مدافعینو په
 ډله کې ولاړ وو، مگر هغه چې د دفاع چاره یې په غاړه واخیسته، معلومه ده چې دې کار
 ته مجبور شول، خو هغوی چې د نورو لپاره وجنگېدل دوی ښایي په دې نه پوهېدل چې

جنگ دبل دی، گټه به يې بل اخلي او تاوان به يې دده اولادونو ته رسېږي. په پای کې د جنگ له لاسه له داسې بدمرغيو سره مخ شول چې دوی يې خپله هم پيش بيني نه وه کړې. هغه د رحمان بابا خبره: کوهی مه کنه د بل سړي په لار کې - چېرې ستا به د کوهي پر غاړه لار شي. دوی که د خلکو کورونه سوځولي وو نو خپل کورونه يې هم وسوځېدل، که د خلکو اولادونو يې يتيمان کړي وو نو خپل اولادونه يې هم تر يتيمانو بدتر شول، که د نورو کونډې يې د سوال کاسې ته کېنولې وې نو خپلې قدرمنې مېرمنې يې هم پر گردجنو سرکونو د نورو په لوکسو موټرو پسې منډې ووهلې. دا که هرڅه وو، دليل کې زموږ ناپوهي وه او که د نړۍ بې انصافي، خو پایله دا شوه چې دې جنگونو يو د بل دښمنان کړو او په يوه او بل يې ووژلو. د جنگ په لمبو کې لوی شوی شاعر نذير احمد نذير دجنگ د يوه پياوړي قوماندان دحالت په ليدلو متاثره کېږي او دده د ژوند تصوير راته داسې بيانوي:

اوس د جنگ د لومړۍ کرښې رهبر نه يم
اوس د خپل دښمن د قبر مينجور يم
په جگړو باندې مين له جگړې موږ يم
دعيشو واکدار اوس هره شپه نهر يم



اوس مې گوتې د ټوپک په ماشې نه دي
اوس مې لاس د لاروي په لور اوږده دي
اوس د لوند لرگي د اور تاوونه نه شته
اوس د واټ په غاړه ناست يمه سوالگر يم



اوس مې سترگې ددښمن خارنه نه کړي
اوس د سره صليب لکړو ته محتاج يم
اوس نو شپه د مايوسيو راپسې ده
اوس د ورځې پای، ناکامه مازيگر يم



اوس مې واک کې د ښار ښکلي غالی نه شته
اوس د چا د لاس نښان او ډالۍ نه شته
اوس مې ښځې طلايي اميل پلورلی
اوس بې کوره او بې اوره در په در يم



اوس مې زړه له ټولو خلکو ځينې تور دی

اوس د چا په زړه کې ټکی رحم نه شته
 اوس زما بچيان زما په خاطر وژني
 اوس زه خپلو ماشومانو ته خطر یم



اوس ددوی جیبونه ډک دي له پیسو نه
 خو زه یوې عادي روپۍ ته ماما وایم
 لکه ماته به چې ویل مجبورو خلکو
 اوس زه بل ته په دروغ او رښتیا وایم



ډېر افسوس دی! چې وروستی عقل پومبی وای
 زما به هم لکه د نورو خزانې وای
 اوس به هر سپي او سړي ته محتاج نه وم
 په اسمان به مې د ستورو خزانې وای.

شاعران په ځانگړي ډول هغه چې د اوسنیو جنگونو بدمرغۍ یې په خپلو سترگو لیدلي نو د ټیکنالوژۍ په دې عصر کې چې نړۍ یې کلی گرځولی او انسانان یې یو بل ته نږدې کړي جنگ نه کرکه ښکاره کوي. په خپلو شعرونو کې په انساني ژبه خلکو ته د مینې او محبت دعوت ورکوي او د انسان ښکمرغي او سوکالی ته د نړۍ دهغو زورور پام وړ اړوي چې وخت ناوخته په دې نړیوال کلي کې جنگونه جوړوي. هغوی ته دا ور په یادوي چې دنیا اوسمهال د ټولو انسانانو شریک کلی دی، زموږ په دې شریک کلي کې شر مه جوړوئ. هر هغه څه چې د انسان د بدبختۍ سبب گرځي که هغه اتم بم وي او که توپ او الوتکې له هغوی نه د انساني ټولني د گډوډلو په خاطر کار مه اخلئ. دنیاوال سولې ته رابولي او غوښتنه ترې کوي چې دا د نازونو نړۍ باید بدرنگه نه کړي او انسان بېرته د کابو دور ته ونه گرځوي. د ښاغلي اکبر سیال همدغسې یو شعر به ولولو:

په دنیا حکم چلونکو خلکو
 د اټوم بم طاقت لرونکو خلکو
 دنیا زموږه یو شریک کلی دی
 زموږ په کلي کې شر مه جوړوئ



دخپل حرص او د هوس په خاطر
 ژوند له سنگینه سزا مه ورکوئ

دنوي ژوند د نوي فکر په ټال

د غلامۍ تصور مه زنگوئ



موره خوبونو له تصوير جوړوو

زموږ د لاسه قلم مه غورځوئ

د رنگ او نور د ښکلا ډکه دنيا

لوگي لوگي فضا کې مه بدلوئ



دا د گلونو ماشومانو زانگو

د سرو بارودو په ډېر مه دروئ

دا د نازونو اداگانو نړۍ

د بدرنگۍ په دورو مه خړوئ



سفر په گلو د لمبو چې کوي

داسې جازونو ته لار مه ورکوئ

د انساني عظمت نه ډکه دنيا

دغار او غر دور ته مه ستوئ



د اټوم بم طاقت لرونکو خلکو

ځان ته په خپله خپل ژوند مه لنډوئ

دنيا زمونږه يو شريک کلی دی

زموږ په کلي کې شر مه جوړوئ.

دوی په خپل شعر کې هغو هېوادونو ته چې جنگ پر مور تحمیلوي دا هم وايي چې د دنيا د ابادۍ دعوي مو بې بنسټه او دروغ دي، تر هغې چې زموږ کورونه وړانوي تر هغې به دنيا هم نا ارامه وي او خلک به مو په خبرو باور نه کوي، تر هغې چې مور ښه ژوند ونه لرو، مور بې کوره يو، مور بې جامو او کاليو وري تېري او فقيران يو، مور ستاسې د جنگونو قربانيان يو او هره ورځ مرو نو ستاسې د سولې، امن، ابادۍ او دموکراسۍ چينغې به هم ځای ونه نيسي:

پېښور او کابل دواړه دوه ياران دي

لکه دوه سترگې په يو مخ د جانان دي



د دنیا د ابادۍ دعوی دروغ دي
چې تر څو د پښتنو کورونه وران دي

“رحمت شاه سایل”

دوی نړیوالو ته په خپلو شعرونو کې په هنري ژبه پیغام ورکوي، که چېرې غواړئ چې دنیا ارامه شي نو دخپلو ماشومانو په څېر زموږ ماشومان هم د جنگونو له اوره لرې وساتئ، دوی هم ښوونځي ته ولېږئ او دوی ته هم یو سوکاله ژوند وغواړئ:

که امن مو په کار وي شریسندو نړیوالو
زما د بچي شا ته هم بکسه ساتل په کار دي

که یو شاعر له دنیا نه په خپل هېواد کې د امن خیرات غواړي او وایي چې زما د ماشوم په شا هم بکسه وتړئ چې ښوونځي ته لاړشي نو بل شاعر مصطفی سالک ورته د خپل هېواد د ښایسته فطرت یوه ښکلې تابلو مخې ته ږدي. هغوی ته چې افغانان یوازې شرخوښوونکي ښکاري او په دې پلمه رایاندي جنگونه تحمیلوي چې گواکې افغانان په ځانگړي توگه پښتانه د نړۍ امن او سوکالی ته خطر دي، په مینه نه پوهېږي، شډل بدل او غرنی خلک دي نو باید وڅپل شي، سالک په ډېر رومانتيک انداز تر جنگه وړاندي حالت انځوروي او وایي:

سحر به گلو غزونې وکړې
لمر به د چم په تندي وځلېده
لاهو تي تاج به د زرینو وړانگو
دهر حرم په تندي وځلېده



د ژوند نغمې به نڅېدلې په کې
زموږ په کلي کې به شور جوړ شو
چې د فطرت البم کې نه و موجود
ترې نه به داسې یو انځور جوړ شو



هلته به پیل شوه بې الفاظو ژبه
سترگو به سترگو ته پیغام ورکړ
په الطهور به لمبېده محبت

حيا به هر زلمي ته جام ورکړ



پېغلې به ووتې د فصل په خوا
په نرمو گوتو يې ساگونه کتل
ځينو به بل څه، بل څه فکر کاوه
دچا لپاره يې گلونه کتل



چا به پر بام گلو کې لاس واهاه
پرې نگهتونه د لالي ورېدل
کله ناکله به په تنگو کوڅو
پاس له اسمانه کشمالي اورېدل



سترگو به سترگو سره جنگ کولو
هغه د امن زمانه وه هلته
دنظر ميو به رنگونه کرل
دالطهورو ميخانه وه هلته



هر مازيگر به د گودر په طرف
يوه د زانو سلسله وه هلته
بازان به لوړو باندې لرې ناست و
خو دي حيا به فاصله وه هلته



په پاڼه پاڼه چې بې ډېر څه ليک و
اوبو به داسې سره گلونه راوړل
يوه کشتۍ چې له کاغذ جوړه وه
هغې د عطرو بوتلونه راوړل



منگي به لرې ترې اوبو وړي وو
دوی به رنگينې خاطرې ويلې
همزولو نجونو به په مينه مينه
په داودي اواز تپې ويلې



خلاص و مشرانو ته د زړه غوړونه
زمور حجرې نه به يونان جوړ شو
د الهامي خبرو نور اورپده
له هر سړي به سخندان جوړ شو



دچم زلمو به ټنگ ټکور جوړ کړ
د بام په سر به سره لمبه بلپده
ادم به تار کې سره اورونه کرل
د درخانۍ به لوپته بلپده



اوس هم که لار شپې هغه وران کلي ته
هوا په هغو لوپتو لگېږي
خو اوس د نجونو په سر نه دي هغه
د مزارونو په جنډو لگېږي



هغه گودر هم شهيد شوی دی اوس
په وينو سور هغه زرین مازیگر
وختونه ځي راځي خو هېڅ نه راځي
هغه رومان هغه رنگین مازیگر



د بارودي ښامار به څه ووايم
هم بې نغمې هم بې شباب خوړلی
د درخانۍ ادم کیسه پاتې ده
اور د ټپو سره رباب خوړلی



اوس مرغلرې نجونې ورکې ښکاري
د ننگرهار په غاړه هار نه شته
هغه اسمان دی هغه ځمکه لري
خو هميشه په کې بهار نه شته.

د ښاغلي سالک پورتنی شعر د خیال، مطلب او مضمون ډېره ښکلې پشټيانه لري، د ا
شعر چې پر افغانستان د روسانو د يرغل په وخت کې ليکل شوی، لومړی په کې په ډېرو

رومانتيكو او شاعرانو الفاظو تر جنگه وړاندې ديوې باثباته او مينه ناكې ټولنې عكاسي كېږي، ورو ورو شاعر پر هېواد د جنگ له لاسه روان ناوړين ته راځي او يرغلگرو ته په خطاب كې وايي چې ستاسې بدبختو له لاسه اوس د ادم خان رباب له ټپو سره يو ځای سوي دي، د كلي مازيگرونه نه شته، ځكه چې چينې وچې شي، گودرونه نه وي، مرغلرې نجونې وركې شي نو د مازيگر به څه خوند وي.

دی خپل ولس له دې هم خبروي چې ننگرهار اوس هماغه اسمان او هماغه ځمکه لري خو هميشه بهار پاتې نه دی، هغه ميلي او خوندونه په كې نه شته، په كليو كې به يې هماغه لمبه لمبه لوپټې وگورئ خو دا ځل به يې د ننگلو نجونو پر اوږو نه بلکې د مزارونو په جنډو ووښئ.

په دې شعر كې كاربدلي صفتونه او استعارې ننگلي تنوع لري، يو ځای دميني، عشق، حماسي او كاغذي كشتيو كيسې كوي په بل ځای كې بيا د اورونو د توپان، وړانيو او يرغلونو حال راكوي. د تحميلي جگړو همدغو ناخوالو او ويرونو سالک دومره وپرژل كړې چې په يوه بل نظم كې ان خپلې محبوبې ته وايي چې نور نو د وطن د درد او غم كيسې راته مه سندرې كوه چې په زړه كې مې دداسې غمجنو سندرو د اورېدلو تاب نه دی پاتې، د زړه تارونه مې زور نه لري، د ژوند رباب به مې مات كړې، ليونى به مې كړې او ته به دې هم هسې خپلې نازكې شونډې وسيزې او بس:

جينى د خداى او د رسول ومنه

په دې خبرو باندې تيره كېږده

خپلې نازكې شونډې ولې سيزې

بس په سندرو باندې تيره كېږده



څه ته په ساندو كې سندرې لږې

زما د زړه تارونه زور نه لري

درځو د ژوند رباب به مات كړې زما

ته به خبره شې چې شور نه لري



ماته به نه وايې چې اور شو وطن

دگل په پاڼو افسانې سوي دي

ماته به نه وايې چې مړه شوه نرگس

هغه د سترگو ميخانې سوي دي



مه وايه دا چې اوس د نجونو ميره
ځي د همزولو په خازو پرېوزي
چې اينې نه يې حيا كوله
اوس د ابليس په دروازو پرېوزي



جينی د خدای او د رسول ومنه
په دې خبرو باندې تېره کېږده
خپلې نازکې شونډې څه له سيزې
بس په سندرو باندې تېره کېږده



ته جادوگره يې منم شاعري
ته په الفاظو کې رنگونه کړي
څومره په ناز او په انداز باندې
حاسو زرونو کې اورونه کړي



ستا ارادې د تاترې نه لوړې
ستا به لاسونو ته اسمان راشي
خو دا زما په زرگي نه ځاييري
چې په ښايست دې امتحان راشي



مور غريبان يو مور هېڅ نه لرو
ته د وطن خوبونه څه له وينې
په کربلا کې ټوکېدلی گل يې
بيا د گلشن خوبونه څه له وينې



جينی د خدای او د رسول ومنه
په دې خبرو باندې تېره کېږده
خپلې نازکې شونډې څه له سيزې
بس په سندرو باندې تېره کېږده



د پهر زړه رڼا ته ژوند تېروه
دا رنگينه نړۍ زمونږه نه ده

په ماشوم زړه باندې دې زور تېر کړه
دغه ښايسته گوډۍ زمونږه نه ده
د رومي لالونه د خزان لونیو ته
ته همیشه هلته بهار غواړې
دخپلو اوښکو د غمو په بدل
دننگرهار لپاره هار غواړې



ستا په رڼا ستا په ښکلا مې قسم
د هندوکش او د پامير تاج يې
ته په سپين غر کې د بزرگې څوکې
د تاترې او د بنير تاج يې



جینۍ د خدای او د رسول ومنه
په دې خبرو باندې تیره کېږده
خپلې نازکې شونډې څه له سيزې
بس په سندرو باندې تیره کېږده



بهار په خوب وینمه وبه خاندي
رنگین گومان دی خو یقین ورک دی
سوال مې یوازې ځي په بره طرف
د پرښتو ځنې امین ورک دی



لاس مې تر عرشه پورې نه رسېږي
چې زه اجرونه ستا د ویر راوړم
جنتي خوب چې په دوزخ کې وینې
هغې ته ښکلی څه تعبیر راوړم
ستا یزداني هیلې چې نه شي پوره
د حورو چم کې دې توپان راشي
ستوري دې هم بیا نامراده اوسي
په دغه ځمکه دې اسمان راشي



جینۍ د خدای او د رسول ومنه

په دې خبرو باندې تیره کېږده
خپلې نازکې شونډې څه له سبږې
بس په سندرو باندې تیره کېږده.

ښاغلی طایر ځلاند چې د سالک د پورتنی شعر نه یوه لسیزه وروسته زمانه راته انځوروي، دنوي کال د نوي ورځې یو نوی انځور راته مخې ته ږدي، دی په خپل شعر کې له ځانه پوښتنه کوي او حیران دی وايي: دا د نوي کال د کوم موسم منظر دی، ځکه په نوي کال کې خو به میلی وي، جشنونه به وو، ټالونه به وو د بنگر یو شرنګا به وه او د ژبو اتڼونه به وو، خو اوس د ټال لړ شلېدلې، لوپټه په وینو سره ده او شنه بنگرې مات مات پراته دي. دی مور ته یو داسې تصویر مخې ته غوروي، چې موره ورځنیو پېښو ته څیر کوي او د نوي جنگ د نویو ناخوالو له لاسه سر ټکوي.

دا دنوي کال دکوم موسم منظر دی

چې غبار په بڼو بار دی

دگلونو شونډې چاودي

اننگو باندې خاپونه دلگو دي

په لیمو کې لیکې جوړې دي داوښکو

دا نظرزما نظر دی

چې دنیا ورباندې وینم

که خوب وینم

دا دنوي کال دکوم موسم منظر دی

چې دټال لړ دی شلیدلی

لوپټه په وینو سره ده

او

شنه بنگرې دچا دلاس مات مات پراته دي

داتڼ دژنو شور هم شو خاموشه

په جمات کې دبلال اذان نیمگړی

مناره رانږېدلې

دا سپرلی دی که خزان دی

دا ښاریه که بیابان دی

دا خاموش ولې اسمان دی ؟

چې یې مخ په نقاب پټ دی هم انسان دی

اوپه زمکه چې له تندې په سلگو دی هم انسان دی
دانوني کال دکوم موسم منظر دی
دیوالونو سیوري ټول کړل
په سرک هم خاموشي ده
دچینو شور ماشور دی
چې له خپلو جالو تینتي
ځمکه گونگه شوه له غمه
له درد غږ کولی نه شي
کیسه خو ځل شوه بدله
کردارونه نوي نه شول
منظرونه نوي نه شول
موسمونه نوي نه شول
او کلونه نوي نه شول
یوه تیگه په خپل ځای باندې ولاړه
مخ یې پټ دی
او د ټال لږ دی شلیدلی
لوپټه په وینو سره ده
شنه بنگرې دچا دلاس مات مات پراته دي
دا بنگرې نه دي ارمان دی
چې پرې زړه دچا ودان و
او دا ټال چې اوس یې لږ دی را شکېدلی او زنگیري
داحساس دشیبو سیند دی
لوپټه چې دوطن بیرغ به هم ترې جوړېدلو
اوپه سترې مسافر به خورېدلو
په گرمۍ کې به سایه وه
او په جنگ کې به جنډه وه
لوپټه نه وه زما کیفیتونه و تازه و
دا منظر خو کربلا زما دذات ده
احساسات مې چې شول خاورې
ارمانونه چې تالا شول
کیفیات چې په صلیب شول
اوس چې کانی نه شم خه شم

زه یوازې نه یم ټوله ښاریه ده
چې په ویره کې اخته ده.

ښاغلی دروېش درانی دغو ځوانو شاعرانو ته وایي تاسو چې له څه شي نه فریاد کوئ دا بل څه نه دی د جگړې بلا ده، هغه وایي دا سمه ده چې جنگ پر مور تحمیل شو، د جگړې بلا او وبا د هېواد گوت گوت ته ورسېده، د اور او وینو سیلاب و بهېده، د هر سړي بدن بلا ټپونه واخیستل، وطن وېجاړ شو نو اوس په داسې حالاتو کې څه کول په کار دي، ایا مور همداسې لاس تر زڼې کېږي؟ ایا مور دا ځواک نه لرو چې دا تیارې له خپل هېواده وباسو. جنگ خو داسې بلا ده چې نه سترگې، نه غوړ او نه سپرې لري، ټول بدن یې غاښونه غاښونه دی او زموږ د بېوزله ولس په غوښو یې هره ورځ ښخوي. دی وایي د یوه داسې ظالم دښمن په مقابل کې فقط یوه لاره پاتې ده چې هغه د زړونو او فکرونو یو کول دي، لاسونه باید سره ورکړو چې دا بوټي لونگ کړو، دا غرونه که لالونه غواړو نو باید په مور کې ورورگلو، مینه او محبت وي. دروېش په ساده او شاعرانه ژبه لومړی زموږ ستونزې او نیمگړتیاوې راته یو یو شماری او بیا یې د حل لارې را په گوته کوي:

سره زخمونه په مثال د سرو غالبوزو
په فضا کې د وطن دي را الوتي
د وگړو په بدن پورې دي نښتي
انسانان دي لېونو غوندي په منډه
هر طرف ته فریادونه دي ژړا ده
په وطن کې مو دجنگ داسې بلا ده
چې نه سترگه، نه یې غوړ، نه یې سپرې شته
ټول بدن یې دی غاښونه او غاښونه
سر تر نوکه یې وجود دی ژامې ژامې
روغې ونې او ښاخونه خوري بې دریغه
د کورونو دېوالونه خوري بې دریغه
د وگړو اندامونه خوري بې دریغه
دا خوراک به ورکوو ترکومه وخته
دا بلا به زیاتي باسو له وطنه
دا وطن به یو ځل بیا ودانول وي
څېرې څېرې دېوالونه گنډل غواړي
هم شړي او هم شالونه گنډل غواړي

خو دا کار لري لاليه ډېرې ستونزې
دا په دا چې مور له لاسه دي ورکړي
دومره سترگې، دومره پښې، دومره سرونه
چې حساب يې وهېچا ته معلوم نه دی
په دې ورځو کې به کار له سپما اخلو
اندامونه له دې قامه سره لږ دي
روغ بدن وهر سړي ته نه رسېږي
په يوه پوست کې به دوه تنه اوسېږو
په يوه خوله به څلور کوو خبرې
دا يو وخت دی، داسې وخت دی پر مور باندې
چې تا دواړې پښې بايللي دي په جنگ کې
زه هم نه لرم په تن پورې لاسونه
په يوازې سر نه ته شې څه کولای
او نه زه د څه کولو وس لرمه
څه چې دواړه يو وجود او يو بدن شو
ته زما په پښو روان شه خپل منزل ته
زه به ستا په لاس غلمينه ډوډۍ خورمه
زه به ستا په لاس سپڼسې او ستن را واخلم
څېرې څېرې ديوالونه به گنډمه
دا مثال به ټول ولس ته يو مثال شي
ټول وگړي به نږدې شي و يو بل ته
روند به لاره د کاڼه په سترگو ويني
کونې به اوري د ږانده په غوږ سندرې
په شريکه به وطن ودانول وي
کروندې به زياتي نه پرېږدو بې کښته
اندامونه به بې کړو په کړه
دا يو وخت دی، داسې وخت دی چې مور وينو
د قميص لستونې دوه وي خو لاس يو دی
دوی موچني انتظار وي يوې پښې ته
دا کمی پوره کول غواړي په گډه
زياتي نه کوو له دغه کاره ډډه
لا تر کومه به په وينو وي ککړه

دغنمو په بوی خپله فضا مینځو
سر تر پایه به وطن په رڼا مینځو.

د ښاغلي دروېش دراني پورتنی نظم دا پیغام هم له ځانه سره لېږدوي چې مور که هر
خومره ټوک ټوک یو خو دا وطن به زموږ همدا ټوک ټوک اندامونه جوړوي، که سره یو ځای
نه شو نو نیمگړي اندامونه به مو نه د ځان شي او نه د بل. دی په کنایې ډول پر ولس
دا پره هم اچوي چې د ځینو بدبختیو لامل زموږ خپلې بې اتفاقی هم دي، دې مسلې ته
ښاغلي پوهاند بهاولالدین مجروح هم په خپل یوه شعر (د وطن مور) کې اشاره کړې ده،
په هغه شعر کې وینو چې پر یوه مورد خپلو اولادونو له لاسه څه ډول لوبې کېږي، خو څو
واړې خرڅېږي او پردیو ته ودېږي:

زمانه شوله اخیره
عجیبه خبرې اورم
د وطن مور ته یو چا داسې ویل
اې د وطن مورې!
پر ما گرانې په زړه پورې
څه قربان دې له مېرو شه
د سپېرو شپږو دښتو شه
خو لعنت دې په بچو شه
اې د وطن مورې!
پر ما گرانې نن اختر دی بختور دی
دا کمیس دې پرون تور و نن هم تور دی
خر پرتوگ دې څیرې څیرې نوی نه شو
خو اختر دي مبارک شه گرانې مورې!
اې د وطن مورې! ښه دی ښه دی چې پرتوگ دې خر بځن دی
څیرې څیرې د هېچا نه پکارېږي
نه خرڅېږي
ځکه ستا بچي ډېر زخته نارینه دي
خرخوي د مور پرتوگ هم
اې د وطن مورې!
ستا بچي څنگه بچي دي
انسان نه دي
دوی پنخپله هم هېڅکله ځان ته نه وايي انسان یم

کله وايي زه مرغه يم
بيا پېښې کړي د مرغانو
کله وايي ځناور يم په څلورو شي روان بيا
اې د وطن مورې!
ستا بچي خو انسان نه دي
را ته ووايه خپل راز اوس
تا راوړي دي د کمه د کمه اصله د کمه ذاته د کمه نسله
اې د وطن مورې!
راته ووايه خپل راز اوس
ته چې پېغله نښايسته وې
څه فساد در باندې وشو د انگر تر شا بېديا کې
ستا کم غل د لاري مل شو
يا د شپې په ترورمۍ کې څه بلا وه پر پالنگ در وختله
ستا بچي وايي ځناور يم خو پاچا د ځناورو
زه يم زمرې پر دې نړۍ تر ما اتل نسته
بل په کابل نسته بل په زابل نسته
دا په رښتيا چې ځناور دي
خو پاچا د ځناورو
بې کسانو بې وزلانو ته شين پړانگ وي
غوښي خوري د کونډو رنډو يتيمانو
ماتوي ورور او تربور خپل
چې بې زور ور باندي بر شي
نو گيډر شي چلوټي کړي
ځغلوې د کور چرگان هم
دا عجيبه ځناور دي
دا عجيبه ځناور دي
ځکه هيڅ ځناور داسي کانې نه کا
ځکه هيڅ ځناور داسي کانې نه کا
چې قوي وي خپل خپلوان خوري
خپل هم نوعة ناتوان خوري
بيا چې زور ور باندي بر شي څو غوړونه لکه خر شي
ملا يې ماته ظلم او زور ته تسليميري

استبداد ته غاړه ژر ږدي
 هم د ده د برکته استبداد را پيدا کېږي
 ساتل کېږي هم بيداره وفاداره د قدرت درگاه ساتينه
 د زړو جامو خاوند ته غاږي
 اې د وطن مورې!
 راته ووايه خپل راز اوس
 انسانان خو داسې نه وي ... (ترپايه)

د هېواد ځوان شاعر سيد شاه سقيم بيا له خدايه پوښتنه کوي چې خدايه پاکه ستا اشرف
 المخلوقات چې ته يې تر ټولو لوړ گڼې ولې له خپلې اصلي مسير نه بلې خوا ته اوږي،
 هغه دندې او مسوليتونه چې تا ور سپارلي هغه ته مخه نه کوي. دی چې کله د جنگ له
 بدو پېښو، وړانيو، وژنو او نورو بې بېلگې حادثو خبرېږي او يا يې په خپلو سترگو ويني نو
 وايي:

زما د سترې ژوند واكداره! زما لويه ربه
 هره سايه مي په دا نيمه شپه کې زړه رپوي
 د شپې چوپتيا مي د قدم په خرپ بانه رپوي.
 ستا انسانان لکه د ژمي يخ وهلي ماران
 لکه په غوښو د هوسيو ماړه شوي لبوان
 په درانه خوب ویده دي
 ما مي ډک زړه او خيري خيري گريوان ستا تر کوره
 په پټه پټه په نيوليو قدمونو راوور
 دا دی سپېره تندي مي ستا په قدمو کې ايښی
 د خيال په هره اينه کې مي ښکارېږي ربه!
 ته لکه وينه په رگو کې مي بهېږي ربه!
 په تا نازېرم ستا په پاک نامه تکیه کومه
 تاته راغلی يم له تا خڅه گيله کومه
 دغه انسان چې خليفه دي د خپل ذات ټاکلی
 دغه انسان چې تا اشرف المخلوقات ټاکلی
 دغه استازي دي بې حده ځورولی يم
 دې خليفه دي ستا له دره گرځولی يم
 ته خو يې وينې له تا څه پټه ده پاکه خدايه!
 ما د جونگرې د نيم کښه دروازې په خوا کې

ستا د انسان له ويرې سپی تړلی .
په تا قسم زما د ژوند واكداره! لويه ربه !
كه به د ورځې زه دا ستا د خليفه له ويرې
په بې غمي ستا تر كاله پورې درتلاى شم كله
ستا لېونى خليفه ټوله ورځ قتلونه كوي
د چا سينه سورى. كوي د چا مړى غوڅوي
د بورو مېندو چيغې نه اورې بچي يې وژني
تنكي ځوانان حلالوي په ناترسي يې وژني
دې لېوني دي وطن ټول په وينو ورنگاوو
دې لېوني د غم په ټال كې جهان ورنگاوو
ته خو يې وينې ربه ستا خليفه ستا په كور كې
ستا بندگان څنگه په خپلو وينو ولمبول
دغه استازى دي په تار له زوم نه سر پرې كوي
ته خو يې وينې يو لښكر پېغلې يې كوندې كړلې
دغه وروكى وژل شوى نيم وجودى ماشوم
د لېونى موركى له غېږي به لير وروسته درشي
تاته به ژاړي چې دا ستا د خليفه د لاسه
گوره! خالقه دا مخلوق ته به دي شك پيدا شي
ستا په رحمت ، مهرباني او ستا په پاكه خدايي
كه خليفه دي چېرې داسې خپل سري ته پرېښود
د دې استازي مټ دي نيسه زوروره خدايه!
د ماتو شويو زورونه خدايه د زړه سره خدايه!
كنې په زړونو كې به ستا د پاكي وېرې پر ځاى
ستا د سر كشه خليفه ډار غزوونې وكړي
بيا به تندي ستا تر قدمه پورې نه رسېږي .
ربه قربان دي شم ، قربان دي شم تر لويه خدايي
زه دي بنده يم زه بې وسه يم نه پوهېږم
گوره خفه راخه نه شي زه نو څه پوهېږم
د خيال په هره اينه كې مي ښكارېږي ربه!
ته لكه وينه په رگو كې مي بهېږي ربه!
ته تر شېرېني موركى هم راته څو چنده گران يې
خو له استازي مي دي كركه كيږي .

په شعر کې د انساني تلفاتو انځورونه

چېرته زخمونه، چېرته اوبسکې، چېرته سرې سکروټې
بیا د گلونو په وطن کې دی خورې سکروټې
(درویش درانی)

سره له دې چې ټول ادیان، مذاهب او د نړۍ ټول قوانین د انسان کرامت او بشري حقونو ته په درناوي ټینګار کوي. خو له بده مرغه د افغانستان په پنځه دېرش کلنو ناخوالو کې ولیدل شول چې ولس د تشدد، کرکې، انسان وژنې او انساني کرامت تر پښو لاندې کولو په اور کې و سوځېدل. زموږ په هېواد کې دا لړۍ لا هم روانه ده، هره ورځ د جنگ د ډول ډول ناخوالو او زړه بوږنونکو پېښو له امله بې گناه انسانان په ناحقه وژل کېږي، انساني کرامت یې تر پښو لاندې کېږي او هېڅ داسې ورځ نه شته چې د یو انسان حق دې ترې په زوره وانه خيستل شي. د جنگ او نا امنۍ له لاسه په سلگونو نورې داسې پېښې هم رامنځته کېږي چې یادول یې د انسان روح او روان نا کراره کوي.

قران کریم د بې گناه انسان د قتل باره کې فرمایي: هرڅوک چې یو کس پرته د قتل یا فساد له ترسره کولو نه ووژني داسې ده لکه ټول انسانان یې چې وژلي وي او هرڅوک چې یو انسان له مرغه وژغوري داسې دی لکه ټول انسانان یې چې له مرغه ژغورلي وي. د حضرت محمد صلی الله علیه وسلم مبارک حدیث هم دی چې: مثل المومنین فی توادم و تراحمهم و تعاطفهم.

پر اسلامي احکامو سربېره د بشر د حقوقو نړیواله اعلامیه او د ډېرو نورو لویو علماو احکام او ارشادات هم بل انسان ته د درناوي او د هغه د حقوقو د ساتلو حکم کوي. سعدي شیرازي وايي:

بنی ادم اعضای یکدیگر اند
که در افرینش ز یک جوهر اند
چو عضوی به درد آورد روزگار
دیگر عضوها را نماند قرار
توکه زمحت دیگران بی غمی
نشاید که نامت نهند آدمی

مولانا اقبال لاهوری هم ویلي:
نه افغانیم ونی ترک وتتاریم
چمن زادیم و از یک شاخساریم
تمیز رنگ و بو بر ما حرام است
که ما پرورده یک نوبهاریم

رحمان بابا فرمایي
کوهی مه کنه د بل سپري په لار کې
چېرې ستا به د کوهي په غاړه لار شي
ادم زاد په مانا واړه یو صورت دی
څوک چې بل ازروي هغه ازار شي

سره له دې چې ټول مذاهب او نړیوال قوانین د انسان حقوقو ته په درناوي امر کوي، مگر بیا هم په افغانستان کې ډېر بې گناه انسانان د جنگ په لمبو کې وسوزول شول. د ځینو شاعرانو شعرونه د همداسې کړاوونو او دردونو روایت کوي. خو دوی ددې درد د بیان لپاره بله ژبه جوړوي، دوی لکه د سیاسي مظاهره چیانو شعار نه ورکوي چې څوک مرده باد او څوک زنده باد. هغه احساس او خیال چې ورسره دی هغه ته هنري توري پیدا کوي او په عاطفې ډول مخاطب ته د خپلو بدمرغيو تصویرونه وړاندې کوي، ددغسې شعرونو یوه بېلگه به ولولو:

دا کلی مه وړانوی!
دا کلی مه وړانوی!
گورئ چې هلته د شنو ولو د شنوسیورو لاندې
گورئ د شنې ویالې تر څنگه د جلگو دپاسه
یو کوچنی پروت دی
یو کوچنی ویده دی
او، تر وړې لویټې لاندې
په خوب وړو سترگو
د ناز په غېره کې کوچني شینکي خوبونه ویني.
دا کلی مه وړانوی!
دا کلی مه وړانوی!
گورئ چې هلته لکه زرکې زموږ د کلي نجونې

گورئ چې هلته د بامو پر سر نورسې نجونې
 کتار، کتار د لمر تر وړانگو خپل پیکي جوړوي
 او په مینو ژبو
 د پېغلتنوب غوړ کې د ځوان هوس سندرې بولي
 دا کلی مه وړانوی!
 دا کلي مه وړانوی!
 گورئ چې هلته د هغو سپېرو کوډلو ځینې
 گورئ چې هلته ددې تورې تروړمۍ له غېږې
 ساړه زگېروي جگېرې
 سوزمن آواز راځي
 او امیدوارې میندې
 د انتظار د بن د سرو گلونو لارې څاري
 دا کلی مه وړانوی!
 دا کلي مه وړانوی!

په پورتنی شعر کې شاعر هڅه کړې د جنگ د عاملینو په زړونو کې عاطفه را وپښه کړې. هغوی نه غوښتنه کوي چې شین او سمسور کلی یې وران نه کړي، ځای پر ځای ورته د خپلو بېوسو خلکو حالت انځوروي، تر یوې شنې ونې لاندې د ویاړ پر غاړه یو کوچنی ماشوم چې د ناز په خوب کوچني شینکي خوبونه ویني، په یوه کوډله کې یوه امیندواره میرمن او پر بامونو نورسې پیغلې ورنښي. ددې شعر او داسې نورو ډېرو عاطفي شعرونو شاعر ښاغلي اسحق ننگیال چې د جنگ د غمېزې تر شل کلنۍ پورې په کابل کې اوسېده او د جنگ د وحشت بېلا بېل اړخونه یې په خپلو سترگو لیدلي وو د هېواد د انسانانو، حیواناتو، مارغانو او نباتاتو هر درد یې احساس کړی او ددوی په غمونو یې اوښکې تویې کړي. دا داسې کلونه و چې دیوې او بلې ډلې په جنگونو کې افغانان بدمرغه شول او د کورنۍ غړي یې د ږندو راکټونو خوراک شول. په کابل کې د بېلابېلو وسلوالو ډلو په دغه جگړه کې داسې خونړۍ پېښې رامنځته شوې او دومره جنايتونه وشول چې لړۍ یې تر اوسه هم دوام لري او د افغانستان تاریخ به په شلمه پېړۍ کې ترسره شوي دا جنايتونه لکه د بشر پر حقوقو تېری، د دوه لکو بېوزلو افغانانو وژل، له اويا نه تر اتيا فیصده پورې دکابل د ښار وړانېدل، چور چپاول او ډېرې داسې ناخوالې هېرې نه کړي.

په افغانستان کې شعر له ۱۳۶۰ نه تر ۱۳۷۵ پورې ډېر ښه سفر وکړ، که څه هم یو شمېر خلکو په دې موده کې د شعر په نامه موعظې او بیانيې ولیکلې او د شعر ذهني منځپانگې پر ځای یې د شعر جولیزې منځپانگې ته زیات پام وکړ، خو ورو ورو بېرته شعر

کې د شعرونو او گوندونو ته د ژمنتوب پر ځای د جنگ منفي خوا ته د شاعرانو پام واوښت. هغو لیکوالو چې یو وخت به یې دیسوې او بلې ډلې په گټه په شور او زور ترانې ویلې او ادبیات یې د خپلو ایډیالوژيو په خورولو کې کار اخیسته منځلاری. ته مخه کړه او یا هم ناپېیلې پاتې شول. ورو ورو بیا د همدغو شاعرانو په شعرونو کې هم ولیدل شول چې د جنگ د ناخوالو په لیدلو د جنگ پر ضد لیکوالو په ډله کې درېدلې. دوی د شلمې پېړۍ ډول ډول خوندونه تجربه کړل او د وروستیو کورنیو جگړو او د خلکو د کړاوونو او بدمرغیو په لیدو یې خپله لاره معلومه کړه. د پښتو شعرونو له خپرېدو معلومېږي چې د شاعرانو وروستی تجربې په شعر کې له یوه او بل نه دفاع نه کوي بلکې د خپلو مظلومو خلکو او سوزېدلو ښارونو په درد ژاړي.

که چېرې له شپېتمو نه تر اوایمو کلونو پورې د پښتو شعر د مزل جاج واخلو نو معلومه به شي چې د جنگ همغو بدمرغو کلونو د پښتو شعر مخه بلې خوا یانې د ورځنیو پېښو انځورگرۍ او د زمانې د حادثاتو هنري کولو ته واړوله. زیاترو شاعرانو هڅه وکړه چې د جنگ لوڅه او بې روحه څېره د خپلو مخاطبینو مخې ته کېږدي او هغوی له خپلو کړنو ووپروي. یو بل ازاد نظم به هم ولولو چې په څومره هنري ژبه په جنگ کې ښکېلو خواو باندې غږ کوي:

ای ښکاري آشنا درته سلام کوم!
پام کوه ماشې ته گوتې مه وروره
پرېږده چې دا ښکلي مرغې والوزي
لاړې شي جوړې، جوړې گلونه شي
ښکلي شي، ښایسته شي امیلونه شي



واخلي په وزرونو کې تنکي بچي
وموښي سينو کې گلالي بچي
سپینې، سرې مښوکې زرکني بچي
پام کوه ماشې له گوتې مه وروره!
ای ښکاري آشنا درته سلام کوم!



پرېږده چې دا شنو جلگو کې وځغلي
پیغلي د هوسیود دامان په لور
واړوي پیکي د شنه آسمان په لور
وخاندي راتاوې شي مستي وکړي

ورغړې، نخرې وکړې، خونبې وکړې
شپو د پیغلنوب ته خوشالي وکړې



پام کوه ماشي له گوتې مه وروړه!
ای ښکاري آشنا درته سلام کوم!



گوره دا بې ژبې مرغان مه وله
نه بې چې کوم ووړ بچی بې موره شي
ته هم گوره پلار بې او بچی لرې
پیغله لور ښایسته زوې گلالی لرې
درد لرې، آرزو لرې، زرگی لرې



پام کوه ماشي له گوتې مه وروړه!
ای ښکاري آشنا درته سلام کوم!
"ارواښاد اسحاق ننگيال"

يو شاعر پرته له دې بله کومه وسيله او وسله لري چې دجنگ غوښتونکو انساني عواطف او احساسات تازه کړي او د بې ازاره مرغيو له سينو نه بې د ټوپک ميل واړوي، د جنگ ناخوالي په خپلو شعرونو کې داسې ونغاړي چې پخپله لمن کې ښکلا، عاطفه، احساس او ژبنۍ خوړلني هم ولري او يو ټوپکوال دې ته حاضر کړي چې په سترگو کې يې اوبښکې راشي او په زړه کې يې دومره عاطفه او مينه پيدا شي چې خپل ټوپک پر ځمکه کېږدي. لکه پورته چې يادونه شوې دجنگ په تېرو درې نيمو لسيزو کې شاعرانو د انساني تلفاتو، مرگ ژوبلو او دردونو په ليدلو داسې شعرونه پنځولي چې د جنگ د ناخوالو د هنري تصويرونو او مضامينو ترڅنگ، پيغامونه او تخيل هم په کې موجوده وي. دجنگ د غميزو په اړه ويل شويو شعرونو ته کره کتونکي په بېلابېلو نظرونو گوري، ځکه زياتره کره کتونکي لا هم پر دې خبره يوه خوله نه دي چې ادب د ژوند لپاره که ادب د هنر لپاره، مگر داستاد محمد صديق پسرلي يوه خبره را نقلول اړين بولم چې وايي (ښه شعر هغه دی چې لوستونکي ترلاس نيولي دځمکې پرمخ وگرځوي او دژوند لوړې ژورې يې سترگو ته ودروي لوستونکی او اورېدونکی له ځانه سره هسک ته بوځي او په ناشنا نړۍ کې يې وگرځوي). هغو شاعرانو چې د جنگ غميزې يې په هنري ژبه انځور کړي شعرونه يې همدا کمال لري، لوستونکی له ځان سره د خپلې زمانې پر پېښو، کليو، پولو او پټيو گرځوي، ديو عادي کليوال له حاله يې خبروي او د يوه سترې شپونکي د احساساتو ژباړه ورته کوي. د جنگ

پر ضد او يا هم د ناخوالو د انځورونکو شاعرانو د ځينو شعرونو محتوا د جنگ غميزې دي، خو د شعر نور اړين توکي تخيل، موسيقيت، خوند، احساس او پيغام هم له ياده نه باسي. ددوی شعرونه دا کمال لري چې د اورېدونکو او لوستونکو ويده تخيل راوړي کړي او يوې ځانگړې موضوع ته يې پام واړوي. د جنگ او مينې يو نوښتگر او انځورگر شاعر پيرمحمدکاروان يو نظم به ولولو چې په څومره صميميت او صداقت راته د خپل کلي د چنار د ماتېدلو او د چنار په ځانگو کې د معصومو مرغيو د ځالو د وړاندېدلو تابلو وړاندې کوي:

زه د برکلي د گودر د غاړې
يو شين چنار وم چنار
هر مازيگر به راته سلونجونو
په سرو منگولو سلامونه کول
سحر وختي به مستانه پيغلوټو
زما پر ټيټواو خورو ځانگو اوبه شيندلې
زه به په ناز لکه خوب وړی زلمی
څه غلی غلی غونډې وپورنيدم
له ساړه باد سره به هاخوا دې خوا
لکه د ټال زنگيدم
او د گودر اوبو به
راته چمبه وهله
لکه ملاله پښتنه پيغله د ورونو په ورا
په شنه گيډي گيډي کميس کې گډيدم، گډېدم
کله ناکله مې په غلي ماښام
له سپينو خولو نه د تودو مچکو خرپ اوریده
لکه غورونه به مې
د ځانگو ځانگو په لاسونو کې نيولې پانې
ما به د دوه د بڼوگانو هر يو رپ اوریده
بيا به مې باد ته ښورول لاسونه
غلی شه خدای ته گوره شور مه کوه
خدای زده چې ولې به د باد غمازگر
راسره رخه کیده
د دوو مينو ننداره يې په ما نه لوریده

لکه چې مست بڼامار زنگیږي د چندن پر خانگو
 داسې په خرب به یې کړې ماتې رانه غبرگې خانگې
 پاس به له خالي نه جوړې بلبلي والوتلې
 لاندې به هم غلې شوه
 د تودو شونډو د مچکو خرپا
 لکه غوړونه به مې
 د خانگو خانگو په لاسونو کې نیولې پانې
 بیا به مې باد ته ښورول لاسونه
 سحر به لمر راوخت
 نجونو به بیا په سلامونو باندې ونمانخلم
 لمر به چې خو نیزې له غره راجگ شو
 د گودر غاړې نه به وکوچیده
 دمستو نجونو د منگیوکاروان
 مهار د وړانگو یې په لاس کې و د لمر د خاروان
 لمر به د وړانگو په تودولاسونو غوټه کړلې
 زما د غبرگو ماتو خانگو له رگونو سره
 خرب د مچکو او سندري د جوړې بلبلو
 اخ خدایه بیا د چا ښکالو راغله؟
 بیا مې په رگ رگ کې خورې شوې خریکې
 هغه دی بیا مین زلمی راغی
 چې دا زما د ماتو خانگو خوا کې څه لټوي؟
 هغه دی ټولې یې کړې
 ټوټې د ماتو بنگرو
 او مرغلي د شکیدلي امیل
 هغه دي غوټه یې کړې
 د سره دسمال په پیشکه
 بڼایې چې دا دسمال هم
 چا ورته جوړ وي په ورینمینو گوتو
 ما به له زره سره پټ پټ وخنډل:
 خدای ماته هم مین زرگې راکړی
 چې د مینو په راز ښه پوهیږم
 زلمی به غلی، غلی

لکه نیکاري نه ترهیدلی غرخه ماته راغی
اخ څه ښاسته و زلمی
اخ څه ظالم و زلمی
چې په تیره چاکو یې
زما په تاند او په غوښن ټتر کې
د خپل معشوق د نامه
شپږ نه اوه توري ژور ولیکل
زما ټټر کې یې چاکو وښوید
ښایي زما د ناز ښیرې وواهه
گوته یې هم شوه برسیره ژوبله
چې په تودو وینو یې
د خپل معشوق د نامه توري سره شول
په وینو سره توري یې
په مینه مینه ښکل کړل
زما په رگ، رگ کې
د خواړه درد څړیکې خورې وړې شوې
خورې وړې خانگې مې
لکه د اور لمبې شوې
سیل د مارغانو رانه والوتلو
ښایي په دې پټو لمبو باندي یې پښې وړیتې شوې
هغه مین زلمی زما د وجود
دوی ماتې غبرگې خانگې کورته یوړې
بیا به مې آن له شفقي ماښامه
تر سپیده داغ پورې نغمې اوریدې
د سریندي له نري تاره تاره
دمست رباب له مستانه شاتاره
څه په خندا به مې په غیر وریده
د شنه آسمان د سپینو ستورو له رڼو سترگو نه
د پلوشو د اوبنکو داره داره
زما تر زړه به یې کره نیغه تیره
د وړانگو سپینه لاره
پاس د ښایست پرښتو

راته نيولې وه رڼه هنداره
شپنکې آسمان به مې د ځان سکه تصوير گڼلو
او رايه ستوري مې د خپلوڅانگو
سپينې مرغۍ بللې
داسې زما د ژوندون
پيغلې شيبې تيريدې
لکه د پيغلو تکې سپينې ليچې
د شنوېخملو له لستونو راوتې تيريدې
داسې يو څو شپې وې د قدر شپې وې
چې وينې به ناست وم تر سهاره پورې
چې ټوله شپه به مې څارلې د مينو لارې
زما به پاڼه پاڼه غوړ غوړ وه
د هغې مستې سريندې نغمو ته
چې په ليندۍ کې يې يو څو تاره د څنوهم وو
له کاره ويستې ومه شرنگ د رباب
چې په سينه يې د درخو د لاس ځونډي زنگيدل
پرون چې بيا لکه د ناوې زلمی
د نجونو منځ کې ناست وم
ناڅاپه کړيکې شوې د وای مورې نارې خورې شوې
په ځان خبر هم نه وم څانگې مې ارې ارې شوې
بنگړې زرې زرې شول
منگي کودي کودي شول
څنې لمبه لمبه شوې
شالونه باد يوړول
پاس مې آسمان ته کتل
زما پر خوا و پر غمبا راروان
لکه يو ستوری له مداره وتی
لکه يو غشی له پرهاره وتی
د اور ابلېس د ملايکو له کناره وتی
پر جوماتونو پر حجرو پر گودرونو پرې وت
ونورانچ وتسمه د سر رپپرې وت
زه د گودر په غاړه نه يم ولاړ

ما سل زلمي سل جينکې. په غير کې ټينگ نيولي
زه دکندو پر سر په لويه هديره کې ښخ يم
زما په هر تابوت کې
يو گودر ويني ښخې
يو گودر اوبنکې ښخې
زما د هر تابوت په هره تخته
د عاشقانو معشوقونومونه
د گور چينجو خوړلي
زما له خانگې جوړه شوې سرينده ده ماته
په تش گوگل کې يې د غم توره پيشو ده ناسته
خوله يې په وينو سره ده
د ژوند له ښکليوماشومانو يې خوبونو وړوي
د کښت د پيغلو پر سينو نه شته د ږدونو ځونډي
زمور دکلي د بامونو د سر
رورډې کوترې وړې
زما د خانگې له رباب نه د شکيدلي ځونډي
وچې مری. تيروي.
زه د بر کلي د گودر د غاړې
يو شين چنار وم چنار
زه د گودر په طبعه ښه پوهيږم
گودر شاعر غواړي چنار غواړي
گودر د سلو منگو
رنگين کتارغواړي
گودر د غرونو، د ځنگلونو د پيغلوتو چينو
کاروان مهار غواړي.

د جنگ د ناخوالو په انځورولو کې که ښاغلی کاروان ديو مخکښ شاعر په توگه ومنو دا به مو زياتی نه وي کړی، ځکه دی يوې خوا شعر ته موزونه او مناسبه ژبه پيدا کوي او له بلې خوا تشبیهات دومره پښتني کوي چې هر لوستونکی ترې په خپل انداز خوند اخلي. په پورته شعر کې مو وليدل چې په څومره هنري ژبه راته لومړی کليوالي ماحول، په يو سوله ييز چاپيريال کې باد ته د چنار اتڼونه، ټولنيز دودونه او معيارونه، د کليوالو نجونو معصومي هيلې لکه دخپل يار نه د ښځو غوښتل، خپل جانان ته د رنجو کڅوړه او دستمال جوړول

او بيا په پای کې د روانې غمیزې د توپانونو له لاسه د چنار دغیرگو خانگو ماتېدا، د معصومو هیلو قتلېدل او د اتې پر ځای د چنار له تنې نه کلیوالو ته د تابوتو تختې جوړېدل او بیا یې په غېر کې د شهیدو بې گناه انسانانو جنازې راته انځوروي. د ښاغلي کاروان په شعرونو کې مور وینو چې د لنډو کیسو په څېر خو په استعاري ژبه یوه پېښه بله زیږوي او یا هم په ډرامه کې د موضوع پر بنسټ یوه پېښه له بلې سره پيوند لري او په ډېره عاطفي توگه د هېواد د بریاديو د غمیزې پیغامونه راتلونکو نسلونو ته پرېږدي.

کله چې مور د جنگ بدمرغۍ یادوو نو نه یوازې کلي او غرونه، بلکې د ښارونو هغه انځورونه مو هم سترگو ته درېږي چې د جنگ په لمبو کې سوځېدل. ښاغلی پیرمحمد کاروان چې کله په خپلو ښارونو بلې لمبې گوري، خپل خلک په دې لمبو کې سوي لوي ویني نو د مړده باد او زنده باد پر ځای بې واړه چينغې کوي چې:

راشه د رحمت بارانه ښار اخستی اور دی
ژوند لکه د کلي د چنار اخستی اور دی
راشئ زما اوښکې ورله یوسئ بلبانو
سوزي درنه ښکلي لاله زار اخستی اور دی
نه یې د چا لاس لکه امبل د غاړې تاو شو
غاړه کې یې خپل د غاړې هار اخستی اور دی
لرې شه لمنه به دې وسوزي طبیبه
پرې یې ږده چې څه کيږي پرهار اخستی اور دی

د ښاغلي کاروان په غزلونو کې ډېر داسې شعرونه لیدلی شو چې د جنگ د غمیزو رانه هنري انځورونه یې گڼلای شو، په لاندې بېلگو کې به ولولو چې د خپلو پېغلو او زلمیو د بې گناه قتلېدلو په اړه راته یو عالم خبرې لري:

وطن داور په سیند کې لامبي زلمي جنگ خوړلي
د کابل جان دنجونو مړي هم نهنګ خوړلي



سور د روح په وینو د کاروان غزل
ته وا د کابل د نجونو مړی دی

د اور په سیند کې د وطن د لمبېدلو کیسه راته د کاروان د عصر یو شمېر نور شاعران هم کوي، د دوی په شعرونو کې هم روان حالات ښکاري، دوی هم خپل درد په لفظونو کې

رانغاړې او په نويو معناو او نويو ترکیبونو سره د خپل ولس غمیزه خپلو هېوادوالو او نړۍ ته وړاندې کوي، د ډاکټر محمد اکبر اکبر او یو شمېر نورو شاعرانو په شعرونو کې د روانو حالاتو ناخوالې وینو، ښاغلی محمد اکبر اکبر چې خپل ولس د جگړو د غمیزو له لاسه په تیارو کې ایسار پاتې وینی سپورمۍ ته وایي چې کړنگ وهه چې دا تیاره فضا روښانه شي او ستا د وړانگو په پلو پل واخلو چې یو ارامه او سوله ییز منزل ته ورسېږو :

کړنگ وهه چې وخوځي دا تپ ولاړ وختونه مو
توئ شه چې وچېرې مسته وینه د رگونو مو
پېر شو له زنځیره راته زنگ د زنځیرونو مو
مینه حلالېرې په چرو د هوسونو مو
ډکې شوې په سرو اورونو خولې د سرو اورونو مو
ونښتې سلگۍ غوټو رسو ته د دارونو مو
نو کړنگ وهه ای جامه!

کړنگ وهه ای جامه ډېوې مړې شوې او شپې گورې شوې
حورې راته ډمې شوې او ډمې راته حورې شوې
ډېرې زمان زېږندې اغلې میندې بورې شوې
مات راته ډالونه شول او پخې راته تورې شوې
پېغلې د هېواد مو د یوې ټنگې مزدورې شوې
زړونه زموږ لوټ شول او سینې زموږه چورې شوې
ټولې شاپو وڅښلې که گورې ورپخې گورې شوې
نو کړنگ وهه ای جامه!

کړنگ وهه ای جامه چې سر پرې شوه د قلم تنه
کېناسته دگور خازو ته تانده د علم تنه
اوس مو د کوڅو چنو ته پرېوته د غم تنه
داړې د شیطان به درنه وخورې د حرم تنه
زخم درنه غواړې ددې زخم د مرهم تنه
هسې به خپل ځان مرگې له ورکړې ددې چم تنه
تا که په یو غږپ راژوندۍ نه کړله د دم تنه
نو کړنگ وهه ای جامه!

نو کړنگ وهه ای جامه چې د لېچو بنگرې شرنګ وهي
پېغله سندرغاړې د ژوندون مرگي ته چنګ وهي
هسې گنې خدايزده چې به سر د چا په سنگ وهي

غله د پسرلو رانه اوس درمند د لونگ وهي
 نو کړنگ وهه ای جامه!
 کړنگ وهه چې بيا د قدمونو سپينې و نښتې
 زړه کې د نيمزالو ارمانونو وينې و نښتې
 خپلې تېرې تورې مو په خپلې وينې و نښتې
 اخ زما شيرينې ته د چا په مينې و نښتې
 نو کړنگ وهه ای جامه!
 کړنگ وهه چې ستا له کړنگه پرانيزو د پل لارې
 پل د برېښ په پل کېږدو او پرې کړو د مزل لارې
 لمر په بام راوخېژي رڼې کړو د بورجل لارې
 لوت کړو د ژوندون په ميړنيو د اجل لارې
 يو سو د پامير ليمه ته بيا د زړه د تل لارې
 نو کړنگ وهه ای جامه!
 کړنگ وهه چې دلته د زور ټولې تنې پريوځي
 دغه نهيلو نيولي لاس له زني پريوځي
 سور د جبر خپر يې د زور له ستنې پريوځي
 گل خورونکي کسی يې د گل په غنې پريوځي
 گن د کرکې اور ته د ا جوپې ازغني پريوځي
 نو کړنگ وهه ای جامه!

د هېواد يو بل وتلی شاعر فاروق فردا بيا دخپلې ټولنې په دردېدو، د خپلو هېوادوالو
 دمهاجرت او درېږيو په ليدو د شعر په هنري ژبه پوښتنه کوي:

ولې زموږ له بڼ نه
 دا ډلې ډلې مرغۍ آلوزي ځي
 او بېرته نه را گرځي؟
 خدايزده چې چېرته او په کومو سوزوونکو مېرو
 دهوسايۍ په هيله
 د سوال دانې لټوي؟
 د چا د ذهن د ټوپک په ډزو،
 دا دچنچينو بچي
 د بې ښکو مېندو

مات وزرونو لاندې
چې لا د ژوند پر بڼو او بدو هم بڼه نه پوهېږي،
په ښځو ځالو کې ترورې ښکاري؟
ولې زموږ له بڼې نه
د سرو او شنو گلونو
هاگللابې عطرونه
آلوزي څاڅکي څاڅکي،
او وږي له ځانه سره،
زموږ د گلونو د هستيو معنی.
دا پر گلپاڼو باندې
راځي د چا له لاسه
دوچکاليو موسم؟
ولې زموږ له بڼې نه،
دا د کلونو ويالې وچې شولې
د چا د ذهن د ټوپک پر ډزو،
زموږ د ويالو د سرچينو د ميندو
تيونه وسوځېدل؟

لکه دمخه مې هم يادونه وکړه، درد که د پښتون د وجود په هر ځای وي ټول وجود يې
ناکراره کړی وي، پښتانه که دلته په کابل کې له ناخوالو سره مخ کېږي او که په پېښور کې،
که د سوات غرونه لوټېږي او د اور د لمبو خوراک کېږي او که د نورستان، کونړ او پکتیکا
پښتون شاعر پرې دردېږي. د اکبر سيال يو شعر لولو چې کله په کابل او پېښور کې د خپل
گل گل وطن لوټ کېدل او وړاندېد وينې نو په يو ښکلې شعر کې راته د خپل جانان جانان
وطن د سوزېدلو کيسه څومره په سوز کې کوي، دښمن ته ښېرا کوي چې د افغان وطن د
وجود اورونه دې پر دښمن پورې شي:

د شنو خالونو رو گودر لوټ شو
هم مې کابل هم پېښور لوټ شو
د يرغلگرو زړونه يخ شو که نه
د ښاپيرو د وطن غر لوټ شو



زما جانان جانان وطنه، افغان وطنه

ستا د وجود اورونه ستا په دښمن پورې شه



ستا گلالي گلالي گل گل ځوانان په وینو ولمبیدل
ستا گلغوتی. تنکي تنکي ماشومان بې وخته ورژبدل
په گلدرودې اور ورپېرې له اسمان وطنه



ستا دوه نسلونه، گلالي نسلونه لوی په باردو کې شول
د درد او مینې د وفا رنگونونه توی په باردو کې شول
د هر ځیگر نه وینې څاڅي د خپگان وطنه



ای لر او بر په پښتنو مینو چغې مه اورئ که نه
د احمد شاه او خوشال خان زامنو چغې مې اورئ که نه
ستاسو د ننگ په خاوره جوړ دی چور تالان وطنه



ستا په دې تورو تورو غرونو کې به د ژوند ښکلا جوړوو
ستا په کوڅه کوڅه دشتونو کې به رنگ او رڼا جوړوو
ته مې وجود، ته مې جامې، ته مې گریوانه وطنه



زما جانان جانان وطنه، افغان وطنه
ستا د وجود اورونه ستا په دښمن پورې شه

د وینو او اوبښکو کیسې له بده مرغه د ډېرو شاعرانو په شعرونو کې وینو چې د جنگ د ناخوالو له لاسه سر ټکوي، خو د ځوانو شاعرانو په شعرونو کې بیا ددې درد تاثیرات زیات لیدل کېږي، لاندې به د یو څو تنو ځوانو شاعرانو شعرونه ولولو چې کله ناکله یې د ولس د دردونو او ناخوالو په لیدلو غزلو کې د وینو رنگ زیات شوی :

وینې یې څاڅي له ټپي ټپي وزر تېرېږي
د چم چنچنې چې هر وخت زمونږ پر سر تېرېږي
چې هرې خواته د دې ږنگ کلي نه ووځمه
همدا قبرونه، دا جنډې مې تر نظر تېرېږي
او یا هم:

د بم وهلي تنکي ورور ورک مړوندونه گوري

لتوي ستورو ته يو څوک له يوې ځنډې غونډۍ



نه پکې شرنګ و، نه سندرې د بنگړو پر ژبه
راته بې واچوه خالي ټپې مروند پراورو
د ټوپک ډزې د چا ساندو غېر کې ونيولې
له پورې کلي ورا رانغله ډولۍ وځنډيده
سر بې د اوبښ د غاړې زنگ کوڅه کې کړنگ ونه کړ
بنايې رانغله په ايلبنډ کې کوچۍ وځنډيده

(څپو کې انځورونه، اجمل اند)

او يا هم :

يوازې د سپيڅلې مينې ترې دي ساحله
ټول عمر جنگ زيلې او بې وروره جينکۍ دي

(بختيار ساحل)

صديق الله بدر زمور د هېواد روان حالات څومره بڼه انځور کړي:

پلار مې په جگ اواز نور نه غږېږي
زما يو ورور و، رانه جنگ سره لاړ
د خپل زړگي شاپو کوڅو ته ناست يو
د مينې نوم د وينو رنگ سره لاړ

ادبپوهان په دې باور دي چې ديوې سيمې حالات د هغې سيمې د ژوند پر هره څانگه اغېز کوي، کله چې په يوه هېواد کې جنگ وي او يا امنيتي حالات په کې کړکېچن وي، انساني مرگ ژوبلې روانې وي نو که شاعر يا ليکوال بې وغواړي او که نه دغه کړکېچن حالت او د جنگ بدمرغۍ د سيمې ادب متاثره کوي. لکه د مخه چې يادونه وشوه، د افغانستان په دې تېرو پنځه دېرش کلنو جگړو کې چې څومره شاعري شوې ده د موضوع او محتوا له مخې تر رومانيزم په کې ريباليزم ډېر دی، که د شاعرانو شعرونه وڅېړو نو په سلو کې ۶۰ شاعران به داسې وي چې ددوی په شعرونو کې به پر افغان وطن د راغلو غمېزو يوه نه يوه برخه انځور شوې وي. په تېرو جگړو کې نه يوازې دا چې افغانان په پراخه کچه ووژل شول، بلکې په لکونو معلول شول، په مليونونو بې کوره او مهاجر شول او تر دې زيات لا په ډول ډول رواني تکليفونو اخته شول. اوسمهال ترټولو دا دردوونکې خبره ده چې ددغو

مرگ ژوبلو تصویرونه هره ورځ په رسنیو کې ښودل کېږي چې دا پسه خپله ولس ته یو بل رواني تکلیف دی، که له زیاترو شاعرانو د جنگ د بدمرغيو د وروستنیو شعرونو د لیکلو لامل وپوښتې نو وایي به چې کوم تصویر یې په رسنیو کې ولید او ترې متاثره شو. شرر ساپي هم ښایي همداسې کوم تصویر لیدلی وي چې ویلي یې دي:

پروت دی یو گلرنگ په تصویرونو کې
سور په وینو رنگ په تصویرونو کې



بیا د چا په کور تکه پریوتې ده
شور دی او غورځنگ په تصویرونو کې



رایې کره د جنگ نشه په سترگو کې
چا وړول بنگ په تصویرونو کې



هرې خوا لمبې دي او اورونه دي
هرڅه ښکاري ښکاري په تصویرونو کې



زړه کې مې د درد لاسونه مه وهئ
مه خپروئ جنگ په تصویرونو کې

دهېواد له وتلي لیکوال او کره کتونکي نورالحبيب نثار نه مې یوه ورځ په همدې اړه پوښتنه وکړه چې ولې اوسمهال زموږ په شعرونو کې دجنگ موضوعات ډېر دي . د هغه په وینا دچا چې کور اور واخلي او یا چا چې خپله اور اخیستی وي نو بیا یې رومانویت ته دومره پام نه وي، یوازې د درد او سوز له لاسه چیغې وهي . خو؛ ښه خبره داده چې دغه د سوز او درد چیغې شعاري نه وي او د هنر په جامه کې پسوللې وړاندې شي چې هغه هنري ارزښت یې پاتې شي . ښاغلي غفور لېوال د خپل قام دیوه ترجمان په توگه د کندهاری- ملالې په نامه د وینې، دردونو او وړانیو د تصویرونو په لیدلو ځورېږي، نور یې هېڅ هم له لاسه پوره نه دي یوازې کندهاری- ملالې ته وایي چې خدای ته پناه یوسه بس همدا به مونږ نصیب وي، د ښاغلي لېوال دا نظم دومره خوږه او هنري ژبه لري چې زه یې تشریح کولو ته حاجت نه وینم، د نظم هر بیت لوستونکو او اورېدونکو ته یو ځانگړی پیغام او مسیج لېږدوي:

کنداری- ملالې دا به مو قسمت وي
په اوږو چې جنازې وړو ډولۍ نشته

سر په غلا گرځوو خدای نه امان غواړو
په هیندارو پټه شوې خولې نشته



کندارۍ ملالې تا چې خامک کړی
هغه شین خادر په کټ د شهید خور دی
د لالا غاړه دې مه گنده په سندو
د هغه ځلمي بدن په لوگي تور دی



کندارۍ ملالې! گل معلم شهید شو
د مکتب په کتابونو لمبې تاو شوې
سیپارې د ماشومانو په لاسو کې
په دې پاڼو د گلونو لمبې تاو شوې



کندارۍ ملالې داسې ورځې راغلې
چې انسان له بل انسان څخه ډارېږي
د کاوبای او د شیخانو لیونتوب کې
یو افغان له بل افغان څخه ډارېږي



کندارۍ ملالې شین ارغند وچ شوی
د بابا صاحب میلې وحشت خوړلي
د خرقې په دروازه کې خلک سوخي
د انارو سرې غنچې وحشت خوړلي



کندارۍ ملالې هله چې بیا گرز شو
بیا به چیرې ماشومان په وینو سره وي
بیا به کونډه اجانۍ چیرته چغیري
بیا به کوم ځای کې زخمي زلمي پراته وي



کندارۍ ملالې تور پرونی واخله
زموږ خویندې سیه پوشې دي له غمه
بس همدا به مو شامیت وي له ازله
چې مو وچې نه شوې سترگې هیڅ له نمه

کندارۍ ملالې ته خبره نه یې
چې مور ژوند ته له اوله پیدا نه وو
مور د مرگ لپاره خدای یو پیدا کړي
لا خبر په راتلو نه یو چې په تله یو



کندارۍ ملالې دا خبر رینیتیا ده
چې په خپله مو مرگ کور ته راوستلی
مور ته اور په خپلو خسو دی بل شوی
مور په خپله خوله دی خپل بدن خوړلی



کندارۍ ملالې ټول تاریخ دروغ دی
دې وطن کې نه ویاړونه نه اتل شته
دلته ټول تاریخ په سرو وینو ککړ دی
دلته جنگ شته دلته مرگ دلته اجل شته



کندارۍ ملالې خدای ته پلو یوسه
چې یې ولې مور پر دې ځمکه پیدا کړو
دا وطن خو بس په وینو کې ټاپو ده
ځان په مرگ مگر له دې ځایه پناه کړو
کندارۍ ملالې چا ته گيله وکړو
عقیدې ټول ملتونه جنتي کړل
بس یو مور یې د دوزخ د تلو لایق کړو
زمور لیوانو تې کفار د رمې سپي کړل



کندارۍ ملالې دا د خدای رضاء ده
چې کفار مو خپل کاله ته رابللي
مور له خپلو مسلمانو څخه ساتي
د دنیا لیوني دلته دي ښاغلي



کندارۍ ملالې اوښکې دې ارزانه
ستا د اوښکو زما د وینو قدر نشته
کندهار چې لکه زړه د پښتنو و

په دې ښار کې اوس د ژوند څه اثر نشته



کندارۍ ملالې خدای باندې دې سپارم
زه اوس دومره بیچاره یم لکه مړی
اوس مې مینه د گلونو په هار نه ده
اوس مې غاړه کې دی پروت د وهم پری



کندارۍ ملالې څه الله دې مل شه
خدای دې ساته له بمونو له غمونو
هغه وخت به بیا د مینې دیدن وکړو
ارغنداو چې شي بیا سور په انارونو.

په پورتني شعر کې وینو چې په شعر کې یوه خاصه فضا ایجاده شوې، چې د جنگ تاثیرات په کې له ورايه ښکاري. یو خاص مضمون لري او دیوه خاص چاپیریال په اړه راته خبرې کوي، د خرقې دروازه کې د خلکو سوځېدل، د بابا صاحب میلو ته له ډاره نه تلل، د کابوای او د شیخانو په لیونتوب کې د یوه انسان له بل انسان نه ویرېدل دا ټول هغه څه دي چې زموږ د ټولني یو رښتیني او دردوونکی تصویر زموږ ولس او راتلونکیو نسلونو ته له ځان سره لېږدوي. د شعر دغه مضمون، خیال او خبرې ټولې د شاعر خپل کشفیات او عیني تجربې دي چې له ټولني سره یو ډول پیوند په کې لیدل کېږي. د ښاغلي غفور لېوال په څېر د مخکښو شاعرانو په شعر کې د جنگ دناخالو محتوا د نورو ډېر و ځوانو شاعرانو له غرونو سره هم بدرگه شوی چې هر یو یې د همدغه په څېر د خپلو سترگو لیدلۍ حال او تجربه راته په هنري ژبه وړاندې کوي او له جنگ نه د راپېښو بدمرغيو له گڼو خواو نه مو خبروي. د طالب منگل (کندهاری مورې) نظم کې دیوه دردېدلي مور په اندامونو کې د درد د خورېدلو تصویر وینو، د گل ماشوم ایرې ایرې تصویرونه یې په سترگو کې ښکاري، دیوې دردېدلي مور خور او په قبرونو کې ایسارېږي، زمانه یې سلگۍ بې حجابه کوي او داسې نور:

بیا معصومې آئینې شوې ماتې ، ماتې
بیا اېرې، اېرې د گل ماشوم تصویر دی
پرېشانې مورې سترگې پټې نه کړې
ستا په سترگو کې د خپل ماشوم تصویر دی



درد دې بيا په اندامونو کې ايسار دی
خپل ماشوم دې په لاسونو کې ايسار دی
پرېشانه بې امکانه اللو شوه
خوږ اواز دې په قبرونو کې ايسار دی



زمانې درله سلگۍ کره بې حجابه
په زخمونو کې حساب ساتلی نه شې
ته بودۍ يې ستا په مخ کې رنگ بې خوبه
ته په سترگو کې درياب ساتلی نه شې



په ژړا، ژړا دې څوک تواني نه کړل
مه تاوېره جنازې نه بېرته راشه
ته بودۍ يې ته هيڅ غم زغملی نه شې
ته د کلي هدېرې نه بېرته راشه



خدای به واړه دا ساگانې کړي راتولې
ستا ښېرا که زمانې بدنامه کړي
ستا لمنې ته به ستوري ټول راغورځي
ستا دعا که زمانې بدنامه کړي

د طالب منگل په يو شمېر نورو شعرونو کې هم وینو چې کلي ته د حادثو د بېرته راستنېدو نه مو خبروي، د رنگونو په هديره د کلي د بدلېدو کيسه راته کوي، په تابوت کې را ايسار اندامونه راته ښيي او دداسې جنازو په وېر ژاړې چې څېرې يې نه پېژندل کېږي. په افغانستان کې له بده مرغه ډېرې داسې پېښې ليدل شوي چې تر وژل کېدو وروسته د جنازو څېرې ور خرابې شوي. د طالب منگل يو بل نظم به ولولو چې څومره دردوونکي تصويرونه لري:

په خادر کې مو راتولې کړې ساگانې
د الله، الله په شور کې پناه کېږي
هدېرې مو په روحونو کې ايسارې
زنده گې لاړه په سور کې پناه کېږي



له هندارو نه پردې راغورځېدلي
تصويرونو کې موناز د حادثو دی
په جذبو کې لوڅې، لوڅې سترگې گرځو
نظرونو کې آغاز د حادثو دی



قدمونو ته رالاندې شولې سترگې
رڼاگانې په قبرونو کې پرتې دي
په ښکلا پسې مو لاس د کابو رسي
په وجود کې مو شلیدلي آيښې دي



په جامونو کې مو څښلي دي سکروټې
پستې گوتې په پيالو کې وینې، وینې
په چینه کې مو زخمونه رابهر شول
رابهیري په اوبو کې وینې، وینې



د سندرو پیغمبر سره ساه نه شته
د سازونو منارې راغورځیدلي
په گډا، گډا د ډمې سترگې ورکې
په تخچونو کې ډیوې راغورځیدلي

اورېدلي مې دي چې په نوره نړۍ کې د چا زوی اتلس کلنۍ ته ورسېږي نو د ځوانۍ په
ویار یې جشن نیسي، مگر د جنگ له لاسه د زموږ په هېواد کې د اولادونو ځوانېدل هم
یوه بله ستونزه وي، دلته چې د چا اولادونه د بلوغ مرحلې ته ورسېږي نو نه یوازې دکار او
روزگار، واده او کور غم یې وي، بلکې له مور او پلار سره یې دا اندېښنه هم وي چې زوی
به یې د چا د گولۍ ښکار شي، په کومه لیکه کې او د چا په گټه به قرباني شي. یو ځوان
شاعر ارشاد رغاند همدغه موضوع په ډېره عاطفي بڼه شاعرانه کړې ده:

یا عسکر یا به طالب شي سر به خوړي
ددې کونډې خوارکی زوی هم زلمی شو

او یا د ښاغلي رغاند دا بیت چې:
پرون جگره کې یو عسکر او یو طالب چې مړه شول

کلي کې لغوه شول، دوه ځايه د واده مراسم

عسکر يا طالب کېدل، د عسکر او طالب په وژل کېدو په کلي کې دوه ځايه د واده د مراسمو لغوه کېدل، دا ټول هغه څه دي چې د جنگ له لاسه ديوي تالا والا، بې ثباته، نا امنه او مجبورې ټولنې تصويرونه راته وړاندې کوي. د ځوانو شاعرانو په شعرونو دغو ډول تصويرونو ته په پام ويلي شو چې شاعر ديوه لوري په مرگ هم وياړنې نه وايي، يو لوري هم اتل نه بولي، د يوه لوري سپکه او د بل درنه وايي، يوازې او يوازې د يوې بېوزلې مور د زړه خبره راته کوي، ددوو کونډو د راتلونکي ژوند بېوسۍ راته نښي او په ټولنه کې په يوه تپل شوي جنگ کې د دوو مقابلو ورونو په وير اوښکې تويوي او دا وښکې تويول په دومره عاطفي ژبه دي چې زموږ په سترگو کې هم اوښکې راولي او د يوه حساس مخاطب په توگه راته پيغام راوړي چې د دوو نورو داسې ودونو د لغوه کېدلو مخه بايد ونيسو.

ښاغلي اجمل اند چې د کورنيو جنگونو ډېرې بدې پېښې يې په خپلو سترگو ليدلي او که مبالغه ونه کړم د شعرونو زياته برخه يې هم همدې روانو ناخوالو ته ليکل شوي دي، ديوه بل افغان ځوان تصوير داسې د هنر او عاطفې په جامه پسوللی:

غېر له دې بيا ځولې، ځولې درباب ترنگه! راغلم
لکه افغان زلمی همدا ساعت له جنگه راغلم
خولې خولې ستومانه روح مې په ټپو دمه کړه
پردي مزدور غوندي له بيل او له کولنگه راغلم

احسان الله الينگاری بيا وايي:

خيال مې هوا کې لکه باز هسې هوا گاموي
د ټوپک خوله کې د ښکاري ځان ته باولۍ لټوم
نيازبيني سترگي د جانان مې غريبي وخورې
ښايسته ځواني کله پنجاب، کله پنډۍ لټوم.

پر انساني تلفاتو او قربانيو سربېره يوه بله ناخواله چې ډېر افغانان يې وکړول هغه د جنگ له لاسه بې کورۍ او مهاجرتونه وو. کله چې د مهاجرتونو د دوران شعرونه لولو له گڼو ناهيليو ډک اوازونه په کې اورو. د افغان مهاجرينو په شعرونو کې گڼې هغه ستونزې وینو چې دوی د مهاجرت په دوران کې ورسره مخ شوي. يوه خبره چې د يادونې وړ ده هغه دا چې افغانانو ډېرو هېوادونو ته هجرت وکړ، چې زيات افغانان په پاکستان کې مهاجر شول،

هغه افغانان چې په پاکستان کې مهاجر شول، زیاتره یې په لره پښتونخوا کې اوسېدل چې په خپله شاعری کې یې د چاپیریال نه په تاثر د جنگ موضوعات بیان کړل، خو ځینې بیا په کسی د تنظیمي ډلو او واکمنو تر تاثیر لاندې راغلل خو د مهاجرینو په شعرونو کې داسې شعرونه هم وینو چې یوازې او یوازې د جنگ له بدمرغیو او د مهاجرت له کړاوونو او محتاجیو نه په کې شکایت شوی.

پر دې سربېره هغه افغانان چې ایران یا نورو هېوادونو ته مهاجر شول د هغوی د شعر ژبه او سبک بیا د هماغو کوربه هېوادونو دمعنوي او لفظي ځانگړنو تر اغېز لاندې راغی چې ورو ورو بیا هېواد ته له بېرته ستنیدو سره په افغانستان کې دننه هم یو شمېر شاعرانو د هماغو هېوادونو په سټایل شعرونه ولیکل. ددغسې شعرونو بېلگې ډېرې لرو چې د ایرانی شاعرانو تر اغېز لاندې لیکل شوي، خو توپیر یې دادی دلته هغه استعارې او تشبیهات کارول شوي چې جنگ پر ضد د خلکو په زړونو کې عاطفه راویښوي، بله دا چې که یو افغان شاعر په پردي وطن کې شعر لیکلي، که د خپلې لیلی یادونه کوي نو د لیلی ترڅنگ به یې ارو مرو یوه کڼواله هم ښکاري، د ټانگ او یا راکټ یو تصویر به هم په کې وي، یو بمبارد شوی کلی به هم په کې یاد شوی وي. د ځوانیمرگې حسیه شهید یو شعر به وگورو چې د جنگ په لمبو کې د لوی شوي نسل یورون او هنري تصویر راته وړاندې کوي، د زده کړو د ستونزو، له ماینونو ډکو لارو، په پرديو هېوادونو کې د افغاني غرور د پایمال کېدلو، مهاجرت او گڼو نورو ستونزو نه شکایتونه لري:

سمسور فریاد، وینه، ماتم مې د هیواد نښه ده
زه په جگړې کې زیرېدلې یمه



د زیرېدو نیتیه مې
کټ مټ ددې کلي د جنگ په شاني
راته معلومه نه ده
د ښوونځي لاره مې
په لوگو وموندله
اولومړنۍ زده کړې مې
د راکټونو ددرزا په بدرگه کړې دي



تر منځني ښوونځي
مې د ماینونو تر منځ لار وهلې
او لوړې زده کړې مې

د بل اسمان ترسيورې لاندې
پردو کوڅو کې کړې



ما بې کورۍ کې تجربه کړې ده
بې وطني مې فلسفه ده د ژوند
ما د کړاو او له دردونو څخه زده کړه کړې
تنها ژړا مې تجربه ده د ژوند



زما تاريخ هم ټول په وينو سور دی
زما کاري تجربې
ټولې ټرلې له جگړو سره دي



ماته ژړا، لکه خندا داسې ده
زه مې د اوبښکو په باران کې لويه
له ما نه مه غواړئ چې ښه اوسمه
د تش په نوم ملي غرور سندرې
هسې وایم



مورنۍ ژبه مې د ځان دښمنه
پرديو ژبو سره کار لرمه
خپل دين مذهب مې اوس
په خپله وژني
د بل مذهب سره روزگار لرمه
زما احساس هم اوس پردی احساس دی
دغم مضمون کی دوکتورا لرمه
زما نور حال بيا په گمنامې پټې
له يوې ورکې پلورل شوې نجلی
او يوې بې وسه ځوریدلې مورنه
یتیم خانې سره نږدې
او د کډوالو کمپ کې
له يوې کونډې واخلي



زما اوس داسې پیغمبر پکار دی
چې سرتړ پایه مې شهرت بدل کړي
له مرور ځان سره ما پخلا کړي
زما د ټول ژوند واقعیت بدل کړي
ماته ډیوه د معرفت بله کړي
زما د کرکې ذهنیت بدل کړي
ما له نړۍ سره په لار سمه کړي
زما د وینې بیه لږ لوړه کړي
زما له نوم د وحشت ټکي پاک کړي
زما له سترگو اوبنکې بل ځای یوسي
او ماته وښيي چې
ژوند کې رڼا څنگه وي
ژوند کې ښکلا څنگه وي
ژوند کې خدا څنگه وي؟

په پورتني نظم او په دې کتاب کې د نورو راغلیو شعرونو پر محتوا که خبرې وکړو، نو ښايي يو نظم رانه يو کتاب خبرې وغواړي، خو هغه څه چې په عمومي توگه يې ويلای شو، هغه دا دی چې د جنگ د ناخوالو موضوعات د پښتو شعر کلاسيکو قالبونو او نويو معاصرو قالبونو دواړو ته ننوتې دي. که د يو شاعر ټول غزل دجنگ ناخوالې ونه لري نو يو يا دوه بيته خو به يې خامخا همدغه ځانگړتيا لري. ديوې بلې پښتنې شاعرې حميدې پکتیانی، په يوه نظم کې بيا د افغانانو د مسافرتونو ستونزې وینو چې څنگه يوه پښتنه د خپل خاوند راتللو ته ورځې شپې شماري. که څه هم افغانانو له پخوا نه يوه او بل هېواد ته مسافرتونه کول، خو اوسمهال دروان جنگ له لاسه ډېری افغانان له خپلو کليو نه دښکيلو جگړه مارو غاړو له لاسه يا له کورنۍ سره يو ځای مهاجرت ته اړ کېږي او يا هم يوازې وطن همدې کليوالي او محلي ستونزو ته پرېږدي او نورو وطنونو ته مخه کړي:

ستا په نامه زه گرانه ناسته يم
تورې کمځۍ سپينوم ستا لپاره
منم چې عمر دې سفر کې تېر شو
سختي شپې دې په ځان وزغملې
زه دلته هره شپه سپورمۍ پوښتمه
له سپينو ستورو سره خبرې کړمه

د باد خپو سره په جنگ يم هر وخت
 خو ستا خبرې راته څوک نه کوي
 تپې سندرې راته څوک نه کوي
 اوس چې مرغان دا ستا له لوري راځي
 ماته بلا پوښتنې مخې ته شي
 وایم چې کاش!
 ستا هم وزر وای داسې
 له تورو غرونو راوښتلاي شولای
 لکه شاهین ستا هم سفر وای داسې
 اوس چې کارغه د کور پر بام کيني
 کاغ کاغ شروع کړي په زيرې مازديگر
 زه پرې دا ستا د راتلو فال ونيسم
 او بې اختياره دعا وکړم درته:
 مساپري دې ډېره وکړه
 منگول دې ډکه شه چې ژر راشي مېنه.

په پورتنۍ شعر کې وینو چې یوه افغانه مېرمن څومره له نهیلیو ډک عمر تېروي، که
 جنگ جگړې نه وای نو ایا په نورو هېوادونو کې زموږ د مسافرو تعداد به همدومره زیات و؟
 ډېرځله خو داسې هم وشي چې افغانان له خپله کوره د مسافری په تمه ووځي، چېرته په
 لاره کې د جگړو د گوليو ښکار شي او یا په کوم مابین برابر شي او توتې توتې شي، یا هم
 کله ناکله په نورو هېوادونو کې همدغه مسافر په خپل هېواد کې د جگړو د بدمرغیو او د
 خپلې کورنۍ او وطنوالو د غربت د غمونو او اندېښنو له لاسه په رواني تکلیفونو اخته شي،
 په کلونو کلونو ورته په کور کې خپل خپلوان انتظار باسي خو هغه بیا ددې نه وي چې بېرته
 هېواد ته ستون شي. ښاغلي پیرمحمد کاروان د همدغسې مسافرو د خپلوانو اواز کومه ورځ
 په ازادۍ راډیو کې اورېدلی و چې بیا یې د ورکو مسافرو په نامه یو ښکلی ازاد شعر ورته
 ولیکه. د پښتو ژبې یو بل مینه ناک شاعر بازمحمد عابد چې ډېر وخت یې په مسافری کې
 تېرېږي او دې ناخوالې یې پر شعرونو زیاته اغېزه کړې ده، په خپل یو نظم کې خپلې مور
 ته د مجبورۍ او مسافری د ورځو له لاسه فریاد کوي، خپل حال ورته وايي او غوښتنه ترې
 کوي چې په ماشومانو یې خیال وساتي:

مورې دعا کوه یوازې یمه
 مسافری مې زنده گي وخوړه

له تانه لرې له بچو نه لرې
دې تنه‌یې مې زنده گي خوږه
اوس هم چې تا ته څو خبرې لیکم
مورجانې! سخت تېې نیولی یمه
له کومې ورځې چې له کوره راتلم
له هغې وخت تېې نیولی یمه
د کوټې چت راته بلا ښکاره شي
د پردیسې کوټه کې گونښی یمه
چای او بوره مې دواړه خلاص دي مورې
بس د نیستې کوټه کې گونښی یمه
زما ملگري چې اختر ته تللي
هغوی تر اوسه لا راغلي نه دي
هغوی خانان دي ډېرې شپې تیروي
هغوی زما غوندې داغلي نه دي
اوس خو هوا ښه ده د مني سر دی
د ژمي شپو ته فکر وړی یمه
بیا به پناه د چا درگاه ته وروړم
هغو شپو ته فکر وړی یمه
د بیگانه وو په څیر ژوند تیروم
دې وطن‌الوته پردی ښکارېږم
هر څوک د شک په نظر گوري راته
هر کابلي ته پېښوری ښکارېږم
مورې! له تا لرې له کوره لرې
زما بچو باندې ډېر پام کوه
منم هغوی به بې سري کوي خو
ته ورسره خیر دی ناکام کوه
د رویا لاس دې لږ راوغځوه
سترې اروا ته مې سکون راکړه
لکه د مړي ساه ختلی یمه
ماته آرام ماته ژوندون راکړه

جلال امر خېل د خپل يوه نظم په تاثر په فېس بوک کې ډېره عجيبه خبره ليکلې وه، د هغه په وينا که زړه پيمانه وبولو چې پيمانه ډکه شي شراب ورنه لاندې توپري ، که زړه پياله وبولو که ډکه شي اوبه ورنه لاندې توپري ، که زړه تنور وبولو چې لمبې يې زياتې شي ديوالونه له ځان سره توروې، يانې کله چې د انسان زړه وسوزي نو خامخا به يې په شعر کې هم لمبې ښکاري، شاعر که هرڅومره هڅه کوي چې له دې لمبو نه په څنگ تېر شي خو تاو به يې دده د هنر ديوالونه هم توروې. لکه پورته چې مو په پښتو شعر کې د روانو ناخالو د گڼو اړخونو او موضوعاتو په اړه شعرونه ولوستل، تر څنگ يې په پښتو شعر کې اوس يوه بله موضوع هم کله کله د همدې جنگ د ناخالو له لاسه سترگو ته کېږي چې په هغه کې په انسان او انسانيت نقد دی، د جنگ په لمبو کې د انسانانو د مرگ ژوبلو او بې کوريو فکرونو شاعران دې حال ته راوستي چې ان له خپله ژونده يې زړه تور دی، د ځان په موجوديت تاسف کوي او د انسانيت په نوم هم انتقاد کوي، د جلال امرخېل يو نظم به ولولو چې په اوسنيو مرگونو حالاتو او د انسان پر وحشت پکې په ډېر شاعرانه انداز منطقي نقد شوی دی او پر همدې شعر د ښاغلي بارکوال مياخېل د فېس بوک تبصره به هم را واخلم چې په وينا يې په دې نظم کې سمندر يو ډول د ضمير او وجدان د سمبول په توگه کارول شوی دی چې خپل ضمير که يو انسان له ناسمو گامونو اخيستلو را ونه گرځوي نو بيا به په ټولنه کې وحشت خپور کړي او د ټولني نظم او سکون به له خطر سره مخ شي.

سمندر زه دې ولې راواپس کړم ؟
 ما خو ځان و درسيارلی ډوبيدو ته
 ما په تا کړی له ځان نه ډير باور و
 ما وې ته به مې پرې نه ږدې ستيدو ته

سمندر زه دې ولې راواپس کړم ؟
 دې له غم او درده ډک جهان ته بيرته
 دې ناکامې ، دې گمنامې زندگۍ ته
 دې د قتل او قتال ميدان ته بيرته

سمندر زه دې ولې راواپس کړم
 بيا دې ولې کړه دنيا په ما برباده
 بيا دې ولې ځان زما په وينو سور کړ ؟
 لويشت لويشت ځمکه دې کړه ډکه له فرياده



سمندرہ ستا وتلي دي له ياده ؟
چې زه اور وم ، زه گناه وم زه آفت وم
زه هوس وم ، زه عذاب وم ، زه وحشت وم
چې نه ځمکه نه فضا وه له ما بڼاده



ما د ورور سينه خيرلې وه که نه وه ؟
زه د هر دور قابيل ومه که نه وم ؟
فريښتو ته مې هم نيت و خراب شوی
دا دنيا په ما ناولې وه که نه وه ؟



سمندرہ زه دې ولې راواپس کړم ؟
زه دې ولې په تورغره باندې تاوان کړم ؟
ستا څپو ته د کشتۍ ډوبول گران و ؟
چې دې بيرته زه اخته په رنځ د ځان کړم



سمندرہ ! سمندرہ ! زوروره !
زوروره ! د زړگي زور دې اوبه شه
شور دې مست شه چې دې نور هم ليونۍ کړي
او چېرې دې د څپو خښې پر زړه شه



چې واپس دې کړم له شوره مې په تنگ وي ؟
اوس نو گوره چې کايه دې شي غورونه
اوس نو اوره ، کړنگهار د ميزابلو
د بمونو ، اتومونو اوازونه



هغه اور چې ما په ځمکه و بل کړې
اوس يې ستا لمن ته هم لمبې رسيري
يو قيامت خو تا په خپله راواپس کړ
بل قيامت به خدايزده بيا کله جوړيږي



سمندرہ ! زه دې ولې راواپس کړم

اوس نو ته هم لکه زه راسره سوځه
تا هم ما غوندي په خپله په ځان کړي
په خپل حال دي اوس له زړه راسره سوځه

ملي شتمنيو او چاپيريال ته اوبستي زيانونه

د کابل پېغلې مې په غاړه وړې د اوبشکو امپل
د پاريس پيغلو ته غمي له بدخشانه رسي
(کاروان)

لکه په پيل کې چې مو ورته اشاره کړې وه ، له نورو وړانيو سره سره درې نيمې لسيزې
جنگ د افغانانو د نورو معنوي ميراثونو ترڅنگ ددوی اقتصادي منابع، ملي او فرهنگي
شتمني او چاپيريال هم زيانمن کړی . د بدخشان او پنجشېر دغرونو لالونه او زمرود، د کونړ
، نورستان او پکتيا چارتراش، نايابه مارغان، حيوانات او نورې داسې ملي شتمني او اثار
مو لوټ او تالان شول چې درد يې د هېڅ افغان لپاره د زغم او تحمل وړ نه دی . د هېواد
فرهنگي او ملي شتمني نه په غرونو کې په امن کې پاتې شوې او نه هم په ښارونو کې . هغه
ملي او فرهنگي شتمني چې له جنگونو څخه په ښارونو کې خوندي پاتې وه اکثره برخه
يې يا خو لوټ او تالان شوه، يا وسوځول شوه او يا هم تر بېلابېلو دردوونکو ناتارونو لاندې
راغله . څرنگه چې زموږ هېواد له فرهنگي پلوه دومره غريب او بې شتو نه و ، مگر جنگ د
اوس په شان ددې سبب شو چې ډېر څه ته مو زيان ورسېږي . شاعر چې د نورو عامو خلکو
په پرته لږ څه حساس وي نو چې په هرې يوې فرهنگي شتمني به مو د اور لمبې خورې
شوې نو د شاعرانو له زړونو به هم ورسره سمې لمبې پورته کېدې ، ښايي ښاغلي اجمل اند
همداسې کومه ناخواله ليدلي وي چې ان په خوب کې يې هم ورسره سودا ده :

خوب کې وينم چې کتار اسونه راشي
په بمونو باندې بار اسونه راشي
په ليمو کې يې تصوير د وېر ښکارېږي
پېښور ته له مزار اسونه راشي

او يا هم :

چې چا يې بوټي ، چا يې کاني چا مارغان ولوتل
زموږه ژوند هم د تالا والا سپين غر په څېر دی

او يا د ښاغلي کاروان دا بيت چې:
 مارغان دې راشي زموږ لپو کې دې ځالې وکړي
 غر مو نښتر نه لري کلی مو چپنار نه لري

که د ځوانو شاعرانو شعرونه په ځير وکتل شي داسې ټولگه به ونه مومئ چې د نښتر او چپنار وير په کې نه وي شوی. د خپريو په کډه بارولو د غرونو خلکو نه وي ژړلي او د گورگرو په ورکېدو نجونو له سوزه تپې نه وي کړې، د احسان الله الينگاري يو څو بيتونه به ولولو:

نښترې مو په زړه کې د سبتار خبرې غواړي
 کوترې پورې غره کې د چينار خبرې غواړي



د وچو ويالو کلي کې د شنو مرغانو وير دی
 وزرې په چينو کې د ابشار خبرې غواړي



خپريو کډې بار کړې له دې ښاره خخه درومي
 گورگورې اوس له مورې د بل ښار خبرې غواړي

يو بل ځوان شاعر رښتين ځلاند بيا خداى ته زارى کوي چې غرونه يې د خپريو له سيوري خالي نه کړي. دده په وينا که د همدغو بېرسرو ليونيو سيوري نه وي نو ترې مرغى به چېرته دمه کوي، د غره نه راکوزېدونکى شپون به د کومې نږدېلې ونې ډډې ته شپېلې غږوي:

خدايه شينکى لري په غره کې د خپريو سيورى
 زموږ د چم د بېرسرو لېونيو سيورى



تنکى چنار ومه زلمى نه وم لا مات يې کړمه
 راباندې راغى يو ناخاپه د مرغيو سيورى

کوم ښايست او تازگي چې زموږ غرونو ته شنو گڼو ځنگلونو، د نښترو او خپريو ونو، د گورگرو سيورو ورکړى و، له بده مرغه دې ناولي جنگ ترې هغه هم واخيست. اوس مو غرونه او ځنگلونه د مارغانو هغه شور او زور نه لري، د جنگ بدمرغو خپو او د بارودو لوگيو

يې بڼې بدلې کړي. هر کال ژمی په زرگونو لاری د پکتیا له غرونو نه باربري چې ښايي کلونه وروسته د سپېرو غونډيو په څېر پرته له خاورو او تېرو نور هېڅ هم ونه لري. تر پکتيا وړ هاخوا په کونړ او نورستان کې مو نښتر او سپېدار په ډېره بې رحمانه توگه د ټوپکوالو او قاچاقبرو له خوا اړه کېږي او کله کله خو لا ورته اور هم واچول شي چې بيا په اوونيو اوونيو د اورلمبې د دنگو دنگو غرونو په ډډو ښکاري. د هېواد د ځنگلونو په تالا کېدلو، بې رحمانه ريلسو، د غرونو د ماتېدلو او رڼو چينو د وچېدلو په تاثر مې يو وخت ځنگل ته يوه مرثيه ليکلې وه:

بس د کلي غونډې ته هم بې پردې شوې
خدای خبر چې د چا سترگې در پسې شوې
لکه پېغله دې شين شال له سره پرېوت
لکه مور دې غېر کې قتلې زمزمې شوې
ستا د ونو سترگې هم شوې نا ارامې
مخامخ يې له ابشاره کوڅې پرې شوې
چې زما تر تخيله به راتللي
مړې دې واړه سندرېزې شنې ويالې شوې



اوس چې کله ستا د زړه کوڅه کې تېر شم
په کې نه اورم خرپا د وچو پاڼو
ښکلوي مې نه اوږې خانگې د گلو
گام په گام اورم هجرت د خړو کاڼو



نه هوا کې شور ماشور وي د مرغانو
نه په لارو کې شيشنا د مست اسانو
شاوخوا ته کښهاری د پښو نه شته
هيري شوي غرنۍ له لارويانو



ها چينه چې د غره سر نه ښويدله
په بيروچو په لاجوردو به شوه تېره
هغه اوس ديو مين کب هديره ده
شنه ليمه يې له تنزرو نه شوه هېره



د مرغیو په مریو پسې گرځي
شین ځنگل اوس د لېوانو پاچاهي ده
بې احساسه سپي په خپله رمه گډ دي
چارچاپېره د دېوانو پاچاهي ده



له شنو پاڼو نه بې شنه نغمه ورکېږي
دغوټیو سرې موسکاوې ترورېږي
ځنگل مري د حادثو له اضطرابه
لکه کلی د سبا غم ته ځورېږي



د ریډۍ او د نرگسو وچکالی کې
اوس د ذهن مرغۍ کومې خوا ته یوسم
سپېدار له ژونده پرېوته ځنگل کې
د غنمو تازه وړی چاته یو سم .

بناغلي فاروق فردا هم چې د ځنگل په لمبه کېدلو او د چنارونو د جنازو په لیدلو ځورېدلی
په خپل یو ښکلي ازاد شعر کې د ځنگل د جنازې کیسه راته کوي:

دا راټول شوي لوگي
غواري زمور دکلیوالو د ځنگل جنازه چېرې یوسي؟
د تورو ورېڅو شاته
هلته چې ستوري د سپورمۍ کاله کې،
نور د ځنگل د شینکو ونو د شنو پاڼو شنه بویونه اورېدلای نشي
آسمان نو چاته غوروي لمنه؟
دا لمرلیدای شی که نه
پخپلو سپینو وړانگو،
دکومې مینې پسې ساندي بولي؟
توتکی زېری د سپرلي را کوي
خو لا په شونډو کې بې
مات شوي ندي د سکوت مهرونه.

(د سپوری مجموعه د چاپ کال ۱۳۷۰)

لنډه دا چې د جنگ له لاسه زمور د ملي شتمنیو، چاپیریال او ملي میراثونو په برخه کې

هم پر مور رنگ رنگ ناخوالي راغلي چې د ښاغلي اسمعيل يون په لاندې شعرونو کې به يې تصوير وگورو:

يو عشق مې لوبولو د سندرو په وزرونو
کوم چا رانه شهيد کړلود زغرو په وزرونو
شمه شمله لوگي شو د غره غبرې ځنې پورته
څه اور دی لگېدلی د نښترو په وزرونو
يو دېو د قاف د غره په ځنگلونو کې مېشته دی
دژوند ډولې مې وړي د سوداگرو په وزرونو
د ښار د پېغلو ځال وړي او د غاړوامېلونه
يو دوه ماران راوړي جادوگرو په وزرونو
څه لو دی د گلاب گلاب سرونو په وطن کې
يو اور خو خدايه بل کړې د لوگرو په وزرونو
پرون رمه له غره نه راغله کلي ته يوازې
څه سره وينه پرته وه د گور گورو په وزرونو.

د جنگ ناخوالي که له يوه پلوه زموږ شعريه وينو ولاړه نو له بلې خوا يې يوه گټه هم وکړه
هغه دا وه چې پښتو شعر له بې محتوايي خلاص شو، اوس د شعر لپاره ډېر مضامين
دي، زموږ کاني، زموږ غرونه، ځنگلونه هرڅه شاعر ته مضامين دي، ځکه هر يو يې دومره
گوزارونه خوړلي او چينغي چينغي دي که شاعر کلونه کلونه هم پرې شعر وليکي ليکل
کېدای شي، د ښاغلي اسمعيل يون يو بل شعر به هم ولولو چې د بې رحمه رهبرانو له
خوا زموږ د فرهنگي شتمنيو، ملي شتمنيو او غرونو د شهېدېدلو حکايت راته کوي:

د زړونو زور مو دلبرانو لوټ که
لکه وطن چې رهبرانو لوټ که
د مينې ستوری مې غاټول نه دی
ځکه زړگی مې پرې راټول نه دی
غرونه شهيد دي، دښتې بورې ناستې
ورته امېل د گلو شپول نه دی
څپې څپې دريابه غلی درومه
د ژوند ماڼو مې سندر بول نه دی
ستونۍ زېښتي د ښار د هرې پاڼې
له ميو ډک يې لا کنډول نه دی.

ښاغلي جلال امرخېل بيا فکر کوي چې زمانه ترې د رڼا راوړلو په بهانه دا هرڅه وړي،
ډيوې يې وژني او ځنگلونه يې ريبې:
زمانه ؛ په بهانه د رنگ او نور
غواړي ووژني ډيوه د رنگ او نور
په ځنگل مې اور ، په سيند گډه وبا
په اوږه مې جنازه د رنگ او نور

د ماشومانو متاثره کېدل او دښوونځيو سوځېدل

دمکتب زنگ يې مات شوی په گولو سوری سوری دی
د افغان بچو ښوونځي دی، د افغان بچو ښوونځی دی
(بابری)

ماشومان او تنکي زلميان د جنگ د خاموشه قربانيانو په توگه د افغانستان په روانه غميزه کې تر نورو وگړو زيات زيانمن شوي. د نړيوالو ارواپوهانو د تحقيقاتو له مخې هغه ماشومان چې د جنگ په چاپېريال کې لوبېږي، دجنگ نه متاثره کېږي او کله کله خو ان همدغه د جنگ تاوتریخوالی خپلو نورو هم ډولو ته هم ورلېږدوي. د ملگرو ملتونو د رپورټونو له مخې چې هر کال خپېږي، افغان ماشومان او تنکي زلميان د نړۍ تر هر بل هېواد دجنگ له امله له ډېرو ستونزو او کړاوونو سره مخ دي. د جنگ له امله راپېښ خراب اقتصادي حالت، بې کورې، له زده کړې محرومېدل او د بې کورۍ له امله په مخدره موادو روږدېدل او سختو کارونو ته ودرېدل هغه څه دي چې د ماشومانو او تنکيو زلميانو ارام ژوند يې له گواښ سره مخ کړی. ښايي پر کوم خام سرک دکوم بېوزله ماشوم حالت يې ليدلی وي چې د ښاغلي ولي محمدکنديوال د شعر چينه خوټېدلې او ويلې يې دي:

ټوله ورځ لمر ته د سرک کندو کې خاورې شيندي
د را روان کهول پېغلې خدای خبر که سپينې راشي
او يا هم د ښاغلي بختيار ساحل دا شعر چې وايي:
نوره نړۍ د ماشومانو زړونه لاس کې ساتي
زموږ واړه خو يا اوبه او يا سابه خرڅوي



د ماشومتوب دوره هغه خوږه او د مستيو ډکه دوره ده چه بايد د ښوونځي په ټولگيو او د لوبو به ميدانونو کې تيره شوی . خو له بده مرغه د افغانستان د زياترو ماشومانو ژوند په سختو گرميو او دوږو کې او يا هم په تاند عمر د پرديو په مزدورۍ کې تېرېږي. يا به اوبه خرڅوي يا به سوال کوي او يا به هم د ژوند له نورو ستونزو سره مخ وي. ددې ماشومانو ډېری هغه کسان دی چې يا يې د کور سرپرست نه شته، يا يې دکور مشر معيوب او معلول

دی او یا هم دوی یتیمان دي. په داسې حالت کې نو مجبورېږي چې یا خو پر سرکونو خاورې وشیندي، یا مزدوري وکړي، یا نورو ته د سوال لاس وغځوي او یا هم دموتېر مخې ته ولاړ وي ژاولې یا اوبه وپلوري، د ډاکټر بشیر احمد پرهر د یو غزل بیت دی چې:

ستا پېغلتوب شو بڼو ځکه جام د اوبنکو ونيو
دوبي کې تل اوبه پلوري د جلال اباد ماشومان

او یا هم د ښاغلي عزت الله ځواب د افغانستان نومي نظم دا بیتونه:

زما د ښار واړه واړه ماشومان
په لار روان خلک له پښو نه نیسي
قوماندانان په لنډکروزر کې گرځي
خو یتیمان خلک له پښو نه نیسي



سوالگر ډېر شوي دي ډوډۍ غواړي
که نه نو مرگ غواړي زیندی غواړي
مشران ډالرو باندې نه مېرېږي
خواران یوه یوه روپۍ غواړي

د رسنیو او نړیوالو تحقیقي ادارو د راپورونو له مخې په تیرو پنځه دېرش کلنو جنگونو کې د وژل شویو او معلول شویو افغانانو اکثریت ځوانان تشکیلوي چې اوس یې اولادونه د کورنیو سرپرستي پر غاړه لري. ددوی چې د جنگ د بدمرغیو له امله اجتماعي او اقتصادي ژوند تباه شوی دی له رواني پلوه مړوي، غمجن او خاموشه وي. همدغه کسان بیا د ځینو محرومیتونو له کبله دجگړې په یوه قوه بدلېږي او هغه څه تکراروي چې دوی ورسره مخ شوي دي. د جنگ په چاپیریال کې رالویېدونکي ماشومان هم چې کله د تنکي زلمیتوب مرحلې ته ورسېږي نو مجبور دي خپلو کورنیو ته د ډوډۍ پیدا کولو لپاره هر ډول ستونزو ته اوږه ورکړي، پرډیو هېوادونو ته په تنکي عمر د مزدورۍ لپاره ورشي او یا هم دجگړې په لیکو کې شامل شي.

له بله پلوه روان جنگ د اقتصادي فقر ترڅنگ د ماشومانو په مرگ، معیوبیت او معلولیت کې هم لویه ونډه لري، کله چې مور په لارو او کوڅو کې تېرېږو له داسې ماشومانو سره مخ کېږو چې د جنگونو له امله یې یا د بدن غړي له لاسه ورکړي او یا هم له رواني تکلیفونو سره مخ شوي. په تیرو پنځه دېرش کلنو جنگونو کې له هوا او ځمکې نه زموږ پر معصومو ماشومانو او لویانو اور و اورول شو او دوی یې د ژوند له خوږو نه بې برخې کړل. د نړۍ په

هېوادونو کې تر اوسه داسې پېښه نه ده ليدل شوې چې د ماشومانو دښوونځي دې سوځول شوې وي، په ډېرو هېوادونو کې څو ان ددوی شعار دی چې يو ماشوم هم بايد د زده کړې له نعمت نه محروم پاتې نه شي، خو له بده مرغه زموږ په هېواد کې هره ورځ دښوونځي يا خو سوځول کېږي او يا هم په بمونو الوځول کېږي، د ښوونځي ماشومان د نامعلومو کسانو له خوا مسمومېږي، تيزاب يې په مخونو شپندل کېږي او د زده کړې په جرم له ډول ډول نورو تکليفونو او گوانښونو سره مخ کېږي. د افغانستان روانې غميزې او د جنگ دوام ددې زمينه برابره کړه چې پر ښوونځيو او روزنيزو بنسټونو مستقيم او غير مستقيم گوزارونه وشي. د افغانستان د نورو ملي شتمنيو او ودانيو ترڅنگ ښوونځيو ته هم دومره زيانونه واپړول شول چې ان وبلای شو له هېڅ بلې برخې سره د پرتلې وړ نه دی. دلته يوه ستونزه دا هم ده چې ښوونځي عامه شتمني نه بلکې د دولت ملکيت بلل کېږي همدا يې ښايي لامل وي چې يو شمېر خلک د ښوونځيو پر ضد جگړه کوي او پر سيزنې او ږنگونې يې لاس پورې کوي. د ښوونځيو په سوځولو او ږنگولو او د ښوونځيو د زده کوونکو په ځورولو، د هغوی پر مخونو د تيزابو په شيندلو او يا هم ددوی د مسمولو تر شا ښايي يو شمېر ناوړه توطيه گر لاسونه هم موجود وي. همدا اوس هغه ښوونځي چې په کليوالي او اطرافي سيمو کې موجود دي، زيات شمېر يې يا ږنگېږي، سوځول کېږي او په ډېره بې رحمانه توگه له منځه وړل کېږي. د افغانستان د راتلونکي نسل د دښمنانو يوه موخه ښايي دا هم وي چې ښوونځي ختم کړي، ټولنه نالوستي پاتې کړي او په دې ډول د جنگ د دوام لپاره خام مواد زيات شي. دوی په دې باور دي چې نالوستي ځوانان د عقيدې تر احساساتو لاندې هر ډول قربانۍ ته حاضرېږي.

راځئ د شرر ساپي په يوه نظم کې به د ښوونځيو دسوځېدلو تصوير وگورو چې ماشوم زده کوونکی په څومره عاطفي انداز وايي چې مور جانې زه به دا لمبې په خپلو اوښکو مړې کړمه خو خپلې زده کړې ته به دوام ورکړم :

مورجانې بيايې راته و سو ښوونځي

مورجانې بيايې راته وسوښوونځي

مورجانې هرڅه لولپه پراته وو

نه مې قلم ،نه سپاره او نه چوکې ښکاریده

تښې لمبې وې هرڅه هره خواايره پراته وو

زما همزولې غريو نيولي وي ادکې مورې

دښوونځې مخې ته راغلې وې ادکې مورې

هغه تخته چې يې پرسر وه بسم الله ليکلي

نه مې پرې نوم دخپل خالق نه مې تخته پاتې وه

نه هغه تاخت وو چې به ما پکې سپپاره ايښوده
 نه مې کتاب پاتې وو نه مې سپپاره پا تې وه
 هغه ښونځی لکه دتکې سپينې واورې غونډې
 اوس ديوالونه يې ادې تورې بلا غونډې وو
 زمورپه دې بيوسه اوښکوبې اورنه مړ کيده
 هرچاژړلې مورې هرڅوک وارخطاغونډې وو
 مورجانې! دانا ځوان به څوک ووچې ښونځی يې وسو؟!
 اخ مورې! څنگه دې ليمې له اوښکودکې شولې
 تانه کتاب، تانه قلم، تانه ښونځی پا تې شوو
 ليمې مې گرانې په همدې له اوښکودکې شولې
 مورې! دهغه رب په نوم باندي قسم يادوم
 چې دې نا ځوانه مې ټولگې کې په تخته سوی دی
 نه يې کتاب نه يې قلم نه يې چوکۍ پريښي
 ښونځی يې نه دی سوی مورې دې مې زړه سوی دی
 همت مې نه با يللم مورجانې اوښکې مه څخوه
 زه به مې خپلې کتا بچې بيرته راتولې کړمه
 دغه نا ځوان به دوجدان په اور کې لولپه کړم
 زه به مې ټولې ارادې بيرته راتولې کړمه
 مورجانې! دانا ځوان زموره بېوسې نه گورې
 څومره بيوسه يو! او مور څومره همت کړدی!
 مورې! زه ايبله پښې ښونځي ته ځم الله يا دوم!
 مورې! داڅوک دی؟ دايبې څنگه بغاوت کړی دی؟!
 زه به د خپل ښونځي په توروديوالونو با ندي
 په خپلواوښکو اوپه وينو با ندي وليکمه
 خاوند ه کوردهغوروان کړي
 چې مې کتا ب ښونځی سيزي ما ژړوينه

زمور په هېواد کې دجنگ يوه بدمرغي دا هم وه چې ولس خپلې عامه شتمني خپل نه
 گني، د خپلې پولې، پتي، باغ او نورو شتمنيو په څېر ترې محافظت نه کوي. چېرته چې
 عامه شتمني وړانبري، سوځول کېږي، بم ورته ايښودل کېږي او يا هم چور او چپاول کېږي
 د کلي خلک، مشران او کشران ټول غلي ناست وي او په رڼو سترگو ورته گوري، دوی فکر
 کوي چې دا دولتي مال و که پاتې شو او که وران شو ددوی يې پرې څه. د افغانستان

دولت بايد دخلکو د عامه پوهاوي له لارې خلک په دې وپوهوي چې معارف دخلکو دی او خلک يې بايد خپل مال ووبولي، نه يوازې ښوونځي بلکې ټولې عامه شتمنۍ خپل ملکيت وگني او د خپل مال او ناموس په څېر يې ساتنه وکړي. لکه د مخه چې مو وويل د نړۍ په ډېرو هېوادونو کې دا مهال جگړې روانې دي خو داسې بېلگې به لري ولرو چې د دولت مخالفې ډلې او يا نور مخ پټي وسلوال دي هلته د سرکونو، پلونو او پلچکونو او يا نورو ډول ډول عامه شتمنيو پر وړانولو لاس پورې کړي. د رسنيو د راپورونو پر اساس افغانستان يوازېښى هېواد دی چې لاهم پلونه، سرکونه، روغتونونه او ښوونځي پکې وړانږي او سوځول کېږي. د خرابو سرکونو له امله دکليوالي سيمو ناروغان او اميدوارې ښځې کله کله ان تر روغتون نه رسېږي او په لاره کې ساه ورکوي، غله او دانه راته په وخت نه رسېږي او که رسېږي هم قيمت يې دومره زياتېږي چې د ولس ملا يې تر بار لاندې کور شي، ماشومان مو له ښوونځيو محرومېږي، پر گلايو مخونو يې تېزاب شپندل کېږي، ښوونځي يې په کنډوالو بدلېږي او ډېرې داسې نورې ناخوالې چې د ټولو عامل همدا بدمرغه جنگ دی. د ښاغلي بابرزي خبره هغه ماشومان چې مينې او نازونې ته اړتيا لري، پر سرونو لاس کښولو ته اړتيا لري ولې بايد ددې هېواد دښمنان دمينې ورکولو پر ځای هغوی پر خپلو ښوونځيو، پر خپلو کتابونو او د خپل مکتب د زنگ په ماتېدلو او په گوليو سوری سوری کولو وژړوي:

ددې شنه اسمان دلاندې خدايه بيا ولې لوگي دی
سرې لمبې ترې پورته کېږي د افغان بچو ښوونځی دی
دمکتب زنگ يې مات شوی په گوليو سوری سوری دی
دافغان بچو ښوونځی دی، د افغان بچو ښوونځی دی



ماشومان وايي سلگو کې مور ته چا نه دي خندلي
په سرو مو لاس راكاری مور هر چا يو ژپولي
څوک د اور جامو کې راشي، کتابونه رانه واخلي
بس ددې وطن کمی دی، بس ددې وطن کمی دی



د مکتب زنگ يې مات شوی په گوليو سوری سوری دی
د افغان بچو ښوونځی دی، د افغان بچو ښوونځی دی



مور به چاته دعا وکړي، مور به چاته اوبښکې توی کړي
دخپل پلار په شمله خاندي چې نا اهله بچيان لوی کړي
ناپوهي توره بلا شي، د مور غېږ د زده کړې ځای دی

هم زانگو د زده کړې ځای دی، هم زانگو د زده کړې ځای دی



د مکتب زنگ يې مات شوی په گوليو سوری سوری دی
د افغان بچو ښوونځی دی، د افغان بچو ښوونځی دی



چې مکتب کوم ځای کې نه وي هغه کور کلی بدرنگ دی
دمعارف ریا مې وژني د افغان ناپایه جنگ دی
بابرزی ورته حیران دی، په قلم مې ځوان شرمېږي
خو ټوپک ته مېړنی دی، خو ټوپک ته مېړنی دی



د مکتب زنگ يې مات شوی په گوليو سوری سوری دی
د افغان بچو ښوونځی دی، د افغان بچو ښوونځی دی

په شعر کې د ورځنیو پېښو انځورونه

دا که وي دامن يا د جنگ پیغام
نوم يې چې خبر وي سپری وډار شي
ټول وجود که بایلي نو څه باک نه وي
زړه ته چې خطر وي سپری وډار شي
(بختیار ساحل)

د ۲۰۰۱ کال د سپتمبر د ۱۱ مې نېټې تر حادثې وروسته له کومې راهیسې چې نړیوال ځواکونه افغانستان ته راغلي، په افغانستان کې روانو ناخوالو نوې بڼه ومونده، هره ورځ یوه حادثه، هره ورځ یو ځای کې بمبار، لس وژل شوي، پنځه ژوبل دي، درې ځایه چاودنې شوي، دوه ځایه ډله ییز انتحاري بریدونه شوي ... او داسې نورې ډول ډول پېښې. اوس په افغانستان کې دخلکو غوړونو کې هر درز چاودنه ښکاري، اوس که څوک دروازه هم په زوره بنده کړي نو بل به وایي هله چاودنه وشوه، که چېرته د گازو ډبه هم وچوي نو په خبرونو کې به ویل کېږي چې دیوې درنې چاودنې غږ واورېدل شو او تر هغې چې حال معلومېږي ټولې کورنۍ به په تشویش وي یوې او بلې خواته به تیلیفونونه پیل کړي، تر هغې چې اصلي خبره معلومېږي د ټولو ساه به مری. ته راغلې وي. تر ټولو مهمه لا دا چې ددې بدمرغه جنگ له لاسه اوس په روغتونونو، جوماتونو، میله ځایونو، ښارونو ودونو او او ان جرگو مرکو کې هم خلک ځان مصون نه احساسوي او په اسانه دغو ځایونو ته نه ځي. د عامو خلکو ورځنی ژوند خو یې دومره نا ارامه کړی چې خلک خپل ماشومان د سودا اخیستلو لپاره ښار ته هم نه شي بیولای، دچا چې کوچنیان په ښوونځیو کې دي هره غرمه به کورته تیلیفون کوي چې روغ رمټ کورته رسېدلي او که نه، سهار چې څوک له کوره وځي نو ټوله کورنۍ به دعاگانې کوي چې بېرته په خیر راشي او ماښام چې بېرته کورته ورسېږي د کورنۍ غړي به یې شکرونه باسي چې شکر له ښاره او له خپلې دندې روغ رمټ کورته ورسېد. زما یوه ملگري عطاالله عاصم راته کیسه کوله چې یوه ورځ د یو دفتر څنگ ته درز شوی و، د امنیت مسوولینو په وارخطایۍ چيغې کړې وې چې Safe-Room Safe Room یانې هغه خوندي خونې ته ځان ورسوی چې د امنیتي حادثاتو په وخت کې د دفتر مامورین په کې راتولېږي، د هغه په وینا څو دقیقې وروسته معلومه شوه چې د دفتر ترڅنگ

ګاونډي خپل کور جوړوو او یو دیوال یې غورځولی و. له دې ټولو خبرو نه معلومېږي چې د افغانستان خلک اوس هره ورځ دیوې پېښې په تمه وي او هر ساعت په دې تشویش کې دي چې دوی به د کومې بدې پېښې ښکار کېږي. دغو حالاتو، اندېښنو، خبرونو او د رسنیو چټک غبرګون د شاعرانو پر روحياتو او فکرونو هم تر ډېره حده غلبه کړې ده. که هره ورځ نه وي نو اوونۍ کې خو به خامخا یو شعر په ویجاړو او یا فیس بوک کې د روانو پېښو، بمبارد او یا چاودنو په اړه لیکل کېږي. که څه هم د ځینو کره کتونکو په وینا زیاتره دغه شعرونه د جنگ د لوڅ بیان او واقعیت په شکل لیکل شوي وي، لفظي او صنعتي خواوې یې کمزوري وي، خو بیا هم دلته راته د ښاغلي سیدشاه سعود یوه خبره راپادېږي چې د اردو ژبې د دوو شاعرانو په اړه یې راته کړې وه، د هغه په وینا د اردو ژبې یو مشهور شاعر میر تقی میر ته چا ویلي وو چې د لکنو شاعران ډېر په صنعتونو بوخت دي او شعر کې ډیرې لفظي او ټکنیکي ماناوې را پیدا کوي مگر تاسو ډیلي وال یی نه کاروئ. هغه ځواب ورکړی و چې د چا په کور اور ولگېږی نو هغه بیا چيغې وهي ګرامر ته یې نه ګوري او نه یې صنعتونو او ټکنیکونو ته پام وي.

ډېر ځله د روانو پېښو په اړه د شاعرانو شعرونه د پېښې تصویرونه خوندي کوي، هېڅ داسې یوه پېښه به نه وي چې شاعر یې له څنګه چوپه خوله تېر شوي وي، ان کله کله خو پېښې شاعران دومره متاثره کړي چې بیا یې د شعر هغه هنري رسالت ته هم پام نه دی کړی. د هېواد وتلی شاعر ښاغلي حاجي پیرمحمد کاروان راته ددې اثر د لیکلو پر وخت یوه خاطره وویل چې غواړم کټ مټ یې تاسو ته نقل کړم: د کندهار په پنجوايي ولسوالۍ کې یو امریکایي عسکر له خپلې هدې نیمه شپه راووت او په څو کورونو کې ننوت، پر بې ګناه ښځو او ماشومانو یې د گوليو ناتار جوړ کړ چې په نتیجه کې یې شپاړس بې ګناه افغانان شهیدان شول. سهار مې د همدې پېښې دیوه قرباني ځوان یو تصویر په فیسبوک کې ولید چې وینې او اوبښکې یې گډې وډې پر مخ روانې وې او یو لوی درد یې په سترگو کې ښکارېده. ددې تصویر په لیدلو مې ځان قابو نه کړای شو، یو شعر مې ولیکه، زه ښه پوهېږم چې هغه شعر به مې ظالم ته کنځلې وي، هنري به نه وي، مگر ما څه کړې وای، زړه مې ډېر درد وکړ او په هغه حالت کې نو ما خپلې ژړا او غوسې ته هنري رنګ نه شو ورکولای. د ښاغلي پیرمحمد کاروان په خبره کله کله شاعرانو د پېښو تر تاثیر لاندې یوازې هڅه کړې چې د جنگ له لاسه فریاد، شکایت او خپل پیغام په موزونو الفاظو نورو ته ورسوي او په دې ډول د خپل زړه براس وباسي، مگر د جنگ ناخوالو ته په لیکلو شویو شعرونو کې زیاتره داسې شعرونه هم موندل کېږي چې د دغو ورځنیو پېښو او روانو تصویرونو راڼه هنري انځورونه دي. د ورځنیو پېښو یو انځور به د شاه سعود په نظم کې وګورو:

له محرم نه ډکې لارې کوڅې
له کربلا تر مدینې تللي دي
زموږه دوه اويا کلنه ابی
راډیو ته ناسته مرثیې ته ژاړي
د ابی ویر او مرثیه د حسین
لکه سکروتو له چې گوتې وروړې
ابی مې تل په محرم کې ژاړي
خو نن یې ټول کلی په سر اخیستی
نن د حسین او د عباس ترمنځه
هغه بې وسه خلک هم یادوي
چې پېښور کې په بمونو مړه شول
علي اصغر یې هم په زړه کې پروت دی
او بریالی هم هېرولی نه شي
هغه د برکلي ماشوم بریالی
چې سر یې پروت و او تنه یې نه وه
شمر یزید او د هغه پوځونه
بي بي زینب او د هغې شهیدان
زما ابی او پېښور او عراق
زه هم لگیا يم مرثیه اورمه.

که شاه سعود راته د پېښور د چاودنو مرثیه غږوي، دلته په کابل غني هاشمي هم د شعر په هنري ژبه د یوې چاودنې انځور په فیس بوک کې خپور کړی و چې ډېر خلک یې ودرول، دا پېښه ماته د خیبر د گلونود رښېدلو هغه تصویر هم را یادوي چې څو ورځې مخکې د یوتیوب له لارې خپور شو، په تصویر کې ښودل کېږي چې د ځانمرگي په یوه پېښه کې یو دوکاندار وژل شوی، دوکاندار یو طوطي درلود چې هره ورځ به د دوکاندار له مشتریانو سره غږېده او هغوی ته به یې شپیلی وهل، خو تر حادثې وروسته چې کله دوکاندار ژوند له لاسه ورکوي طوطي دومره خپه کېږي چې نه ډوډۍ خوري او نه اوبه څښي، نه له چا سره خبرې کوي او نه شپیلی وهي، د دوکاندار یو مشتری په ویدیو کې وایي چې تر دې حادثې وروسته هر څه بدل شوي، ټول ښار خپه دی، طوطي هم خپه دی او موږ هم خپه یو. ددې پېښې د عیني شاهدانو په وینا اوس چې کله طوطي سور رنګ وویني نو په پنجره کې په ترپکو وي او تر هغې ځان وهي چې سور رنګ یې هېر شوی وي:

پرون د ښار په چوک کې
د هغو خوارو مزدورانو منځ کې
يوه چاودنه وشوه
چې د ماڼۍ د خاوندانو غږ ته
په انتظار ولاړ وو



خو شيبې وروسته ولاړم
ما د پاخه عمر مزدور وليدو
چې د سرو وينو ډنډ کې
سا يې وتلې وه راتول پروت و خو...
خپلې زړې چپلکې
په وينو سرې چپلکې
ټينگې نيولې د سينې پورې وې.

جنگ، چاودنې، ځانمرگي پيښې، بمبارد او داسې نورې پېښې چې د انسان روح او روان ته صدمه رسوي اوسمهال دومره زياتې شوي چې عام خلک څه کوي ان ژورنالېستان هم په خوب کې ځوروي. نه يوازې ژورنالېستان ترې کرکه لري، بلکې ولس زړه هم ترې دومره شين دی چې کله د ټلويزيون په پرده د تازه خبر ليکه اعلان وگوري نو زړه يې له ويرې رپېرې، چې اوس به يې کوم يو دوست او يا خپل خپلوان په پېښه کې قرباني شوی وي. په يوه ټلويزيون کې مې وليدل چې کله يو ژورنالېست د يوې پېښې د راپور ورکولو لپاره سيمې ته ورشي، گڼ مړي او زخميان وگوري نو له ډېره غمه بېهوښه شي. ښاغلی نوراچان بهير چې د شاعرۍ تر څنگ يو تکړه ژورنالېست هم دی، د همداسې يوې پېښې تصوير زموږ مخې ته ږدي. دی وينې چې تر بمباره وروسته دکلي په هر کور کې يو ټپي يا شهيد پروت وي چې دا اکثره ملکي کسان وي. د پېښو د انډېښنو له لاسه په خوب کې هم د مړو او ټپيانو په شمېر بوخت وي او سرې وينې يې سترگې آرام ته نه پرېږدي:

بېگا بيا د څو چورلکو کنهار و
بېگا بيا تورې بلاوې غږمېدلې
بېگا ډېرو ميندو سترگې ټټې نه کړې
سوې چيغې له زانگو پورته کېدلې



شين سهار و، ما لا چای غږپ کړی نه و

یوه بد خبر مې وسکونډل غوړونه
له دې خپله ژورنالېزمه مې زړه تور دی
هره ورځ وایم د مړینې اعلانونه



له څو میله مزله وروسته مې پیدا کړ
د وړو څړو غونډیو ترڅنگ کور دی
په نوم کور دی، خو جونگره ترې ښایسته ده
په خانانو کې، د یو ملنگ انځور دی



د ربتارې زېږ پټکي پېڅه یې خوله کې
بودا چاودې پښې په سره مزي گندلي
د بودی پر سر ټکری هم داسې څیرې
لکه سپیو چې وي څو ځایه دارلي



پر صوفه د یوه ځوان جنازه ایښي
ترې چاپېره تور پروني ښځې ژاري
پر سلگۍ سلگۍ وجود یې زلزله ده
ها یوه، چې لا هم خبر له خدایه غواړي



لږ ورتېر د څړېدلې پردې شاته
یو بل ځوان سېنه سوری پر تخته اېښی
آخ، ترڅنگ یې یو معصوم گلاب ماشوم هم
لکه زېږه گلغوتۍ پر تخته اېښی



د ځوان تورې ږیرې سره څاڅکي نیولي
لا هم څاڅي د ماشوم له سترگو وینې
ستا له نومه خو درنه ځمکه لږزېږي
های آفسوس د نړیوال بشریت مینې



چې په ورځ هم بلا نه شي یادولی
په هوا چې د مرغۍ له پر ویرېږي
دا دی سوځي په باروتو، خو پاچا مو

لا هم چوپه خوله، په خپل يو سر ويريرې
اي دا څه وينم! دا بله كړيلا ده
په دې بل كور كې درې نورې جنازې دي
له لسگونو وچو ستونو كړيغې خيژي
كه د سېل وېشتلو زانو قلقلې دي



پلار په خپل لاس د لك كړي توت رېښو ته
په اوبو كې وركوي د پرهر وينې
يو گېډۍ مالوچ يې لاس كې دي، خو بيا هم
ځاى ځاى ښكاري د ملا پر ټټر وينې



پر كوټه د لگېدلو گولو نښې
پكې پروت لژند ماشوم، شونډې چپچلي
د كټ سر ته يې ملا كړوپه بوډۍ ناسته
له الله سره يې ژبه تالو نښلي



بوډۍ سپين سر د خړ كټ پر بازو كېښود
په مات مات اواز يې زوى او لمسى ياد كړ
دُر دُر اوبښكې يې په گونځې مخ شوې ماتې
په پردي اور كې يې خپل نغرى ياد كړ



د لمسي په وينو سور ځان يې ورتول كړ
لاس يې رېږدي، پښې يې رېږدي شوه روانه
د صوفې تر كونج لانه وه رسېدلې
پښه نېولې بوډۍ درو كې شوه روانه
د ځوى غم، د لمسي غم خو يې لا څه چې
ځوانې نرور يې پر سېنه گولۍ خوړلي
په خپل لاس جوړ كړى شال پرې غوړېدلې
ترې چاپېره ښځې پندې دي د كلي



ځور شو، هلې ها ماشومه ترېنه واخلى!
د ماشومې سپينه خوله په وينو سره شوه

له بېگا راهیسې یې تی رودلی نه دی
په پرهر پرهر سپنه د مور خوره شوه



دا په داسې یوه کور د غم کېسه ده
چې د ژوند حال یې بدتر دی له سوالگرو
ژوند یې هم دا دی په سرو بارودو واخېست
د خنځیر په غوښو مستو بلواگرو



چې چاپېر وي ترې، یو متر دیوالونه
څو کوټې یې نه کړکۍ لري، نه ورونه
چې د تنې ډېوه گۍ رڼا ته ناست وي
آیا شته دلته بمونه ربالونه؟!



ناست یم، لولم د باگرام په اعلامیه کې
د مشهورو ترهگرو خطابونه
هم د سترگو حال او سرو وینو کې لت پت
د سور خولو او تور سرو تصویرونه



د ملک داسې ژورنالېزم دي اور واخلي
چې خبرونه وي، د مړینې اعلانونه

د ښاغلي بهیر د یو بل همزولي شاعر او ژورنالیست جعفر هاند په یو نظم کې هم همدا
وېره وینو، که ښاغلی بهیر راته پر کلیو او بانډو، غرونو او ځنگلونو د ړندو بمباریو کیسه
کوي، ښاغلی هاند بیا د یو ځانمرگي برید پېښې ته د شعر رنګ ورکړی:

لا مې د تېر ځانمرگي برید کیسه په ذهن کې وه
لا مې په وینو کې لت پت انسانان هېر نه وو
لا مې د تېرو بمباریو کیسه هېره نه وه
لا مې هغه ټوکر ټوکر ماشومان هېر نه وو



لا مې په غور کې د چاودنې اواز هاغسې و
لا مې په خوب کې په مرمیو سوري مړي لیدل
لا مې په غور کې د روغتون د امبولانس غږ و

لا مې په خوب کې د انسان پرې شوي غړي ليدل
چې نن بيا درز وشو نن بيا يوه چاودنه وشوه
چې نن مو بيا ښار کې تگر د غم خور اور شو خدايه
چې نن مو بيا بلا کورونو کې ماتم جوړ شو
چې نن مو بيا ښار کې خبر د غم خپور شو خدايه



نن به نو بيا کابل نړۍ کې بس د سر خبر وي
شل وژل شوي، ځېنې ورک دي او نور گڼ زخميان دي
بيا به د ښار ميندې وپښته او گريوانونه شلوي
بيا خو په برید کې وژل شوي بې گناه ملکيان دي



نن به نو بيا په راډيو کې زما راپور خپرېږي
زه به بيا ټولو هېوادوالو ته ماتم خپروم
د وژل شوو ژوبل شوو ټول ارقام به وایم
زه به نن بيا هسې خبر، تصوير د غم خپروم



بيا به نو ډېرې شپې په وېښه تېرومه خدايه
بيا به نو ډېرې شپې خوبونه له ما ورک وي هسې
بيا به تر ډېره د خپل ښار دا وير او درد ژاړمه
بيا به تر ډېره ما نه خپل دردونه هېر وي هسې



زه ژورنالست يم همدغه زما کار او ژوند دی
بس چې چاودنه وي انسان مري زما کار ډېر وي
بس هسې خدای راته د ژوند په نوم يو څه راکړي
کنه دا ژوند خو په الله دلته په نشت شمېر وي

د ښاغلي اجمل اند په يو نظم [خبرونه] کې هم همداسې درد ليدل کېږي، چې د جگړو
ناخالو ان ژورنالستان هم له خپله کاره زړه تورن کړې دي، دوی فکر کوي چې خپل ولس
ته هره ورځ د خبرونو په نامه د درد او غم کيسه کوي، د شهيدانو او زخميانو مرثيه ورته وايي
او بالاخره د خلکو روح او روان نا ارمه کوي:

هر ورځ چې زه سهار له کوره و ځم

د کابل کوچې وي دورې او گردونه
په هر گام کې حادثې راپورته کېږي
واړه ښار وي خبرونه ، خبرونه
حیران پاتې سړکونه او واټونه
په هر گام د دنگو غاړو تیندکونه
مانیجن ، غمجن ، غمجن یې سهارونه
ستړي ، ستړي او بې خونده ماښامونه



لمر لوتلې وي له ټول ښاره رنگونه
بېلې لارې ، بېل فکرونه ، بېل سرونه
له پېکیو نه لویدلې سره گلونه
تار په تار پراته کوچو کې وربلونه



هر ورځ وي په دې ښار کې باد رالوتی
هره ورځ له دنگو نجونو لویټې وړي
هر ورځ ښار کې یو څو بدرانگه گرځي
ځنځیرو کې قامتونه اوشملې وړي



هره ورځ په پورې غره کې جنگ روان وي
هر سهار په کې پرېوزي قامتونه
هر ماښام کې تالا کېږي وربلونه
هر ورځ له غره نه نوې خبرونه



هر ورځ چې د خپل کارځای ته رسېږم
د کار میز مې سر تر پایه خبرونه
تېلفون کې د وژنو پیغامونه
کمپیوټر کې مې له ورايه خبرونه



هره پاڼه کې تازه ، تازه چاودنې
هره پاڼه کې اعدام سر غوڅونې
هره کرښه کې وژنې تښتونې
هر یو توری زورونې ، لوتونې



هر ورځ چې زه سهار له کور وځم
د کابل کوچې وي دورې او گردونه
په هر گام کې مې لوټېږي ښايستونه
واړه ښار وي خبرونه ، خبرونه



هر ساعت را رسېدلي خبرونه
هر ساعت همدا ترينگلي خبرونه
هره ورځ همدا مېنلي خبرونه
چې په اور وي سوزېدلي خبرونه

يو بل شاعر ارمان هم له همدې غمه سرگردانه دی، د هغه په وينا مور يې ورته وايي چې ښار ته مه ځه د خلکو سترگې درپسې دي خدای مه کړه په ځان مرگي پېښې برابر نه شي. په افغانستان کې اوسمهال يو شی معمول شوی هغه دا چې د امنيتي ارگانونو له خوا ځينو موسساتو او نورو، لوړ پوړو ادارو او يا هم ځينو سياسي کسانو ته کله کله احوال ورسېږي چې ښار ته ځانمرگي ننوتې، يا نور چاودېدونکي توکي ننوتې، دا خبر بيا په يوه نه يوه طريقه رسنږي او د رسنيو له لارې عامو خلکو ته هم ته ورسېږي، د ځينو هېواد دوسته خلکو په وينا اوسمهال د رسنيو ډېروالي هم ولس له ستونزو سره مخ کړې، په افغانستان کې دېرش، پنځه دېرش ټلويزيونيونه، تر سلو پورته راډيو گانې او همدومره ورځپاڼې ټول د خبرونو د خپرولو په وخت کې يوه خوله نه وي، يو چينل به يو څه وايي او بل به بل څه، بله دا چې وخت نا وخته به داسې دردوونکي تصويرونه خپروي چې د انسان زړه له ژوند توره کړي. هغه ميندې چې په کورونو کې ټلويزيوني او راډيوگانو نه ښار ته د ځانمرگو د داخلېدو او يا نورو چاودنو يا عملياتو د ترسره کولو وړاندوينې واورې نو بيا دخپلو اولادونو له غمه خوب او ارام نه لري، دحادثاتو بوی يې هره لحظه پر دماغو لگېږي او هر يو د خپلو خواخوږو د مړينې او ټپي کېدنې انتظار باسي. په دې ميندو کې لږ داسې وي چې خپل کور ته د خپلو اولادونو روغ ستنېدل احساسوي. ځينې ځينې خو بيا خپلو اولادونو ته وايي چې:

ډېرې سترگې درپسې دي ښار ته مه ځه
د ځانمرگو اوازې دي ښار ته مه ځه

دغه د ځانمرگو اوازو او پېښو ډېرې ميندې له اندېښنو سره مخ کړې دي، ډېرې وخت خو

لا مور چې کله ښار ته څو خپلو میندو ته د پېښو په اړه دروغ هم وایو، سبب یې دا وي چې ددوی نازک زړونه د حالاتو دا غمونه ونه خوري، د هجرت الله اختیار په یوه ازاد نظم کې لولو چې د مورجانې زړه یې له همداسې اندېښنو نه ډک دی، کله چې دی له ښاره کور ته ځي نو د مور اولني پوښتنه همدا وي چې ښار کې خیریت و؟ کله چې دی ورته د یوه با امنه او خوشحاله ښار تصویر ورکوي نو مور یې لاسونه گړپوان ته یوسي، اسمان ته سترگې پورته کړي او شکرونه وباسي، مگر هغه غریبه په دې خبره نه وي چې په ښار کې نن بیا قیامت تېر شوي وي، راځي دا شعر به ولولو:

زه مې اکثر مور ته درواغ وایمه!
زه چې ماښام ماښام کاله ته ستون شم
مور مې یو شکر خدای ته وباسي او ښکل مې کړي په دواړو مخو
وايي: په خیر خو راغلي؟
زه ورته وایمه چې هو مورجانې
هر یو ماښام رانه د ښار د حال پوښتنه کوي
وايي: په ښار کې خو خیریت و؟ زویه!
زه ورته موسک شم، ورته وایمه چې خیر خیرت و
مور مې په دې هم د خدای شکر وکړي، شکر وکړي
خو،
زما خفه زړه خپلو دروغو باندې سخت خوشحال شي.
زه وایم مور ته مې د ښار غمونه ولې راوړم؟
زه مې مورجانې د راډیو او ټلويزيون مخې ته
شوي ځانمرگي نه خبره نه کړم.
د هغه بم په اړه هم ورته څه ونه وایم
هغه سراج العمارت بڼې کې چې ونيول شو
د کندهار د پنجاويي د قتل عام له پېښې
زما مور نه خبرېږي
شکر دی، مور کور کې راډیو او ټلويزون نه لرو
زه کور کې نه ویم چې ځانمرگي ښار کې
ونيول شول
او یا چې نن په انګور باغ کې وه چاودنه شوې
دومره کسان مړه ول او دومره زخمیان شوي په کې
زه مې اکثر مور ته درواغ وایمه

څکه مورجانہ مې په زړه باندې نازکه ده، وپرېرې پر ما
هغه که ښار کې له چاودنو او وژنو نه خبره شوله
نو،

بیا به ما کله د مرگونو دې لوی ښار ته پرېرې.

بیا به ما کله وظیفې ته پرېرې، کار ته پرېرې.

ښاغلي ومان نیازې بیا په خپل یوه ازاد نظم کې مخامخ د ځانمرګي نوم نه اخلي، دده په نظم کې دهغه واکتوب وینو چې شاعر پرې لومړی دحادثې په وخت کې او بیا تر جنگه وروسته پېښ شوی، دی په ډېر هنري انداز د دې سیمې دواړه شکلونه زموږ مخې ته ږدي، دده په دې شعري تابلو کې لیدل کېږي چې تر یوې حادثې وروسته د مرغیو او پاختکو جنازې ته هم څوک نه حاضرېږي، کټ مټ یې په هنري انداز زموږ د ټولني یو واقعیت وړاندې کړی چې په ځینو کلیو او بانډو کې د جنگ لوري د جنگ د قربانیانو جنازې ته هم کله څوک نه پرېرې، یوه خبره چې دلته یې یادونه اړینه بولم هغه دا چې د خیال عنصر به هنري اثار له غیر هنري نه بېلوي مگر د جنگ د واقعیتونو هنري کولو ته تجربې ډېرې اړینې دي چې مور د ښاغلي ومان په شعر کې یوه تجربه وینو چې د خیال په زور شعر شوې، ښاغلی ومان د حادثې په ورځ تابلو نه باسي بلکې تر حادثې وروسته پر هغه پېښې فکر کوي، همغه صحنه په ذهن کې مجسموي او بیا یې د خپل شعر په زور تلپاتې کوي. په ټولو هغو هېوادونو کې چې جنگ یې شاته پرېښی، هغه کیسې یا شعرونه چې تر جنگه وروسته لیکل شوي دي تر هغو کیسو او شعرونو تلپاتې وي چې د جنگ په حالت کې لیکل شوې وي، د ښاغلي ومان د تجربو د انتقال همداسې یوه بېلګه به وگورو چې له هنري ټکنیکونو هم برخمنه ده :

د دېوال له پرېرونو وینې څاڅي

تور بخونه دروازه ټپه ږنده ده

څڅېدلې یې خرمن، خره جامه ده

چا لیکلي پرې له پاسه کلیمه ده

خو زما یاده، هغه ورځ

هغه ټکنده غرمه ده

چې مرغیو او پاختکو

جنازه د شهیدانو

د ویرزلي واکتوب ونه کړه

او هېڅ ژبه دوی له ویرې

د سبا خیرات ونه کړه

زما یاده هغه ورځ ده
چې تعفن ددغې سیمې
پر برېښدو اندامونو
وو یواځي
مخ په قبله باندې ولاړ
پر جنازه باندې ولاړ.

د ښاغلي علم گل سحر په یو شعر کې هم لولو چې دخپل یوه ملگري د لیک په ځواب کې زړه د شعر په ژبه تشوي او د خپل چاپیریال یو دردوونکي تصویر وړاندې کوي. په دې شعر کې لیدل کېږي چې شاعر د ډېرو غمونو حکایت کوي خو بیا هم وایي چې دا کم دي زه حیران یم چې اول کوم غم درته وژاړم، د ښوونځي د سوزولو کیسه درته اول وکړم، که پر واده د بمبارد، د ځان وژنې د پېښې حال اول درکړم او که د بې گناه ملکي کسانو پر کور د شپښو عملیاتو او په هغه کې د ښځو او ماشومانو د مرگ ژوبلې:

غمونه زښته ډېر دي
اول نو کوم یو درته ووايمه
وطن مې اور کې سوځي
زړونو کې کرکې شنې دي
اوه، هغه دی بیا یې مکتب وسوځاوه
زموږه خپلو خلکو
وايي مکتب کې درس د کفر وايي
اه هغه دی بیا تورې چورلکې راغلې
هغه دی بیا له کلي دود پورته شو
بیا په واده باندې بمبارد شوی دی
بیا یوه ناوې د واده جامو کې گور ته درومي
وايي چې بیا ځانمرگی برید شوی دی
یو بهرنی ټپي دی
زموږ پنځه ویشته شهیدان شول په کې
خلکو له سره شروع کړی جنگ د خپل ځان پر ضد
زموږه خلکو بیا تصمیم نیولی
چې تر هغو د یوه بل خبره هېڅ وانه وري
څو یې لندن او واشنگټن دواړه نیولي نه وي

مرگ هره ورځ ماته په مخه راځي
 غمونه زښته ډېر دي
 زه به نو کوم يو درته ووايمه
 خو زه هم ورته يوازې نه يم
 مور اراده د ژوند کولو لرو
 مور زړه کې مينه لرو
 مور غواړو وکرو په زړو کې مينه
 موره له خپل وطنه کرکې باسو.

د روانو حالاتو انځورگر شاعر نذير احمد نذير يو له هغو کسانو څخه دی چې همدې ورځينو ستونزو او ناخوالو ته يې لسگونه شعرونه ليکلي، ډله ييز قبر، قوماندان، د پنځو شپو ماشوم زړه له درز چاودلې او يو شمېر ډېر نور شعرونه لري چې د ټولو راوړل به ممکن نه وي دی. له ده نه مې يوه ورځ په فيسبوک کې وپوښتل چې ولې مو شعرونه ټول ناخوالې دي، ښاغلي نذير ډېر پر ځای ځواب راکړ، د هغه په قول هغه شاعر چې عمر يې له يوه داسې بدبخته جنگ سره برابر وي، په ژوند کې يې خوشحاله ورځ نه وي ليدلې نو هغه پرته له دې غمجنو پېښو نور څه لري چې شعر يې کړي. د هغه په قول د ډله ييز قبر د پيدا کولو يو خبر مې په رسنيو کې وليد، ورسره سم مې په ذهن کې هغه انسانان سترگو ته ودرېدل چې لاس تړلي د خپل مرگ په انتظار ولاړ وو. د هغوی ماشومان او مېرمنې مې سترگو ته ودرېدلې چې څنگه به تر اوسه هم د خپل ورک شوي خاوند او پلار لاره څاري، هره ورځ به يې کوچني ماشومان په دې تمه وي چې پلار به يې له دندې يا ښاره بېرته راستنېږي او د لوبو شيان او خوراكي توکي به يې په لاس کې نيولي وي، خو خبر نه دي چې هغه بدمرغه انسانان په ډېر بې رحمانه ډول ژوندي په خاورو کې ښخ شوي دي. ښاغلي نذير په خپل يوه شعر [گل عالمه] کې خپل ولس ته تر بمبارده وروسته د يوې کورنۍ تصوير مخې ته ږدي، د کورنۍ د ماشومانو د مور چيغې کټ مټ هماغسې را اخلي ته به وايې همدا اوس حادثه تېره شوې ده. د پنځو شپو ماشوم زړه له درز چاودلې شعر به يې ولولو چې په څومره رومانتيک انداز کېسه د ماشومانو نجونو له لوبو او نانځکو نه پيل کوي، د ماشومانو هلکانو د لوبو يو تصوير راته وړاندې کوي بيا نو ورو ورو د همدې ماشومانو شهيد بدلېدلو او د کلي د مېرمنو د زړه اوازونه راته په شعر کې انځوروي:

خو ماشومې نجونې بوختې دي په لوبو
 د نانځکو ودول دی او خوښې ده
 ساندي نه پيژنی مړې په کې نه شته

د خداوو اورېدل دي او خوښي ده



لږ ترې لږې خو تنکی هلکان بوخت دي
د باچا او د غله لوبه پیل شوې
جنگ روان دی، خو د خلکو وژل نه شته
د رښتینو له خوا سوبه پیل شوې



یوه مور لگیا ده تی په خوله کې ورکړي
نوی زېږی ماشوم درد پسې اخیستی
روغتون نشته، مور یی هم ده بې سواده
بې سترغلي کسی گرد پسې اخیستی



یو خو وري دی شوخ ماشوم دي ایله کړي
بغ او بوغ دی، دی له مېرو نه تاوېږي
د خاورېني کلا مخ ته دوه سپي غاږي
ملنگ خیر غواړي خو نه اورېدل کېږي



د اتلسو کلونو ښکلې پیغله
د نیا سر کې وهي گوتې، زړه یې تنگ شو
تیر کال دغه شپې بمبار وو شهید کړی
چې وریاد ورته همزولی ((گل ملنگ)) شو



یوه بله مور د ځوانې نرور تر څنگه
ده روانه چې د زوی بیرغ یې زور دی
کال پوره شو شین بیرغ به پرې درېږي
دا بیرغ چې چا د زړه په وینو جوړ دی



کلی ټول له نارینه وو خالي شوی
څوک یې جنگ ته تللي څوک یې مساپر دي
لنډه دا چې ډېر یې مړه دي او نور ډېر یې
دي بدمرغه چې په دې کلی کې ستر دي



دادي بيا د الوتكو غږ راټيټ شو
 دا دي بيا د بم اواز په ځمكه خور شو
 دا دي بيا له خاورين كلي دوږې خيژي
 دادي بيا د چا په مېنه كې بل اور شو



د سپېرو جنډو نانځكې سپېرې نه شوې
 رنگينه شوې د انسان په وينو سرې شوې
 يوه مور د زوى پاشلي غږې غواړي
 دادي بيا د وى او اخ الله نارې شوې



د پنځو شپو ماشوم زړه له درز چاودلى
 د پنځو شپو زچه مور چرې خوړلي
 د پنځو شپو مياشت ښكارېږي ماډيگر شو
 پنځو غړو د هر كور چرې خوړلي



نړيوال ځواكونه ځمكې ته راټيټ شول
 دادي اوس نو كور په كور باندې خواره شول
 مړه واړه دي، ږيرور وړپكې نشته
 يوه سرتيري ته يې خپل واړه په زړه شول



اونۍ وروسته دادي كور ته روانيږي
 ځان سره وايې بيا نه راځم قسم دى
 روغ ماشوم وي، خو زموږ له وېرې ومري
 ما په ضد د ترورېست اېښى قدم دى.

يو شمېر شعر پوهان په دې باور دي چې روانو حالاتو كه له يوه پلوه پر شعر دا اغېزه كړې چې د شعر ژبه يې عاطفي كړې او يوازې د درد د بيان وسيله يې گرځولې نو له بله پلوه يې شعر له بې مضمونۍ نه هم ژغورلى، په يو شمېر پخوانيو شعرونو كې وينو چې د پسرلي يادونه فقط يوه بهار په وي، د مرگ او ژوند خبرې يوازې د لذت اخيستلو او يا له مرگ څخه د وېرې په خاطر شعر كېږي، خو اوسني شعرونه د پسرلي تشه داسې يادونه نه كوي چې پسرلى راغى، باغونه، شننه شول، غرونو راغونو گلونه وټوكول. دلته اوس پسرلى

د ژوند رښتیني تصویرونه له ځانه سره راوړي. د سعید زابلي په یو غزل کې پسرلی له یوه نوي مضمون سره راته معرفي کېږي چې دا ډول مضمون په پخواني شعر کې نه لرو. دی د پسرلي په یادولو د افغانستان د روانو حالاتو یو ډېر ښه تصویر د تاریخ حافظې ته سپاري، وایي:

مور ته سپرلي تازه جنگونه راوړي
په دې توپیر راته بهار معلوم دی

او یا :

چې موسم بې د جنگونو پیلامه وي
دې وطن کې پسرلی هم بې ایمان دی

د لرې پښتونخوا د وتلي نقاد او شاعر ښاغلي فیصل فاران پام هم پر اوسني پښتو شعر د جنگ تاثیراتو ته اوښتی، ده د ښاغلي سعید زابلي د شعري ټولگې ” ستورو ته ناست یم له سبتاره سره “ سریزه کې دغه ډول غزلونو ته بیانیه غزل ویلی او په وینا یې دا ډول شعرونه د نن وخت المیه د شعور له غېږې نه د شعر جولی ته سپاري چې دا جوهر په پخوانیو شعرونو کې یا نه لیدل کېږي او یا خو کم دی. په پورتنی بیت کې مور ته د سپرلي له راتگ سره د تازه جنگونو کیسه کېږي، دا ځکه چې پسرلی هوا ښه وی، غرونو کې واورې ویلې کېږي، له گاونډیو هېوادونو نه د جنگیالیو د تگ راتگ کار اسانه شي او د جنگ دواړه لوري په یوه او بل نامه خپل عملیات اعلانوي. دلته نو شاعر د موسمونو د بدن پېښه هم له جنگ سره تړي او په هنري ډول د خپل ولس د بدمرغیو له حاله مو خبروي. د ښاغلي زابلي په شعرونو کې نور هم داسې مواد شته چې د ورځیني ژوند پېښې او انځورونه په کې لیدلی شو، دی په یو ځای ډېره نوې خبره کوي:

دا زنده گي به زنده گي وشمېرو
چې شي ماښام نو خپل سړي وشمېرو
چې بې بمباره تر خپل کوره راشي
دغه واده به بیا ښادي وشمېرو
سعیده وروسته له چاودنې څخه
تشي خولی، خپلی، کالي وشمېرو.

د رحمان بابا په وینا په غزل کې خو یو بیت وي انتخاب- تر دې وړاندې ما فکر کاوه چې غزل د مضامینو د تنوع له مخې یو نیم بیت د جنگ د ناخوالو په اړه ولري مگر د

ډېرو شاعرانو په شعرونو کې مې وليدل چې د غزل محتوا يې ټوله همدا جنگ او د جنگ بدمرغۍ دي، ښايي له همدې پوښتنې سره به چېرته مخ شوی وي چې ښاغلي زابلي په يو غزل کې ويلې:

سعیده تا هم له دې خپل ماحوله رنگ اخیستی
خه عجیبه ده مرگ او ژوند دې په شعرو کې ښکاري

د جنگ د روانو غميزو یوه بله لویه ناخواله دا وه چې زموږ ځینې دیني او کلتوري ارزښتونه یې هم زیانمن کړل، په جوماتونو کې چاودنې، په پگړیو کې د بمونو اېښودل، د شپې د خلکو کورونو ته ننوتل، سر پرې کول، په اور د ژونديو انسانانو سوځول، په بمبار کې د ټول کلي په ډله بیزه توگه وژل دا ټول هغه څه دي چې د افغانستان په پخواني تاریخ کې بېساري دي، شاعر چې په ټولنه کې ژوند کوي دداسې خبرو په اور بدو یې روحيات متاثره کېږي، نو مجبور دی چې د خپل ولس د پوهاوي په خاطر د گل او بلبل پر ځای یا د خال او رنجو پر ځای دې موضوع ته لومړیتوب ورکړي او ووايي:

بیا د درنې چاودنې غږ له سپین جوماته راغی
خدایه قرآن دی پانې پانې په مینار څرېږي

او یا هم د جلال خپلواک دا بیتونه:
نه توپ نه تیارې شته او نه زغرې په جومات کې
باداره بیا نو څه کوي لښکرې په جومات کې
دا کونډې یتیمانې دا زموږ د پښتنو دي
هر چېرته چې قطار وینې سوالگرې په جومات کې
اې خدایه داسې وخت د ورورولۍ به کله راشي؟
چې یو ځای وي (پیکې) او (رېنجرې) په جومات کې
چې دا زموږ ولس وي او دا یو تر بل وژل وي
جلاله په خدای واڼه ورې سندرې په جومات کې

د جنگونو یوه بله بدمرغي دا وه چې کور، کلی، حجره، جومات یو هم په امن کې پاتې نه شول او په یوه کې هم انسانان ځان مصون نه احساسوي، داسې پتې خېرې پیدا شوي چې په جومات کې بمونه ږدي، په حجره کې ځانمرگی کوي، په کلی او کور ډزې کوي، په خوږ او پتې کې نامعلومه کسان راوځي او بې گناه انسانان وژني، دا ټول هغه دي چې زموږ ولس ورسره مخ دی او ددوی په شعر کې هم ځان ښيي. د وژنو او وېرونو دا لړۍ یوازې په بره پښتونخوا کې نه ده روانه بلکې لره پښتونخوا یې هم په خپله غېږه کې نغاړلې ده،

د عثمان علي عثمان په يو غزل کې به وگورو چې په لره پښتونخوا کې د خپلو حجرو او جوماتونو څه ډول تصوير مو مخې ته ږدي:

زما د کور کلي جومات او د حجرو قاتله
پټ مخ څرگند به دې شي په د پښتنو قاتله
ستا د بارودو د لوگو نه لاندې لمر نه وتو
دا ځل گرمۍ کې هېڅ پوی نه شوم په گرمو قاتله
زما توی شوې وینه هم چاته بدل نه پرېږدي
ستا توري مړ کړم خو ستا تورې زنگ وهو قاتله
دا خو زما د پښتون شکل نه دی بل بل څه دی
هغه خو نه دی داسې تا چې څنگ ښودو قاتله
زما او ستا ترمنځ تضاد و خو بس دومره قدرې
تا اوړو قاتله ما به مړ کوو قاتله
په شین سپرلي کې بنگر یوالې زموږ چم ته راځي
په شین سپرلي کې شي هغه د شنو بنگرو قاتله

د عثمان علی عثمان په څېر یو بل دردېدلی شاعر ممتاز اورکزی هم د خپل کلي او جومات په وړاندو ویر کوي، په بمونو د زیارتونو د الوزولو کیسه راته کوي، په خپل ښار کې د وینو د فوارو تصویرونه راښيي او چیغې وهي چې نور مې سترگې د جنگ د ناخوالو له لیدلو سترې شوي دي، اخر تر څو به وي هره خوا جنگ جنگ، دی په خپل شعر کې د ډیورنډ د کرښې دواړو غاړو ته راپېښې شوې ټولې هغه پېښې شاعرانه کوي چې د جنگ د پدیدې نه زېږېدلې دي، لکه د گل غونډې ماشومانو په سینه کې د بمونو ټومبل، د جرگو د مشرانو وژل، د انسانانو د مریو پرې کېدل او زندۍ کېدل، په ډله ییز ډول د بې گناه ځوانانو وژل کېدل او لسگونه نورې داسې واقعې په موزونو الفاظو د شعر په جامه کې نغاړي او خپلو مخاطبینو ته یې وړاندې کوي:

د وینو فوارې دي هرخوا جنگ جنگ دی
زمونږ زړونه آرې دي هر خوا جنگ جنگ دی
پردي خلک راغلي دي خپلوان را څخه وژني
تور سرې او سپین ږيري او ځوانان را څخه وژني
جرگې به راته څوک کوي مشران راڅخه وژني
د گل په سینه بم ترې کمکیان را څخه وژني

نادودې مسخرې دي هرخواجنگ جنگ جنگ دی
 زمونږ زړونه ارې دي هر خوا جنگ جنگ جنگ دی
 دا څوک دي په بمونو يې تباہ کړل زيارتونه ؟
 بابا عبدالرحمان له پښتنو نه کړي سوالونه
 څوک شته چې د توپک والا نه ونيسي لاسونه ؟
 محفوظ نه دي ، د خاورو لاندې هم زمونږ هډونه
 د چا په اشارې دي هره خواجنگ جنگ جنگ دی
 زمونږ زړونه ارې دي هره خوا جنگ جنگ جنگ دی
 يو خوا توره لونگی او بل خوا سپينه شان ماڼۍ ده
 په مينځ کې يې راگېره دا زمونږه دنياگی ده
 چې تاو رانه چاپېره د زنجير هره کړۍ ده
 دنيا چاوی نښايسته ده ، د بارودو يوه ډبرۍ ده
 په شونډو مو نعرې دي هرخواجنگ جنگ جنگ دی
 زمونږ زړونه ارې دي هر خوا جنگ جنگ جنگ دی
 دا څه ظلم يې وليده عالم راته ژړيږي
 زما په لاس کې گوره دا قلم راته ژړيږي
 هر گل راته ژړيږي او شبنم راته ژړيږي
 زما غم يې چې وليدلو غم راته ژړيږي
 مری دي ، غرغړې دي هرخواجنگ جنگ جنگ دی
 زمونږ زړونه ارې دي هر خوا جنگ جنگ جنگ دی
 چې نن زمونږه داسې دی سبا به وي لا څنگه ؟
 تور تم کې رالوی شوي يو ر نا به وي لا څنگه ؟
 طالب به وي لا څنگه او ملا به وي لا څنگه ؟
 اشنا ! بلا دي واخلمه بلا به وي لا څنگه
 هم دغه څو څهرې دي هر خوا جنگ جنگ جنگ دی
 زمونږ زړونه ارې دي هر خوا جنگ جنگ جنگ دی
 تور څمه تانه پورې او راپورې دي جنگونه
 پردو راته سوغات کې نن راوړي دي مرگونه
 له څېرمې ليوني يو رانه هيردي خپل نومونه
 توپير نه شو کولی ، کوم ازغي دي کوم گلونه
 نسکورې منارې دي هرخوا جنگ جنگ جنگ دی
 زمونږ زړونه ارې دي هر خوا جنگ جنگ جنگ دی

په شعر کې جنگي اصطلاحات

د زرگي بم مي ستا د سترگو په ريموټ تړلی
يو سترگک ووهه زما د شهادت لپاره
(محمدعلیم بسمل)

افغانستان په تېرو پنځه دېرشو کلونو کې د بحرانونو او پېښو ځمکه وه، له سر نه تر پېښو دا خاوره په گوليو، چاودنو او ټپونو کې پټه وه. نړيوالو په کې ډول ډول وسلې د تش لاسه ولس پر ضد استعمال کړې او د وسلو ديوه لابر توار په توگه يې ددې وطن له کليو او ښارونو نه کار واخيسته. دا چې ددغو جنگي وسايلو او وسيلو نومونه او يادونه هره ورځ په ولس کې کېږي، نو پښتو شعر ته يې هم لاره پيدا کړې. په ډېرو اوسنيو پښتو شعرونو کې د ځانمرگي، ريموټ کنټرول بم، بې پيلوټه الوتکو، ټانگونو، راکټ، کلاشنکوف، کلاکوف، توپ، پسرلني عملياتو، نظامي توپانونو او غورځنگونو، د بدر عملياتو او نورو ډېرو وسايلو، عملياتو او نظامي تجهيزاتو نومونه وینو، خو هغه څه چې په نظمونو او غزلو کې ډېر يادېږي هغه ځانمرگي، استشهادي، انتحاري بريدونه دي. لامل به يې ښايي دا وي چې دغه حملې ډېرې وپروونکي دي، په دې وروستيو کې د ډله ييزو ځانمرگو حملو پېښو د افغانستان د خلکو ذهن ته ټکان ورکړ، شاعران او ليکوال يې دومره متاثره کړل چې په ليکنو او شعرونو کې يې دې وسايلو ته پوره پام واوښت:

هر يو توری د غزل زما خپل زړه خوري
زه ځانمرگی يم خپل زرگي ته بم ږدم

(غني هاشمي)

د ښاغلي پيرمحمد کاروان [چنار خبرې کوي] مجموعه يو له هغو شعري ټولگو څخه ده چې دجنگ د ناخوالو ډول ډول هنري انځورونه په کې ليدلی شو، د چنار خبرې کوي او ورپسې د ښاپېرۍ د ورغوي شعرونه زياتره دجنگ موضوعاتو ته ځانگړي شوي، پر هېواد او هېوادوالو د راپېښو حادثو او بدمرغيو په دې انځورگريو کې کله کله ښاغلي کاروان دومره ژور تللی چې د شعر زياته برخه يې د همدغو جنگي وسايلو او تجهيزاتو نومونو احاطه کړې،

په لاندې شعر کې به وگورو چې د څومره جنگي وسايلو نومونه يې شعر ته ور ننوتې او ده څومره شاعرانه کړې دي:

زموږ ژوند لکه نجلۍ زموږ د کلي
چې د جنگ په ورځ پيدا شي
او د جنگ په شپه شي پېغله
د بنايست په ايینه کې
اول موسکه شي، بيا کټ کټ په خدا شي
چې نلۍ يې شي رډرومه
دسل ډزې ماشينگنې
سلايي يې ماته ستن د کلاکوف شي
د خنجر په څوکه خال پر زنه کېږدي
له ناچاودي بم نه وباسي
نري نري تارونه
په کې وپيې مری او مرغلرې
په ځونډيو کې يې پټې کړې هندارې
ترينه جوړ کا اميلونه او هارونه

په پورتنې شعر کې موږ د څو جنگي وسايلو نومونه لکه سل ډزې ماشينگنې، کله کوف او ناچاودی بم نومونه وينو چې ښاغلي کاروان شاعرانه کړي او د خپل ولس د ژوند ښه تفسير يې کړی. ښايي ځينو لوستونکو به ليدلي وي، چې زموږ پر کليو دومره بمونه اوږدې چې وروسته بيا خلکو لويو مرميو له پوچکو او سرگلولو نه د خپلو بامبوټيو او برنډو په ښکلي کولو کې کار اخيستی. لکه څنگه چې د ښاغلي کاروان په شعر کې ليدل کېږي ښايي ډېرې داسې نجونې وې چې د مرميو له پوچکو نه يې ځانته رنډرومې جوړې کړې وي او نارنجک بمونه خو ما په خپلو سترگو ليدلي چې خلک يې اوس د نسوارو د دبلي په توگه استعمالوي. د ښاغلي پيرمحمد کاروان دې شعر راته په شلمې بېړۍ کې د افغانستان د يوه کلي او د هغه کلي د ولس انځور وړاندې کړی دی. د هېواد دوتلي کيسه ليکوال ښاغلي سعدالدين شپون په شعرونو کې هم دافغانستان د دوه دوه نيمو لسيزو پيښې او تراژيدۍ وينو او په ځانگړي ډول هغه اصطلاحات او نومونه چې د روسانو له يرغل سره يو ځای افغانستان ته راغلي دي، د ښاغلي شپون په شعرونو کې بيا له نورو شاعرانو سره لږ څه توپير شته هغه دا چې دی د جنگ له ناخوالو شکايت ته هم حماسي شکل ورکوي. د ښاغلي پيرمحمد کاروان په وينا: د ښکلايوه معنی هم د هر څه په ځای او مناسبه کارونه ده. د شپون د شاعرۍ د تخيل کمال په دې کې دی چې حماسه په تغزل کې نغاړي او د

هنر يوه ښکلې تابلو ترې جوړېږي، لاندې بېلگه وگورئ چې د شوبلو (ټانگونو) نوم په شعر کې څنگه او په څه شاعرانه انداز خوندي کوي:

ستا دسترگو شوبلې راغلې
د زړه کلي وړانوي
کړې وروځي نرې ملا دې
پښتانه روسانوي

يا دا بيتونه:

نيمه شپه کې راغله تورې سترگې سره لاسونه
تورې غوړې ځڼې لکه سوي درموندونه



تيک يې په تياره کې پرکيده لکه برېښنا
شرنگ يې د بنگړيو لکه کړچنده ټانکونه

په پورته شعر کې وينو چې موضوعاتو، کلماتو او د جنګي وسايلو نومونو ته څومره مناسبه زمينه سازي شوې ده. ډېر شډل کلمات او تصويرونه په داسې ځای کې راوړل شوي چې ښکلي ښکاري. د غورو ځڼو لپاره سوي درموندونه که له يوې خوا نادره تشبيه ده، نو له بلې خوا د جنګ هغه شېبې انځوروي چې د انسانانو تر څنګ فصلونه او درموندونه همد جگړې آژدها تر ستوني تيرول. ټانکونه ظاهراً څومره ويروونکي، وړانوونکي او غير شاعرانه ښکاري خو دا چې دېنگړو د شرنگ ملگري شوي دي، همدا کړچنده ټانکونه ښه لگيږي او لوستونکي د تغزل تر څنګد جنګ له ژوبلو او لولپه شېبو نه هم بې خبره نه پاتې کېږي.

په تېرو لسو کلونو کې بيا په شعر کې د ټانگونو او شوبلو خبرې نه کېږي، ځکه د جنګ ښې او شکل توپير موندلی دی، اوس که کوم ځانگړي عمليات نه وي، نو د ټانگونو کتارونه چې پخوا به خلکو ورته قوه وبله نه ليدل کېږي، هغسې درځن درځن الوتکې هم په اسمان نه ښکاري، اوس که بمبار هم کېږي نو د بې پيلوټه او «بی ۵۲» په وسيله کېږي. ددې دور په شعر کې ناڅاپي او چريکې حملې دي، حادثې دي، ځانمرگې دي، د سرونو پرېکول دي، د ژوندي انسانانو او ښارونو سوځول دي، د شپې عمليات، ډله بيز بريدونه او داسې نور... د ښاغلي جيلاني جلان يو ازاد نظم به ولولو چې په اوسني وخت کې د افغانستان ديوه ښار يو دردوونکی تصوير مو مخې ته ودروي.

د ښار هېنداره کې مو اوږې تصویرونه عجیبه عجیبه
 د شپې تصویر په لمبو زیر د ورځې سور په وینو
 او د ښار ځمکه توره سوې کنډوله کنډوله
 پکې غبار د ویرې، وهم او وحشت تاویرې
 د ښار وگړي ته وا مړي له قبرو راوتي
 الوتی رنگ، سپیره مخونه
 او د ډار تبه د هرچا په وجود ښخه ده
 ته وا چې خدای پرې خوره کړې د قیامت ورځ ده



د ښار هېنداره کې مو اوږې تصویرونه عجیبه عجیبه
 هلته دښار په یوه لوی واټ کې تصویر د یوې چاودنې ښکاري
 د واټ په گردو دیوالونو ښخې
 ددغه ښار د انسانانو غوښې
 دنارینه وو، ښځینه وو او معصومو ماشومانو غوښې
 او هرې خواته چې ته مخ اړوې
 درد، ویر او سلگۍ وریږي
 دښار محیط باندې د سره قتل ړلۍ وریږي



د ښار هېنداره کې مو اوږې تصویرونه عجیبه عجیبه
 کله نه کله پکې یو نیم تت تصویر د ژوندانه د ښکلاگانو راشي
 خو هغه دومره تت وي

چې ان د زړه په سترگو هم نه ښکاري
 لکه د یوې شیبې خوب راشي په شیبه کې لار شي



د ښار هېنداره کې مو اوږې تصویرونه عجیبه عجیبه
 خو یو مغرور تصویر، شانداره تصویر
 ددې هېندارې پر مخ ډیر د هغه چا راځي چې
 دانسانانو د سرونو په غونډۍ ولاړ دی
 اوس یې هم توره لاس کې سره نیولې
 د خپل وحشت دخپل بدرنگ هوس په زور
 ددغه ښار دانسانانو وینې
 لکه روا شراب په سر اړوي

د ښار هېنداره کې مو اوږې تصویرونه عجیبه عجیبه
ټول تصویرونه د غمیزو، بدمرغیو د دردنو پکې
ټول تصویرونه یو پیغام ورکوي
د ناهیلۍ په اړو خړ پیغام د ښار لپاره.

نه پوهېږم چا راته دا خبره کړې وه چې د جنګ د بدمرغیو په اړه ویل شویو شعرونو کې یوازې پیغام او د پېښې گزارش لېږدول کېږي، دغه شعرونه یوازې محتوا ته پاملرنه کوي او د ژبې ټکنیکونه، جوړښت او شعریت ته دومره پاملرنه نه کېږي. مگر د ښاغلي جیلاني جلان پورتنی شعر او د ځینو نورو شاعرانو شعرونه ښيي چې یوازې د پیغام لېږدولو او د پېښې د گزارش ورکولو ادعا سمه نه ده. د جیلاني جلان په شعر کې تصویرونه، کلبواله ژبه، پیغام او استعارې ټول هغه څه دي چې د یو ښه شعرتول لازم مواد پوره کوي او شعریت یې په ازبات رسوي. دغه شعر خپلو مخاطبینو ته دا ثابتوي چې د جنګ سببونه په وارخطایۍ نه دي بیان شوي، په شعر کې شعار نه شته چې تور او سپین سره بېل کړي یوازې هغه دردونه او دردوونکي تصویرونه دي چې هره ورځ ورسره افغان ولس مخ کېږي. ددغسې هنري شعرونو په لیدو کله کله خو ماته دا فکر پیدا شي چې ادبیات به مو که خیر وي تر جنګه وروسته وده وکړي، ځکه زما د معلوماتو له مخې د نړۍ یو شمېر لوړ آثار تر جنګونو وروسته لیکل شوي دي. اوس چې په فیس بوک او ویبپاڼو کې کوم شعرونه لیدل کېږي په زیاترو کې د جنګ موضوعات په ډېره هنري توګه شاعرانه شوې وي، له دې کاره داسې پایله هم اخیستل کېدای شي چې جنګ که زموږ ژوند ګډ وډ کړی دی، نو له بلې خوا یې پښتو شعر له بې موضوعۍ نه راویستلی، شاعر چې هره خوا مخ اړوي له یوې پېښې او حادثې سره مخ کېږي او که چېرته په خپل هنر برلاسی وي نو بیا کولای شي همدې پېښو ته هنري رنگ ورکړي او ټولنې ته یې وړاندې کړي. د مجید قرار دوه بیتونه به ولولو چې مینه او غمیزه یې سره غاړه غړۍ کړې ده، که یوه خوا راته په کنایې ژبه د خپل جانان د ښایست زور رانیسي نو له بلې خوا خپله مینه هم هغه انتحاري کس ته ورته بولي چې په یوه ځل بټنې کیګاړلو خپل ټول ژوند تماموي:

دخپلې مینې مې جانان ته اظهار نه و کړی
اوس په دې پوی شومه چې دا مې ښه کار نه و کړی
زه څه خبر وم چې په تا پسې کتل څه مانا
که زه خبر وای ما به دا انتحار نه و کړی

(مجید قرار)

لکه دمخه چې مې یادونه وکړه د انتحار او ځانمرګو موضوع په اوسنیو شعرونو کې تر

نورو مسایلو زیات لیدل کېږي، ښایي لامل یې دا وي چې یا خو له ځانمرگو خلک سخت وپربدلي او یا هم دغه کار ورته یو نوی کار ښکاري او ددوی په افکارو او تخیلاتو یې هم تاثیر کړی. په غزلو کې داسې ډېر بیتونه لیدلي شو چې د ځانمرگو تصویرونه د تاریخ په حافظه کې خوندي کوي او په شعر کې د نویو اصطلاحاتو له پلوه نوې زیاتونې کېږي. لاندې بیتونه ولولئ:

غیردگلبدنوخوشره انتحار دی
څنگه به نوروغ له انتحاره سرې راشی



د دې ولس لاس خدای خبرکومې بلا ختلی؟
څوک یې ځانمرگي کې مری، څوک یې دمبارنذرانه

(ارشاد رغاند)



ډېرې سترگې درپسې دي ښار ته مه ځه
دځانمرگو اوازي دي ښار ته مه ځه

(بسم الله ارمان)



راشه لږ مې زړه تر خپل انکاره وروسته وگوره
حال ددغه ښار تر انتحاره وروسته وگوره

(شمسزی)



دا هم د ځانمرگي اراده غواړي
عشق په هره لار خطر کرلی دی

(مصطفی سالک)

په پورته بیتونو کې مو ولیدل چې په ارادي او غیر ارادي ډول د شاعرانو په بیتونو کې ځانمرگی یاد شوی او په یوه نه یو ډول له یو څه سره تشبیه کې راوستل شوی، اوس که شاعران تشبیهاتو او استعارو ته هم مخ اړوي، نو کله کله به په کې همدا د جنگي وسیلو او وسایلو نومونه اخیستل کېږي، د صفی الله باران په یوه لنډکي ازاد شعر کې به ولولو چې د جانان جدایي د ټوپک له مرمی سره تشبیه کوي، خپلې مینې ته وایي دټوپک د مرمی په خبر تېز او لرې لارې، دومره لرې چې بېرته راتگ دې ممکن نه دی:

گلې دا څه دي وکړل!!!؟

مانه په سهوه دومره لرې لاړې
لکه مرمی چې په یوه ماشه رانښکلو باندې
له ټوپک لاړه شي بیا نه رادرومي.

دمحمدالله کمال دا بیتونه وگورئ چې څومره جنګ ځپلي دي، د جنګ ناخوالو یې
ذهن دومره اغېزمن کړی او په سترگو یې داسې توره تیاره راغلې چې اوس توره بلبله هم
هوا کې ورته الوتکه ښکاري او بیا د هغې له لیدو سره سلگونه ویرې او اندېښنې یې زړه
کې پیدا کېږي:

څه بې پروا او څه زړه توري چې له ناز ښکارېږي
د کلي ښکلي نن په بل ډول انداز ښکارېږي



کوم جادوگر مې خدای خبر په سترگو څه کړي دي
توره بلبله هم هوا کې راته جاز ښکارېږي

دا یو منل شوی اصل دی چې د شاعر پر ذهن د چاپیریال تاوده او ساړه اغېز لري، د
افغانستان د ځوان نسل شاعري په جنګي حالاتو کې وده کړې ده، د جنګ پېښې، د
حالاتو تصویرونو او بیا ډېره مهمه خبره داده چې دی ویني قاتل او مقتول یې دواړه خپل
دي، دواړه دیوې کلیمې وروڼه دي، ددواړو عقیده یوه ده، دواړه ځان په حقه گڼي خو د
پردیو له خوا له یو بله ناخبر ساتل شوي دي،

که لر غورځیږي که بر غورځیږي
بم مو د زړونو په سر غورځیږي

سوله په شعر کې

مودې مودې ويده وې په ټيپي ټيپي مړوند
را ويښ شه اوس د شنو بنگريو شرنګه ځوانيمرګه
(شرر ساپي)

سوله لوی نعمت او الهي امر دی، چې په شتون کې يې د انسانانو عزت، سوکالي او ارامي خوندي وي. د اسلام مبارک دين چې ټول بشریت ته د سولې او ښو اخلاقو لارښوونه کوي، تل يې خپلو پيروانو ته امر کړی چې خپلې سياسي او ټولنيزې غوښتنې په يوه داسې چوکاټ کې مطرح کړي چې ټولنيز نظام گډوډ نه شي او د انسانانو ترمنځ ستونزې را ولاړې نه کړي. د اسلام د مقدس دين د ارشاداتو فلسفه داده چې انسانان بايد په يوه ارامه او سوکاله ټولنه کې ژوند وکړي ځکه سوله د يوې ټولنې تر ټولو مهم او لوی ضرورت دی.

د افغانستان په خپلې ټولنې چې د جگړو له لاسه يې څو کاله پرله پسې وړانې، د اباديو تباهي او د انسانانو بېسارې مرګ ژوبلې ليدلي تر ټولو زيات سولې او ټيکاو ته اړتيا لري. زموږ د وطن او وطنوالو غوندي نورو نړيوالو هم د جنگونو ناتار ليدلی دی، پر هغوی هم جنگ ځمکه سره تې. گرځولې وه او فريادونو يې د اسمان تر شنې گومبزي لاندې زړه غوڅوونکې ازانگې کړې دي، خو يو شى چې زموږ د هېواد له حالاتو سره توپير لري هغه داده هر کله چې دې جنگ ځپلو ملتونو له خپلې اوږې نه د جگړې دروند بار غورځولی نو امن ته ورغاړې وتي دي. هغه تېروتنې يې جوړې کړې چې د جنگ په شېبو کې ترې شوې وې، دخپلو هېوادونو وړانې ويجاړې يې يوه په بله پسې داسې ابادې کړې چې د وړانې نښه هم په کې پاتې نه شوه، دوی په نيمه گيډه خو په پياوړي هوډ سختو کارونو ته ملاوې وټړلې، پياوړی هوډ او اخلاص هغه د چا خبره تور کمز کې لاره باسي او د غرونو د رحمتونو اوبه تر وچو لليمو رسوي، د نړۍ ډېرو جنگ ځپلو ملتونو دا هونبڼياري کړې چې له خپلو تېروتنو يې عبرت اخيستی، ځانونه او ذهنونه يې جوړ کړي او له نوي سره د ژوند په ډگر کې په پښو ودرېدلي دي چې زموږ اسيايي هېواد جاپان يې ژوندی مثال دی.

زموږ د هېواد خلک مسلمانان دي او اسلام مسلمانانو ته حکم کوي چې په خپلو منځونو

کې اخوت او ورورگلوۍ کې ژوند وکړي. په پښتو اوسنیو شعرونو کې هغه څه چې په دې وروستیو کې زیات لیدلی شو هغه دسولې او سوکالی غوښتنه ده. پښتنو شاعرانو درک کړي چې د افغانستان خلک په تېرو پنځه دېرشو کلونو کې ډېر دردونه او کړاوونه ولیدل او ددې کړاوونو لامل همدا و چې یو او بل مو نه شول زغملی. همدا اوس هم په هېواد کې وسلوالې جگړې روانې دي، د وسلو د ډېروالي او د ډول ډول جنګي وسلو او وسایلو په استعمالولو هره ورځ لسګونه بې گناه وګړي شهیدانېږي، چې دا ولس نور دداسې ناخوالو د زغملو تاب نه لري. په اوسنیو شعرونو کې له هېواد سره مینه تر ټولو سیاسي پولو پراخه ده، ګډ دین او ګډ رنځ هغه مشترک توکي دي چې دځوانو شاعرانو په شعرونو کې سر رابنکاره کوي. زیاتره اوسني پښتو شعرونه که وڅېړل شي نو درې سرچینې به لري: مینه، نفسیات او د هېواد ناخوالې. د پښتنو شاعرانو له نظره سوله یوازې د ددو متخاصمو ډلو له خوا د جگړې بندیز ته نه وايي، بلکې په پښتو شعر کې له سولې نه لوی او پراخ مفهوم اخیستل کېږي چې د انسانانو له فردي اخلاقو را نیولې تر ټولنیزو او سیاسي چلندونو ټول په ځان کې رانغاړي. ددې شعرونو په مصداق سوله یانې په ژوند کې د فردي او ټولنیز ژوند اصلي رنګ او یوې مطلقې آرامۍ او سوکالی ته رسېدل.

شاعر نازک زړه او حساس ذهن لري، په وړه خبره ډېر ځورېږي او په ډېره وړه خبره به خوشحاله شي، همدا یې لامل دی چې د دردېدلو په وخت زموږ د ولس ډېر دردونه، غمونه او غوښتنې تر ټولو زیات د شاعرانو په کلام کې محسوسېږي، خو همدغه شاعران چې بیا کله د سولې یوه خړپکه وګوري دومره ورته خوشحاله وي چې خپل ولس ته ژر ژر د خوشحالی زېږی ورکوي. په پښتو شعرونو کې سلګونه داسې مثالونه لرو چې شاعرانو په کې سوله غوښتي، له جنګه سترېا او کرکه یې څرګنده کړې او پر ښکېلو خواو او نړیوالو بې غږ کړی چې دې ولس ته نور سکون په کار دی، آرامي او سوکالي ورته په کار دی. شاعر د یوه سوله غوښتونکي موجود په توګه هره خبره سولې او سوکالی ته تاووي، دی که د غنمو وړی یادوي، که د شبنم څاڅکي یادوي، که د ماشوم مخې ته پروت کتاب یادوي او که په پسرلي کې غوږېدلې گلونه دا ټول هغه څه دي چې دده سوله دوستی ذهن یې د ټول انسانیت لپاره غواړي. همدا یې لامل دی چې کله کله په تورو تیارو کې هم ګلالي خیالونه ویني له ځان سره وایي چې سوله راتلونکې ده، بالاخره به د سولې او سوکالی دښمنان په خپلو کړنو پښیمانه شي او د هېواد د ناخوالو په لیدلو به ددوی په سترگو پښیمانی ښکاره شي، دجنګ پر ځای به په خپلو سترگو کې دمیینه ناکو نظرونو جنګونه راوړي د جنګي اسونو پر شا به یې د سولې جنډه رپېږي، ښاغلی کاروان وايي:

جنګ به یې وژلی وي د سترگو جنګ به راوړي
 ګوړې به جنګي اسان د سولې رنګ به راوړي

د شرر ساپي په زړه کې چې بيا کله د سولې هيلې غوړېدلې او د سولې کوم څرک ورته چېرته په وطن کې ښکاره شوی نو له خوشحالی او شوخی يې د يار په لېچو کې پر ویدو غمجنو بنگرو غږ کړی چې:

مودې مودې ویده وې په تپي تپي مړوند
را وینې شه اوس د شنو بنگرېو شرنګه ځوانيمرګه

که خپلو کلاسیکو ادبیاتو ته وګورو، کلونه کلونه دمخه هم شاعرانو شعر د سولې او دوستۍ د یوه پیغام وړونکي په توګه کارولی، دوی تل هڅه کړې غوره ارزښتونه لکه عدل، احسان، مینه، دوستي او نور په ټولنه کې ژوندي کړي، دوی په خپلو شعرونو کې پاچاهان او واکمنان عدل او انصاف ته بلل او په خپلو ښکلیو او عاطفي شعرونو يې د دوی په زړه کې د مینې او محبت بخرو ته پوکۍ ورکاوه. د اوسنیو ځوانو شاعرانو په ځانګړي ډول هغوی چې له جنگ سره یو ځای مزل کوي زیاتره شعرونو کې سوله غوښتل کېږي، له واکمنو څخه غواړي چې نور دې د توري پر ځای دپوهې رڼا په لاس کې ونیسي او د هېواد په ګوټ ګوټ کې دې دا رڼا خوره کړي. د احسان الله درمل په لاندې غزل کې به وګورو چې یو شاعر څنګه د سولې د راتلو په هیله شپې او ورځې سبا کوي، د هېواد د ټولو وګړو په څېر دده لویه هیله هم همدا ده چې افغانان په خپل کور کې په امن کې ورځې شپې تېرې کړي، دوی وايي لوږه، تنده هر څه زغملی شي خو نور د خپلو وروڼو د وینو وپالې نه شي لیدلی، دی سولې ته شکایت کوي او وايي چې مور لکه پرځه دا څو کاله پر اغزو درته شپې تېرې کړې، زړونه مو ستا د راتلو لپاره د انتظار په لمبو ولاړ وو، ډېر وځنډېدلې اوس يې نو وخت دی چې د گلاب غونډې مخ راواړوې، ځکه چې له ماشومتوبه ان د ځوانۍ تر مرحلې مور ستا په تمه پر اغزو شپې تېرې کړې دي. احسان الله درمل په تورو جنګي سترګو کې هم سپینه سوله غواړي او وايي چې د انقلاب غونډې دې په کې په ناڅاپي ډول را پیدا شي چې زړونه مو ارامه او خلک مو سوکاله شي:

مونږه لکه پرځې درته شپې پر اغزو تېرې کړې
اوس خو مخ ظالمې! د گلاب غونډې راواړوه



زړونه ستا راتلو ته پر لمبو د انتظار ولاړ
خدای دې پر دې للمو د سیلاب غونډې راواړوه



خدايه سپينه سوله خو په تورو جنگي سترگو کښي
لږه د سپېڅلي انقلاب غوندي راواړوه

د ډېرو ځوانو شاعرانو د شعرونو له محتوا نه ښکاري چې د افغانستان خلکو که څه هم
د خپل تاريخ ډېره موده په جنگ کې تېره کړې، مگر نور نو له جنگه سترې دي، نور نو
غواړي خپلو اولادونو ته د ټوپک پر ځای قلم ورکړي. ددوي په نظر د جنگونو زغري دا څو
کاله کېږي چې په ځوانانو باندې ويشل کېږي، ځوانان به د جنگ په جامو پوښل کېږي،
مگر ترڅنگ يې د امن غوندي نازکې پېغلې د خپل سرتور سر د پټولو لپاره ټيکري نه لري.
شاه سعود وايي:

جنگونو زغري په ځوانانو باندې و وېشلي
د امن پېغلې راته ووېل چې ځادر نه لرم

دوی وايي په اور کې زيات وسوځېدو، پرون او نن خو مو کورونه و نړېدل، نو خدايه پاکه
د سباني نسل لپاره خو مو کورته امن راوله:
په اور کې وسوځېدم خدايه! له تا امن غواړم
نن که مي ونړېږي کور خو سبا امن غواړم

د نن په ډېرو شعرونو کې لولو چې شاعر نه غواړي دنيا په وينو کې غرق بړق شي، گلونه
او گلغوټي په باغونو کې ورژېږي، د بېوزلو خلکو ډوډۍ به وينو ککړه شي، د سهار ورمه
قتله شي، د چا په کور وير او ماتم وگوري او د ژوند ښکلا بدرنگه شي. د نن د شاعر زړه په
جنگ کې سترې کېږي نو ځکه خو چينې وهي چې خدايه د امن پرېښتې راولېږه، د امن
کوټرې راولېږه، داسې کوټرې چې په وزرونو پورې يې لمبې نه وي، د سمیع الله ترون دا
شعر ولولئ:

د رباب غېږه کې يو ترنگ دې جنگ نه لري تښتي
د ټپو شور د بنگرو شرنګ دې جنگ نه لري تښتي



خدايه د امن پرېښتې دي رانه ټولې تاو کړه
دا کابلی زړه مې نور تنګ دی جنگ نه لري تښتي



خه سپين خو نه دی چې سرې وينې يې په مخ ښکاره شي
جانان د رنگه غنمرنگه دی جنگ نه لرې تښتي



يو لاروی د چم گاونډه پټ په غلا تېرېږي
ددوی په کلي کې خو جنگ دی جنگ نه لرې تښتي



په پېښور کې يې تسل نه شي له آتکه اوږي
لايې په غوړ د راکټ کړنگ دی جنگ نه لرې تښتي



جانانه مه جنگوه سترگې چې ازار يې نه کړې
تړون د خدای ساده ملنگ دی جنگ نه لرې تښتي

د هېواد يوه بله شاعره نبيله غزل بيا خپلو خلکو ته يادونه کوي هر قوم چې د سولې پر
ځای جنگ ته مخه کړې ده نو له خپله ژونده يې خوند نه دی اخیستی. د سولې په اړه د
ټولو شاعرانو گډ نظر دی او ټول خپلو خلکو ته وايي چې وينې شئ، جنگ د اوسني عصر
ښېگڼه نه بلکې بدگڼه ده، د پردیو په اشاره لگېدل او ورونو کې ستاسې د اولادونو ارامي او
سوکالي هم نه شي ډاډمن کېدای، تاسې به د نړۍ مليونران شئ، بلدينگونه او ودانۍ به
ابادۍ کړی، خو تر هغې چې مو د خپل ولس په زړونو کې د سولې راوستلو له لارې ځان
ته ځای نه وي پيدا کړی، ستاسې دا ټوله شتمني به درته بلا شي، د نبيله غزل شعر به
ولولو چې نارينه و ته پېغور ورکوی چې ستا د تورو خرپا څه کومه زما په مخ کې دې هغه
پخوانی مهربانه رنگ نه شته:

چې په سوله د چا جنگ دی بدل شوی
گوره وخت يې هم په ځنگ دی بدل شوی



د باروتود لوگو له تنفسه
د کابل د حورو رنگ دی بدل شوي



درپسې به د زېږي په رنځ اخته شم
داغ د زړه مې نور په زنگ دی بدل شوی



د شپيلۍ غږ د شپې نه اورم په خوب کې
که زیارت نه جوړ ملنگ دی بدل شوي

زورور شوې چې په زوره دیدن غواړې؟
که انداز دې د قلنگ دی بدل شوي؟



ته به څه کوي د تورو په خرپا کې؟
چې زما مخ کې دې رنگ دی بدل شوي

سمیرا کوچۍ چې د خپل ولس ناخوالې او بدې ورځې ویني نو پاک خښتن ته په ډېره
مینه فریاد کوي چې د تخلیقونو خاونده دنړۍ ډېر هېوادونه دې آرامه پیدا کړي خو
افغان ولس دی چې له کلونو کلونو د جنگ په اور کې سوځي. د اغلې سمیرا کوچۍ
په دې شعر کې د یوې پښتنې د خولې سوچه خبرې او د ژوند رانه تصویرونه لیدل
کېږي، دا هغه څه انځوروي چې د جنگ په دوران کې یې په خپلو سترگو لیدلي، دخپل
چاپیرچل تصویرونه یو یو یادوي او خدای پاک ته زاری کوي چې خدایه پاکه ستا د
تخلیق یوه حصه ته گورې چې له ډېرې مودې نا آرامه ده، نارینه یې جنگ ځپلي، تورسرو
یې د ژوند ټولې خوړلنۍ له لاسه ورکړي ایا ته ددې تورسرو زاری او فریادونه اورې او که
نه:

د تخلیقونو ستر واکمن خاونده
ټول کاینات دي پر آرامه اوسي
ستا د تخلیق یوه حصه ده مگر
چې پر دې سیمه نا آرامه اوسي



نارینه نشته ټوله جنگ ته تللي
ستا د تور سرو سوال قبلېږي کنه؟
چې د شاهین له پنجو ځان وباسي
د دې کوټرو سوال قبلېږي کنه؟



د یوه وران کاله په وره کې ولاړ
بنکلی ماشوم واړه سوالونه لري
غواړي دعا ستا په طرف ولېږي
مگر نه لپي نه لاسونه لري



يوه درنه يوه سپېڅلې پېغله
راځي په اوښكو يې لمانځنه كوي
د يوه ځوان په پښو كې ځان غورځوي
د تللي ورور ورنه پوښتنه كوي



چې غوړېدلې نه وي ورژېري
پر گل غوټې دي زړه خوړېري كنه؟
بیرته چې باسې يې په سره ډولې كې
پر ناوکی دي زړه خوړېري كنه؟



د شا زلمو خونې خو وسوځېدې
كور مو سوځېري بورجل اور اخیستی
اوس مو د لېچو بنگرې شرنګ نه لري
پاس پر تندي مو اوربل اور اخیستی



پر سر يې تور دېوان ولاړ مصلح
زموږ د امام په تن زخمونه لگي
دا ستا په كور كې امن پاته نه شو
پر منارو يې راكټونه لگي



نو ای د سترو قدرتو خاونده
و موږ ته سوله راکړه سوله راکړه
چې مو سجدې په كې كافرې نه وي
نوی ژوندون له نوي روله راکړه



نارینه نشته ټوله جنگ ته تللي
ستا د تور سرو سوال قبلېري كنه؟
چې د شاهين له پنچو ځان وباسي
د دې كوترو سوال قبلېري كنه؟

ځوان شاعر عبدالرحيم هلال بيا د ملالی کلي ته راشه تر عنوان لاندې سولې ته زاری کوي چې موږ درد لرو خوا اوس د ډېر درد له لاسه ان د فرياد ويستلو چل هم رانه هېر شوی دی، خبرې لرو، جرگه او جرگه مار لرو خو د جرگې مارو د راټولو اراده په چا کې نه شته.

د سولې کوترې ته وایي چې په خپلو معصومو وزرونو کې سوله راوړه او زموږ تنده پرې ماته کړه، د سولې په تمه په دې لیکل شوي شعر کې خپل ولس ته ډېر هغه انځورونه وړاندې کوي چې د انسان په زړه کې عاطفه راویښولی شي، د جومات شهید کېدل، د رود ټیټې کېدل، په رود کې د مړوندونو راتلل او ډېر هغه نور تصویرونه چې افغان ځوان نسل یې ډېرې بېلگې په تېرو کلونو کې لیدلي، دی خپل ولس هم چلینج کوي چې موږ اوس بریتور زلمي او شمله ور سپینږيري لرو خو له بده مرغه له ټولو نه د جرگو او مرکو چل هېر دی او حیران دي چې څه وکړي:

هله ژرښه ملالی کلي ته راشه
ته په خپل معصوم وزر کې اوبه راوړه
سندرمارې توتکۍ کلي ته راشه



احساس راوړه دټپوژبه رازده کړه
دردموشته خومورسندرې هېرې کړي
شملة ورزلمي مولاس ترزنه ناست دي
جرگې شته خومورخبرې هېرې کړي



رود ټیټې دي پکې وینې په خپودي
دځوانانو اندامونه اوبو راوړل
دگودر ټوله صحراپه وینوسره شوه
له بنگړو ډک مړوندونه اوبوراوړل



ملالی دکلي غبرگي سترگې تاته
ته اودی خودیوبل له زړونوجوړواست
ملالی یوځل له توروخاوړوپاڅه
له باتورونگیالیو ورونیوجوړواست



سپین جومات مودباروتولوگوتورکړ
ځوناترسوموښایسته امام شهیدکړ
چې به موږه اقتدایسې کوله
خدای ناترسوموهغه امام شهید کړ

د سپين ږيرو بې دې خولي پلستر کړې
دخوانو بې په تبغ غاړې پرې کړې
ستا همزولي بې په سپيودي دارلي
په زانگوکې ماشومان بې دي وژلي



ملالی راشه لږ ژر راپښه وکړه
زرغونه شه احمدخان درسره راوړه
بياموکلي سرولمبويه سراخيستی
يا نازو شه ميرويس خان درسره راوړه

ددې برخې په پای کې به د نصرت الهام د سولې په نامه شعر را اخلو چې د هر افغان
د زړه ترجماني کوي، دی وايي هر افغان سوله غواړي خو هغسې سوله نه چې يو شمېر
ادارې او اشخاص بې تش په نامه چيغې وهي، افغانان له زړه نه د سولې تېري دي، له
جنگه سترې دي او لوی ارمان بې همدغه دی چې کله خپل هېواد ارامه او سوکاله
وگوري.

له جنگه سترې افغان سوله غواړي
همدا بې زړه کې ارمان سوله غواړي
زمونږ په کلي کې جنگونه زيات شي
چې په نړۍ کې انسان سوله غواړي
لا بې قلم چرته ليدلی نه دی
تنکي تنکي ماشومان سوله غواړي
دلته د سولې بيرغ تل پورته دی
کوي به جنگ په ميدان سوله غواړي
هغه کافر دی، هغه هم ووژنی!
هغه چې کوم مسلمان سوله غواړي
د اقتصاد په سر به دي همه
ورسره خواکې جهان سوله غواړي
کله به امن شي مېلمه زمونږه
کله به دلته اسمان سوله غواړي
الهامه اوس به بې منې او کنه
د مينې جنگ دی جانان سوله غواړي

پایله

د اوسنیو شعرونو له محتوا نه دا پایله اخیستلای شو چې ولس نور له جنگ نه سترې دی. د وچو ویارونو پر ځای او د پلار او نېکه د تورو او فتحو پر ځای باید ورته د مینې او عاطفې زده کړه ورکړل شي. دوی باید وپوهول شي چې نور له جهالت او ناپوهۍ سره د جهاد او جنگ ضرورت دی، ولس باید په پوهه سمبال شي، دوی ته باید د نړۍ واقعیتونه په هنري ژبه وښودل شي چې مور له کومو ستونزو او بدمرغیو سره مخ یو، څنگه کولای شو د ټوپک پر ځای خپلو راتلونکو نسلونو ته قلم په لاس کې ورکړو او د پوهې په ګاڼه یې سمبال کړو. د ساینس او ټکنالوژۍ په دې عصر کې یوازې وچ ویارونه او تاریخي غورې درېې ولس له کومو ستونزو سره مخ کولی شي او که همداسې دوام ورکړو د راتلونکیو نسلونو برخلیک به څه وي.

لکه ځینو شاعرانو چې د ولس د ناخوالو انځورولو او په هنري ژبه د ولس راوینسولو ته ملاتړلې دغسې باید زموږ نور شاعران هم د افغانانو ترمنځ راپیدا شوي فاصلې ورکې کړي، د مقدس جنگ یانې جهاد تر خلاصېدو وروسته خو خپلمنځي جنګونو دلته د نفرت کار وکړ، نو پوښتنه داده چې زموږ خلکو د نفرت دا اغزي ولې ونه رېبل، اخر ولې یې زموږ د زړونو د بښتې د گلونو کر ته جوړې نه کړې، که موږ په لوی لاس ځان ته ډاډ ورکړو چې زموږ د هېواد په دې خپلمنځي جګړو کې هېڅ تاوان هم نه دی شوی نو دا به مو هسې خپلو ځانونو ته بازي ورکړې وي. حقه خبره داده چې ځینو پېښو او بدمرغیو زموږ د خلکو او قومونو او د ځینو اوسېدونکو ترمنځ هډماتۍ او فاصلې راوستي دي او ددې فاصلو د له منځه وړلو لپاره باید په ګډه کار وشي که هغه په شعر کې وي او که په نثر کې، که مخامخ له چا سره خبرې کولی شو او که د رسنیو یا نورو وسیلو له لارې ورسره وصل کېدای شو.

د نړۍ په یو شمېر ادبیاتو کې وینو چې ځینې وخت تر جنګه وروسته ډېر ښه ادبیات پنځېدلي. هغه مهال چې په هېواد کې د جنگ جګړو ناخوالې روانې وي، پر ټولنیز شعور یوه خره پرته وي، کله چې ټولنه ورو ورو له جنگ نه خلاصېږي هغه خره کېږي او ټولنیز شعور لکه د چینې په څېر پاک او صفا شي. هیله من یم چې پښتو شعر کې تر دې وروسته د جنگ جګړو په پلوی نور شعرونه ونه لیکل شي، ځکه جنگ په هر حالت کې بدمرغي راولي، زموږ د جنگي قوم په نوم مشهور بدل کوم افتخار نه دی، ویار دادی چې یو قوم علمي، ساینسي او نور پرمختګونه او نوښتونه ولري. پښتانه شاعران باید په هنري ژبه د

ولس د راوینبولو او پوهولو هڅه وکړي.

ځینې اوسني شعرونه په ځانگړي ډول د ځوانانو شعرونه مور ته ددې هیله راکوي، چې د ځوانانو شعور راوینښ شوی، له روانو حالاتو نه رنځ وړي، د جنگ پر ځای غواړي په زړونو کې د مینې زړې وکړي، راځی مور هم ددوی ددې هیلې لپاره په پاک نیت کار وکړو، نور نو خپله شاعري د جنگ او جگړې د غځېدلو وسیله ونه گرځوو، نور بس ده جگړې ډېر ماشومان یتیمان کړي، ډېرې ښځې او نجونې یې کوندې بورې او ورارې کړې. جگړه پر چا حلوا نه ویشي، مور د تېرو جگړو ثمره ولیده، دهماغو جگړو رواني ناروغی، کرکې او بدبینی. دي چې مور تر اوسه هم ونه شول کولی یو سوکاله افغانستان ولرو او دا بدې ورځې شپې په ډاډ او اطمینان واړوو.

اخځونه

۱. د اسحق ننگيال د شعرونو منتخبات - يون، محمد اسماعيل، سيندونه هم مري، پېښور، ۱۳۸۷ لمريز کال.
۲. جهاني، عبدالباري، د سباوون په تمه، شعري ټولگه، کندهار، ۱۳۸۵ لمريز کال.
۳. دراني، درويش، ستوري په لمن کې، شعري ټولگه، کوپټه ۲۰۰۰، م کال.
۴. يون، محمد اسماعيل، په اورونو کې سندرې، دويمه شعري ټولگه، پېښور، ۱۳۶۹ لمريز کال.
۵. صابر، صاحب شاه، قامتونه قيامتونه، شعري ټولگه، پېښور، ۱۳۸۵ لمريز کال.
۶. سالک، مصطفی، دطاووس بڼکه، شعري ټولگه، پېښور، ۱۳۷۷ لمريز کال.
۷. سعود، سيدشاه، داسې ډېر لري به نه څو، شعري ټولگه، پېښور، ۲۰۱۰م کال.
۸. ساحل، محمدنبي، د سولې گډه مشاعره، غورچاڼي، کابل، ۱۳۸۷ لمريز کال.
۹. شمس، شمس الدين، د زړه بام، دويمه شعري ټولگه، کابل، ۱۳۹۰ لمريز کال.
۱۰. زابلی، سعيد، ستورو ته ناست يم له سبتاره سره، شعري ټولگه، پېښور، ۱۳۹۱، لمريز کال.
۱۱. هاند، جعفر، نوره دې نه يادوم، شعري ټولگه، پېښور، ۱۳۸۹ لمريز کال.
۱۲. نيازی، ومان، دراوی، شعري ټولگه، کابل، ۱۳۹۱ لمريز کال.
۱۳. يون، محمد اسماعيل، د افغانستان فرهنگ ته اوښتي زيانونه، پېښور، ۱۳۸۷ لمريز کال.
۱۴. اکبر، ډاکټر محمد اکبر، دگوتو خاپي، شعري ټولگه، پېښور، ۱۳۷۹ لمريز کال.
۱۵. شمسزی، عزت الله، د نښترو او گورگرو څو سندرې، د لغمان د شاعرانو تذکره، پېښور، ۱۳۸۰ لمريز کال.
۱۶. فردا، فاروق، سيوری، شعري ټولگه، کابل، ۱۳۷۰ لمريز کال.
۱۶. بېلابېل پښتو ويبسايټونه او فيس بوک پاڼې.



کتاب پیژندنه

د کتاب نوم:	پر پښتو شعر د جنګ اغېزې
ليکوال:	عزت الله شمسزی
خپرنډوي:	د افغانستان د بشر د حقونو خپلواک کمیسیون
ایډیټر:	خوشال خلیل
د پښتې طرحه:	محمد مظفري
ډیزاین:	محمد تقی حسن زاده
چاپ شمېر:	لومړی وار ۵۰۰ ټوکه
چاپځای:	د کمیسیون چاپ خونه
نېټه:	۱۳۹۱ / مرغومی
پته:	۶ مه ناحیه، پل سرخ، کارته سه، کابل، افغانستان.
تېلفون:	۰۰۹۳(۰۲۰)۲۵۰۰۶۷۶-۲۵۰۰۶۷۷
برېښنالیک:	aihrc@aihrc.org.af
وېبپاڼه:	www.aihrc.org.af